

ጠንካራ ቤተሰብ

በመጋቢ ዶክተር በድሉ ይርጋ

አዲስ አበባ

ታህሳስ 2008 ዓ.ም

ጠንካራ ቤተሰብ

ጸሐፊው እና አሳታሚው ዶክተር መጋቢ በድሉ ይርጋ

የቅጂው መብት በሕግ የተጠበቀ ነው።

የመጀመሪያው ዕትም በወርሃ ታህሳስ 2008 ዓ.ም ታተመ።

በግልጽ ካልተቀመጠ በስተቀር በዚህ መጽሐፍ ውስጥ የተጠቀሱት የመጽሐፍ ቅዱስ ጥቅሶች በሙሉ ከ1954 ዓ.ም የመጽሐፍ ቅዱስ ዕትም የተወሰዱ ናቸው።

ተንጋደው የተጻፉት የመጽሐፍ ቅዱስ ጥቅሶች ወይም ቃላት ለአጽንዖት ያህል ብቻ ታስበው የተደረጉ ናቸው።

ይህን መጽሐፍ በክፍልም ሆነ ሙሉ በሙሉ ለማሳተም ወይም ፎቶ ኮፒ ለማድረግ የጸሐፊውን በጽሁፍ የተሰጠ ይሁንታን ማግኘት ይጠይቃል።

አዲስ አበባ

ታህሳስ 2008 ዓ.ም

ማውጫ

አስተያየት I

ምስጋና III

መግቢያ IV

ምዕራፍ አንድ

ጠንካራ ቤተሰብ 1

ምዕራፍ ሁለት

እግዚአብሔር ዋና የሆነበት ቤተሰብ 22

ምዕራፍ ሦስት

አምልኮተ እግዚአብሔር በቤተሰብ 49

ምዕራፍ አራት

አንድነት እና ልዩነት በቤተሰብ ውስጥ 75

ምዕራፍ አምስት

እርስ በእርስ ተያይዞ የመኖር ጥበብ 99

ምዕራፍ ስድስት

ራዕይ ያለው ቤተሰብ 122

ምዕራፍ ሰባት

ራዕይ ያለው ቤተሰብ ምሳሌ 151

ምዕራፍ ስምንት

የቤተሰብ አባላት ግንኙነት እና የባል ድርሻ 175

ምዕራፍ ዘጠኝ

የቤተሰብ አባላት ግንኙነት እና የሚሰጥ ድርሻ 194

ምዕራፍ አስር

የቤተሰብ አባላት ግንኙነት እና ልጆችን በተመለከተ የወላጆች ድርሻ 213

ምዕራፍ አስራ አንድ

ለቡድን ጥናት የሚሆኑ የመወያያ ጥያቄዎች 232

ማሳረጊያ 240

ዋቢ መጻህፍት 244

አስተያየት

ቤተሰብ የማኅበረሰብም ሆነ የቤተ ክርስቲያን መሠረት ነው። ማኅበረሰቦች እና አብያተ ክርስቲያናት ደግሞ በተራቸው የአገር መሠረቶች ናቸው። የአገር እና የሕዝብ ጥንካሬ የሚለካው በውስጡ በታቀፉት በእያንዳንዱ ቤተሰብ ጥንካሬ ልክ ነው።

ውሽልሽል ቤተሰብ በበዛበት፤ ውሽልሽል ማኅበረሰብ እና ውሽልሽል ቤተ ክርስቲያን ይኖራሉ። የውሽልሽል ማኅበረሰቦች እና የውሽልሽል አብያተ ክርስቲያናት አገርም ውሽልሽል ብትሆን የሚደንቅ አይደለም። የ"ሕገ መንግሥት እና ተገብሮት" (CAUSE AND EFFECT) ጉዳይ ነውና ያልተዘራው አይታጨድም።

ነገሮቹ ይህንን ያህል እርስ በርሳቸው የተሳሰሩ ከሆኑ፤ ጠንካራ ቤተሰብ መፍጠር እንዴት እንደሚቻል መነጋገር ጊዜ ሊሰጠው የማይገባ ጉዳይ ነው። "ጠንካራ ቤተሰብ" የተሰኘችው ይህቺ የመጋቢ በድሉ ይርጋ መጽሐፍ በዚህ ረገድ እጅግ ጠቃሚ ግብዓት ልትሆን እንደምትችል አስተውያለሁ። መርሐ-ግብር ተበጅቶላት፤ በቤተ ክርስቲያን ውስጥ በተለያየ ቤተሰባዊ ሁኔታ ባሉ ምዕመናን ሁሉ (ባል፣ ሚስት፣ ወላጅ፣ ልጅ፣ ሌሎች/SINGLES) በተናጠል እና በወል፣ ደግሞም ቀጣይነት ባለው መልክ፣ ልትጠና ይገባል እላለሁ።

በቀለ ወልደ ኪዳን (መጋቢ)

"ጠንካራ ቤተሰብ" በሚል ርዕስ በዶክተር ፓስተር በድሉ ይርጋ የተጻፈችው ይህች መጽሐፍ እኔ እንዳየኋት የወቅቱን በትዳር ዙሪያ ለተጋረጡ ተግዳሮቶች መልስ ያላት እና አስተማሪ መጽሐፍ ናት። በመሆኑም ባለ ትዳሮች፣ ልጆች፣ የወደፊት ትዳር ፈላጊዎች እንዲሁም የወንጌል አገልጋዮች ሁላችሁም በቤታችሁ ውስጥ ብትኖራችሁ እጅግ ጠቃሚ ናት እላለሁ።

ፓስተር መርዕድ ለማ

ዶክተር በድሉ የጻፈው “ጠንካራ ቤተሰብ” የሚለው ይህ መጽሐፍ በአቀራረቡም ሆነ መልዕክቱ ያለው መንፈሳዊ ትኩረት እስከ ዛሬ ስለ ቤተሰብ ካነበብኳቸው ብዙ መጽሐፎች የተለየ ነው። ብዙዎቹ ጸሐፊዎች የሚያስተምሩት ባል እና ሚስት ምን ማድረግ እንደሚገባቸው እንጂ ማን እና እንዴት መሆን እንደሚችሉ እጅግም ትኩረት የሚያደርጉ አልነበሩም። ዶክተር በድሉ በዚህ መጽሐፍ የሚመክረን ግን እንድ ቤተሰብ ጠንካራ ለመሆን ከሁሉ በፊት እግዚአብሔር አምላክን በነገር ሁሉ ማስቀደምን ማወቅ ብቻ ሳይሆን ጽኑ መንፈሳዊ ሕይወትን መለማመድ አለበት። ይህ ሕይወት ደግሞ ትጋትን፣ መሰጠትን፣ በትግል ውስጥ መጽናትን የሚጠይቅ እንደሆነ መጽሐፉ ያስረዳናል። በዚህ ዓይነት ጠንካራ ልምምድ መኖር እንደሚቻል በመጽሐፉ ውስጥ የተጠቀሱት የኦሪት እና የአዲስ ኪዳን ቅዱሳን ሕይወት ይመሰክራሉ።

ጠንካራ ቤተሰብ ችግር እና ፈተና አያጋጥመውም ማለት አይደለም። ነገር ግን በግል እና በአንድነት እግዚአብሔርን የሚያስቀድሙ እና በታማኝነት ከልብ የሚያመልኩት፣ መንፈስ ቅዱስ በሚመራቸው ዓላማ የሚንቀሳቀሱ፣ የተሰጣቸውን ኃላፊነት በመሰጠት የሚያከናውኑ እና አንድነትን የሚጠብቁ አባላት የሚገኙበት ቤተሰብ ምንጊዜም ፈተናን የሚያሸንፍ ጠንካራ ቤተሰብ ነው። ይህ ትምህርት በመጽሐፍ መልክ ተዘጋጅቶ አማርኛ ተናጋሪ ለሆነው ህዝብ ሁሉ መድረስ እንዳለበት የተገነዘብኩት በተከታታይ ስብከት መልክ በቀረበበት ወቅት ነበር። እነሆ አሁን በእግዚአብሔር ቸርነት በመጽሐፍ ታትሞ በመቅረቡ ጌታን በጣም አመሰግናለሁ። መጽሐፉ የጋብቻ ትምህርት መመሪያ ለሚያስፈልጋቸው ላብያተ ክርስቲያናት በሙሉ እጅግ በጣም ጠቃሚ እንደሚሆን እምነቴ ነው።

ሥዩም ገብረየሱስ

በኢትዮጵያ ወንጌላዊት ቤተ ክርስቲያን

የቤተሰብ ኅብረት አገልግሎት ክፍል ኃላፊ

ዓለስ፣ ቴክሳስ

ምስጋና

በቅድሚያ ሁሉን በጊዜው ለክብሩ ውብ አድርጎ የሠራውን፣ ለዚህ ትልቅ አደራ የምበቃ አድርጎ በጸጋው የቆጠረኝን እና የረዳኝን አምላኬን አመሰግናለሁ። ክብር፣ ክክብርም በላይ ለዘላለም ለእርሱ ይሁን። አሜን! በመቀጠልም ይህ መጽሐፍ ሥራው ተጀምሮ እስከሚጠናቀቅ ድረስ በቀጥታም ሆነ በተዘዋዋሪ መንገድ በብዙ ረገድ የብዙ ወገኖችን ድጋፍ ጠይቋል።

መልዕክቱ በስብከት ደረጃ ሳለ ያለ ድካም እንዲቀርብ በጸሎት የተጋደሉትን በአሜሪካ ዳላስ የኢትዮጵያ ወንጌላዊት ቤተ ክርስቲያን ምዕመናንን፣ በተለይም እህት ሮማን ታደሰን እና ወንድሜን እና አብሮኝ አገልጋይ የሆነውን ዘማሪ ዳንኤል አምደ ሚካኤልን ጌታ ይባርካችሁ እላለሁ። መጽሐፉ በዚህ መልክ ይቀርብ ዘንድም ከማበረታታት አንስቶ መልዕክቱን ከስብከት ቃል ወደ ጽሁፍ የለወጠውን እና በእርታዒነት ያዘጋጀውን የናዝሬቱን ሰሎሞን አሰፋን፣ እንዲሁም በቀዳሚ አንባቢነት የእርምት ሃሳብ እና አስተያየት የለገሱኝን ወገኖች በሙሉ ከልቤ አመሰግናለሁ። ከአገልግሎት እና ከተለያዩ ምክንያቶች የተነሳ የጊዜ እጥረት ገጥሞኝ የመጽሐፉ ሥራ ተቋርጦ ከነበረበት እንዲያንሰራራ የረዱኝን ወንድም ካሣ ወርቅነህ እና አብረን በምናገለግልባት ቤተ ክርስቲያን ውስጥ አብረውኝ ሠራተኛ የሆኑ አገልጋዮችን እና መሪዎችን ሁሉ አመሰግናለሁ። ጌታ ይባርካቸው!

ይህ መጽሐፍ መልዕክቱ በመልዕክትነት ደረጃ እንዲሳካ እና ለዚህ እንዲበቃ ምክንያት፣ መንገድ እና ብርታት የሆኑኝን ውድ ባለቤቱን አልሚ በድሉን እና ልጆቻችንን እሴይን፣ ዳዊትን፣ ሌዊን፣ እና አዲስን ጌታ ይባርካችሁ እላለሁ።

መግቢያ

ይህ መጽሐፍ መልዕክቱን በጽሁፍ መልክ ለማቅረብ ተቀምጦ የጻፍኩት አይደለም። ነገር ግን በማገልግልባት ቤተ ክርስቲያን ውስጥ የነበረውን የቤተሰብ ትምህርት ፍላጎት ለማርካት እና ቤተ ክርስቲያኒቱን በዚህ አንጻር ለማነጽ እሁድ፣ እሁድ ከምስባክ የተሰጡ ሰብከቶች ናቸው። እነዚህን ሰብከቶች በመጽሐፍ መልክ እንዳዘጋጃቸው ደግሞ በጊዜው ከተለያዩ አገልጋዮች እና መሪዎች ጥያቄው ስለቀረበልኝ እነሆ በጌታ እርዳታ መልዕክቶቹ በዚህ ዓይነት ተዘጋጅተው ቀርበዋል። አንባቢያን መጽሐፉን አንብበው ያላቸውን ገንቢ አስተያየት እንዲሰጡ አስቀድሜ በታላቅ አክብሮት እጠይቃለሁ።

የሰውን ልጅ ግለሰባዊ ማንነቱንም ሆነ ማህበራዊ አቋሙን በምንመረምርበት ወቅት የእያንዳንዱ ግለሰብ መነሻው ወይም ምንጩ ቤተሰብ እንደሆነ ይታወቃል። የአንድ ሰው መነሻ ዳራው ይፈተሽ ከተባለ ወደ ቤተሰቡ ነው የሚኬደው። ይህ ማለት ግለሰብ የቤተሰብ ውጤት እንደሆነና እያንዳንዱ ማህበረሰብም ከቤተሰቦች ስብስብ የተገኘ ለመሆኑ በሰው ሁሉ ዘንድ የተገለጠ ነው።

ለዛሬው ማንነታችን የቤተሰባችን አሻራ በጥልቀት መጠናት አለበት። የቤተሰብ የተጽዕኖ ኃይል የትዩላሌ ነው። ለዚህም ነው የታሪክ ተመራማሪዎች በዓለማችን ላይ በሰናይም ሆነ በእኩይ ምግባራቸው ስማቸው የገነነ ሰዎች ታሪክን የጎሊት በመሄድ ውልደታቸውን እና የቤተሰብ አስተዳደራቸውን የሚያጠኑት።

ለዚህም ነው የአንድ ቤተሰብ ጥንካሬው እና መልካም ፍሬያማነት፣ የማህበረሰቡ ጤንነት መለኪያ፣ የአንድ ሕዝብ መግነን እና መውደቅ መለያውና የአሴቱ መስፈሪያ ተደርጎ ቢወሰድ የማይደንቀው። ለአንድ አገር በሥነ ምግባር መዝቀጥ ጣቶች ሁሉ ወደ ቤተሰብ ቢጠቁሙ በጎብረተሰቡ መካከል የነበሩት የፊተኞቹ ደጋግ ዘመናት ትሩፋቶች እየተናዱ እና እየወደሙ ስለመሄዳቸው ጉዳይ ለበቡ የቤተሰብ ሁለንተናዊ አቋም መላላት እና ስራ-መሠረቱ መናጋት ምክንያት ተደርጎ ሲጠቀስ “ሰበቡ ይህ አይደለም” ብሎ ሽንጡን ይዞ ሊሟገት የሚችል ሰው ማን ነው?

ቤተሰብ የጽድቅ እና የክፋት ኃይላት የፍልሚያ አውደ ውጊያ መድረክ ነው። በጦር ሜዳ ውጊያ ላይ ለተዋጊው ጦር አገልግሎት የሚሰጥን ውሃ ያለበትን ቦታ የያዘው ኃይል የድል ሚዛኑ ወደ እርሱ እንዲያጋድል እና ጦርነቱንም በአሸናፊነት ማጠናቀቅ የሚያስችለውን ወሳኝን ቦታ ያዘ ይባላል። ከዚህ የተነሳ ነው አንድን ማህበረሰብ፣ ሕዝብ፣ አገር ለማቅናትም ሆነ ለማጥፋት ቤተሰብ ዓላማ ቢሆን ትንግርት የማይሆነው።

ስለሆነም ጠንካራ ቤተሰብን መገንባት ለነገ የማይባል አስቸኳይ ተግባር ነው። የዚህ መጽሐፍ ዋና፣ ዋና ዓላማዎች፡-

1ኛ. መጽሐፍ ቅዱሳዊ ጠንካራ ቤተሰብ የምንለው የሚኖሩትን ባህርያት በማገናዘብ አንባቢያን ይህን ዓይነት የተባረከ፣ ደስተኛ እና ጠንካራ ቤተሰብ ከልባቸው እንዲሹ ማድረግ፤

2ኛ. ይህን ስኬት በሕይወታቸው እና በትዳራቸው እውን ለማድረግ ከጌታ ጋር የቀረበ ግንኙነትን እና አብሮ ሠራተኝነትን ለማበረታታት፤

3ኛ. አሁን በዘመናችን ስለ ቤተሰብ ያለውን የተሳሳተ አመለካከት እና ልምምድ ተግዳሮት መዋገት ናቸው።

መጽሐፉ በውስጡ አስራ አንድ ምዕራፎች ሲኖሩት በስተ መጨረሻው ዋቤ መጻህፍትን እና የተጠቀሙትባቸውን የመረጃ ምንጮችን አካትቶ ይዟል። ምዕራፍ አንድ ቤተሰብ ማለት ምን ማለት እንደሆነና የጌታ ቃል ስለምን ይህንን ያህል አትኩሮት እንደ ሰጠው ይናገራል። ምዕራፍ ሁለት ጠንካራ ቤተሰብ ካሉት አራት ባህርያት ውስጥ የመጀመሪያውን እና “እግዚአብሔር የሚመለከበት ቤተሰብ” የሚለውን እና የቤተሰብ አምልኮን ምንነት፣ ይዘቱን እና አደራረጉን ያቀርባል። ምዕራፍ ሦስት፣ ምዕራፍ አራት እና አምስት ቀጣዩን የጠንካራ ቤተሰብ ባህርያት፡- ማለትም እርስ በርስ የተያያዘ ቤተሰብን እና እንደ ቤተሰብ ለመያያዝ የሚያስፈልጉ ነገሮችን ይዘረዝራል። ምዕራፍ ስድስት እና ሰባት የጠንካራ ቤተሰብ ሦስተኛው ባህርይ የሆነውን ባለ ራዕይነትን ይገልጻል። ራዕይ ለምን ይጠቅማል? እንዴትስ ይገኛል? ከእግዚአብሔር ቃል ጋር ራዕይ የነበራቸውን ቤተሰብ በማውሳት እያንዳንዱ ቤተሰብ ይህን ውድ ባህርይ እንዲፈልግና ገንዘቡ እንዲያደርገውም ይጋብዛሉ።

ከምዕራፍ ስምንት እስከ አስር ያሉት ምዕራፎች የጠንካራ ቤተሰብ አራተኛ ባህርይ “የእያንዳንዱ ቤተሰብ አባል ድርሻ የታወቀበት” ሃሳብ ይመረምራል። የቤተሰቡ መሪ ድርሻው ምንድነው? እንደ መሪ ምን ይጠበቅበታል? ረዳቱ ተብላ የምትታወቀው ሚስትስ በቤተሰቡ ውስጥ ስፍራዋ የት ነው? ሁለቱስ በአንድነት ልጆቻቸውን እንዴት ነው የሚያሳድጓቸው? የእያንዳንዱ ድርሻ መጽሐፍ ቅዱሳዊ በሆነ መንገድ ግልጽ ካልሆነና የሚመለከታቸውም ድርሻቸውን ካልተወጡ ቤቱ ጠንካራ አይሆንም። ትናንሹ ፈተና ሁሉ የሚነቀንቀው ዓይነት ቤት ይሆናል። መጽሐፉ በእነዚህ የመጨረሻዎቹ ምዕራፎቹ ይህንን በመዘርዘር አንባቢው በቤተሰብ ውስጥ ያለውን ድርሻ እና ስፍራ እንዲመዝን ታደርጋለች። በምዕራፍ አስራ አንድ መጽሐፉን በግል፤ በቤተሰብ እና በቡድን ማጥናት ለሚሹ ወገኖች ከትምህርቱ

የተወጣጡ የውይይት ጥያቄዎች ቀርበዋል። መቼም አንዱ የመማሪያ መንገድ ውይይት ነውና! ባልና ሚስት በጥንድ! ቤተሰብ በየቤቱ! ወይም ከዚያ ባለፈ በቡድን ትምህርቱን ለውይይት ያበቁት ዘንድ የጸሐፊው ምኞት ነው።

በዚህ መጽሐፍ ውስጥ ያልተካተቱት ነገር ግን ከቤተሰብ ሕይወት አንጻር አስፈላጊ የሆኑ እና ሊጠቀሱ የሚገባቸው ቁም ነገሮች እንዳሉ እሙን ነው። ለምሳሌ ያህል ከአብራካቸው የወጡ ልጆች ስለሌላቸው ወላጆች መጥቀስ ይቻል ነበር። ሆኖም እነዚህን መሰል ቤተሰባዊ ርዕሰ ጉዳዮችን ያካተተ ጠለቅ ያለ የጥናት ሥራ ወደፊት ይቀርብ ዘንድ የጸሐፊው ጸሎቱ ነው።

መልካም ጥናት!

ምዕራፍ 1

ጠንካራ ቤተሰብ

ምዕራፍ አንድ

ጠንካራ ቤተሰብ

መንደሮች የሚመሠረቱት ከብዙ ቤተሰቦች ክምችት ነው። የማህበረሰብ እና የአገር መነሻው ደግሞ ቤተሰብ እና የቤተሰብ ስብስብ እንደሆነ ለሁላችንም ግልጽ ነው። በሌላ አነጋገር ለህብረተሰብ እና ለአገር መመስረት መሠረታዊው ነገር ቤተሰብ ነው። ቤተሰብ ከሌለ አገር የለም፤ ህብረተሰብ፣ መንደር የምንላቸው ነገሮችም አይኖሩም። እናም እዚህ ላይ የሚፈጠረው ጥያቄ ቤተ ክርስቲያንን ያለ ቤተሰብ ልትታሰብ፣ ልትጠነክር እና ዓላማዋን ልትፈጽም ትችላለች ወይ? የሚል ነው። አንዳንድ ሰዎች የአንድ መንደር መገለጫ መልኩ በዚያ የሚኖረው ቤተሰብ ነው፤ ወይም ደግሞ የአንድን አገር ብርታት ወይም ድካም ማገበረሰባዊ እሴቱን ለመመርመር ከተፈለገ ዘልቀን ማየት የሚኖርብን የቤተሰብ አቋሙን፣ የቤተሰብ አመሰራረቱን፣ አኗኗሩን ወይም ሁለንተናዊ ገጽታውን ነው ይላሉ።

የቤተ ክርስቲያን ገጽታም ከቤተሰብ መልክ ጋር በጣም የተያያዘ ነው። ሆኖም ይህ ያለንበት ዘመን የቤተሰብ ጉዳይ በጣም

ቸል የተባለበት ዘመን ነው። እያንዳንዱ ሰው ማድረግ የሚወደው ለራሱ የሚመቸውን ነገር ብቻ ነው። ደስታን፣ ስኬትን መከታተል እያንዳንዱ በግሉ ከሚያገኘው ጥቅም አንጻር እንጂ፤ ቤተሰብ መስርቶ በመኖር የሚገኘውን ሰፊ ትሩፋት አይቶ አይደለም። ቤተሰብን መስርቶ መኖር በግሉ ደስታን ካልሰጠውና ስሜቱን የሚያረካለት ካልሆነ እንደማይጠቅም ዕቃ አውጥቶ ለመጣል ሰኮንድ አይወስድበትም።

ለዚህም ነው በምዕራቡ ዓለም በተለይም በአሜሪካ በሠርግ ከተጋቡ ጥንዶች መካከል ሃምሳ በመቶ የሚሆኑት ትዳራቸው በፍቺ የሚጠናቀቀው። ስድስት ልጆችን ወስዳችሁ ጥናት ብታደርጉ ከስድስቱ ልጆች አንዱ ከወላጆቹ ከአንዳቸው ማለትም ወይ ከእባቱ ወይም ደግሞ ከእናቱ ጋር ብቻ የሚኖር ሆኖ ነው የምታገኙት።

የራሳቸውን ህይወት በገዛ ራሳቸው ከሚያጠፉ አስራ አራት ወጣቶች መካከል ሦስቱ በፍቺ ከተበተነ ቤተሰብ የተገኙ እንደሆኑ እንዳንድ ጥናቶች ይጠቁማሉ። ይህ ዘመን የቤተሰብ ይዘት አካሄድ መሠረቱ የላላበት፣ የተተወበት ዘመን ነው። ይህ ችግር ያለው በልጁ በኢየሱስ ክርስቶስ በማመን ዳግም ልደት አላገኘም፤ ጌታን አያውቁም በምንላቸው በዓለም ባሉት ዘንድ ብቻ ሳይሆን ይልቁንም በጌታ ድነው በእግዚአብሔር መንግስት ውስጥ በተጨመሩ እና የልጁን መልክ ይመስሉ ዘንድ በየዕለቱ በመንፈሳዊ ሕይወት እያደጉ ናቸው በሚባሉትም ዘንድ ነውና ለጉዳዩ ትልቅ አጽንዖት ልንሰጠው ይገባል።

ቤተሰብ የቤተ ክርስቲያን መሠረት እንደ መሆኑ ቤተሰብ በእግዚአብሔር እውነት መሠረት ካልተመሠረተ ወላጆች እና ልጆች በዚህ እውነት ውስጥ በመኖር በቃሉ እና በመንፈሱ ሙላት እየታገዙ

ካልተጋፈጡት የዘመኑን ተግዳሮት ለመቋቋም በእጅጉ ይቸገራሉ።

ሁላችንም እንደምናውቀው ቂሮስ የፋርስን አጼ መንግሥት የመሠረተ ንጉሥ ነው። ይህ ንጉሥ አንድ ጊዜ ጦርነት ለመዋጋት ወጥቶ የሚዋጋውን አገር ንጉሥ ከነሠራዊቱ እና ከነቤተሰቡ ማረከው። እናም ቂሮስ ዙፋኑ ላይ ተቀምጦ የተማረከውን ንጉሥ አስመጣውና በፊቱ እንዲንበርከክ አዘዘው። ከዚያም “በነጻ ብለቅህ ምን ትሰጠኛለህ?” ሲል ጠየቀው። ንጉሡም “ምን አሉኝ ንጉሥ ሆይ? ካለኝ ሃብቱ ሁሉ፣ በአገሪ እና በመንግስቴ የእኔ ከሆነው ነገር በሙሉ እኩሌታውን እሰጥዎታለሁ” አለው።

ቂሮስም ጥያቄውን በመቀጠል “በምርኮ የያዝኳቸውን ልጆችህን ብለቃቸውስ?” አለው። ንጉሡም በጥድፊያ “ልጆቼን ቢለቁልኝማ ስለ ልጆቼ ያለኝን በሙሉ እለቅልዎታለሁ” አለው። እንደገናም ቂሮስ በንጉሡ መልስ በጣም ተገርሞ መልሶ “ሚስትህን ብለቅልህስ?” አለው። ያም ንጉሥ “ስለ ሚስቴማ ራሴን እሰጥዎታለሁ” አለው። ቂሮስም በዚህ በንጉሡ መልስ በጣም ተደንቆ ሁሉንም ለቀቃቸው ይባላል።

ያ ከምርኮ የተፈታው ንጉሥም ከሚስቱ እና ከልጆቹ ጋር በመሆን ወደ ቤቱ ከገባ በኋላ ሚስቱን ዘወር ብሎ “እንዴት ነው! በዙፋኑ ላይ ተቀምጦ የነበረው ንጉሥ መልክ መልካም ሰው አልነበረም ወይ?” ሲል ጠየቃት። በሌላ አነጋገር “አንቺን አስቀርቶ ቢሆን የሚሻል አልነበረም ወይ? ምን ይመስልሻል?” ማለቱ ነበር። ሚስቱ ግን “ይገርምሃል እኔ እመለከት የነበረው ስለ እኔ ራሴን አሳልፎ ሊሰጥ የፈቀደውን ሰው ብቻ እንጂ ንጉሡን ልብ ብዬ አላየሁትም!!” ስትል መለሰችለት። ይሄ እንዴት ያለ የቤተሰብ መያያዝ፤ እንዴትስ ያለ ሽንካራ ቤተሰብ ነው!!?

የእግዚአብሔርም ቃል ለቤተሰብ ከፍተኛ ዋጋን ነው የሚሰጠው። በዘፍጥረት መጽሐፍ የመጀመሪያዎቹ ምዕራፍ ላይ የምንመለከተው እግዚአብሔር የደነገገውን የመጀመሪያውን ተቋም ጋብቻን፣ ትዳርን፣ ቤተሰብን ነው። እግዚአብሔር ራሱ ሲናገር “ሰለዚህ ሰው አባትና እናቱን ይተዋል፤ ከሚሰቱም ጋር ይጣበቃል፤ ሁለቱም አንድ ስጋ ይሆናሉ” (ዘፍጥረት 2:24) ብሎ ተናግሯልና። የመጽሐፍ ቅዱስ ገጾችን እየገለጣችሁ በሄዳችሁ ቁጥር እግዚአብሔር ሁልጊዜ አጀንዳውን የሚገልጠው እና የሚሰራው በቤተሰብ ውስጥ መሆኑን ስትመለከቱ በጣም ነው የምትደነቁት። የእግዚአብሔር የልቡ ሃሳብ፣ ራዕዩ እና ላቅ ያለው ዘላለማዊ ዕቅዱ ሁሉ ያጠነጠነው በቤተሰብ ዙሪያ ነው።

እግዚአብሔር ወደ አብርሃም ጠጋ ብሎ “ከአገርህ፣ ከዘመዶችህም፣ ከአባትህም ቤት ተለይተህ እኔ ወደማሳይህ ምድር ውጣ፤” (ዘፍጥረት 12:1) ሲል ነገረው። አብርሃምም እንደሰማው የእግዚአብሔር ድምጽ በመታዘዝ ራሱን እና ቤተሰቡን ይዞ ወጣ። ሎጥን ከአብርሃም ቤተሰብ ጋር፣ ኢዮብን ከልጆቹ ጋር፣ ኑሃሚንን ከምራቶቿ ጋር፣ . . . ወዘተ. በሙሉ ስንመለከታቸው የቤተሰብ ታሪክ ነው። እግዚአብሔር በዘመናት መካከል አጀንዳውን ለመፈጸም ሲነሳ እጁ ጣልቃ እየገባች የተጠቀመችባቸው ቤተሰቦችን ነው።

እግዚአብሔር እስራኤልን እንደ ሕዝብ ከግብጽ አውጥቶ አስርቱ ትዕዛዛትን ሲሰጥ ቤተሰብን ለማጠናከር፣ ለመጠበቅ እና ለመከላከል ነው። “የተቀረጸውን ምስል ለአንተ አታድርግ፤ አትሰገድላቸው፤ አታምልካቸውምም፤ . . . የእግዚአብሔርን የአምላክህን ስም በከንቱ አትጥራ፤ . . . የሰንበትን ቀን ትቀድሰው ዘንድ አሰብ” እያለ የሚዘረዝራቸውን ትዕዛዛቱን በሙሉ ስትመለከቱ ጽኑ ናቸው።

እግዚአብሔር ሰንበትን እንኳን ለእርሱ አልፈጠረውም፤ ሰንበትንም ስለ እርሱ አልሰጠንም። “አንተ፣ ወንድ ልጅህም፣ ሴት ልጅህም፣ ሎሌህም፣ ገረድህም፣ ከብትህም፣ በደጅህም ውስጥ ያለ እንግዳ በእርሱ ምንም ሥራ አትሥሩ” (ዘጸአት 20:10) ብሎ ሰንበትን የሰጠን እኛ እናርፍ ዘንድ ነው። ቤተሰብን ሲጠብቀው ደግሞ እናት እና አባትህን አክብር፤ አታመንዝር ይላል። ታማኝነት እንዳይጎድል አትሰረቅ ይላል። የሌላውን ሰው አጥር ስንዘል እንዳንገኝ ደግሞ በልብህ እንኳን የባልንጀራህን ንብረት፣ ሚስት አትመኝ ይላል (ዘጸአት 20:11-17)።

ለዚህ ነው ወደ አዲስ ኪዳን ሰንገባ ስለ ኢየሱስ ክርስቶስ ትውልድ ሲናገር የአዳም ልጅ እክሌ፣ የእክሌ ልጅ እክሌ፣ እያለ እየዘረዘረ አስራ አራት ትውልድ ሁሉ እየቆጠረ የሚነግረን የቤተሰብን ታሪክ ነው። ዮሴፍ እና ማርያም፣ ቆርኔሊዎስ እና ቤተሰቡ፣ የወህኒ ጠባቂው እና ቤተሰቡ እነዚህ ሁሉ የቤተሰብ ታሪኮች ናቸው። እግዚአብሔር ቤተሰብን በተመለከተ ያለው አቋም ጥብቅ ነው።

እግዚአብሔር ቤተሰብን ለመጠበቅ ሕግ ሲያወጣ ዙሪያውን ነው የከለለውና የጠበቀው። ወንድ እና ሴት ሲጋቡ እንኳን አንዱ ወንድ ሄዶ አንዷን ሴት እንዳይነጥቅና እንዳይዝ በዘሊዋውያን ምዕራፍ 18:6-25 ላይ “ወደ አባትህ ሚስት አትግባ፤ የአባትህን ሚስት ሴት ልጇን አትወስድ፤ የሚስትህን ሴት ልጇን አትወስድ፤ የሚስትህን እህት. . .” እያለ እየዘረዘረ በሥጋ ዘመዳሞች መካከል ሊሆን የማይገባውን ነገር አብጠርጥሮ በማሳየት ማግባት የምትችሉት እንዲህ ዓይነቱን ነው ብሎ ዝርዝር መመሪያን ነው የሰጠን። እግዚአብሔር ለምን እንዲህ አለ? ብለን ብንጠይቅ፤ በእግዚአብሔር ሃሳብ እና ፈቃድ ላይ የተመሠረተ ጤናማ እና ጠንካራ ቤተሰብ

ይኖር ዘንድ እና ለዚያም ቤተሰብ የሕግ ከለላ ለመስጠት ነው።

ዛሬ ግን በሚገርም ሁኔታ ነገሩን ከቤተሰብ እጅ ወስዶ ሁሉንም ነገር የሚሰራው መንግስት ሆኗል። እርግጥ ነው መንግስትን የመሠረተው እግዚአብሔር ነው። ይሁንና መንግስት በእግዚአብሔር እይታ ውስጥ ስፍራ ያለው ቢሆንም፤ ቤተሰብ ግን የተለየ ስፍራ ነው ያለው። አሁን ግን በቤተሰብ ደረጃ መሆን የሚገባቸው ነገሮች በሙሉ ከቤተሰብ እጅ እየወጡ በመንግስት እና በትምህርት ቤት እጅ ውስጥ ገብተዋል። ለቤተሰብ የተተወለት ነገር ያለ እስከማይመስል ደረጃ ድረስ በሚታየውም ሆነ በማይታየው፤ በሚጨበጥም ሆነ በማይዳሰስ መልኩ ነገሮች በሙሉ ከወላጆች እጅ ተነጥቀውም ሆነ አፈትልከው እየወጡ በሌላው አካል ቁጥጥር ስር እየገቡ ናቸው። ለቤተሰብ የቀረለት ተግባር በእጅጉ ተመናምኗል። ልጆቻችንን ከብርድ ለመከላከል ልብስ ማልበስ እና እንቅልፋቸውን እንዲተኙም ወደ አልጋቸው ወስደን ለማስተኛት ካልሆነ በቀር ወላጆች ምንም የቀረልን ነገር ያለ አይመስልም። ይሄ ካላስፈራን ሌላ ምን ነገር ሊያስፈራን እና ሊያሳስበን ይችላል? ተግዳሮቱ ጨምሯል። ቤተሰባዊ ተግባራትን ከወላጅ እጅ ፈልቅቆ መውሰድ እና ለሌላ ለሦስተኛ ወገን መስጠቱ እውን ከሆነ ሰነባብቷል።

በረከት እና መርገም ሁለቱም ከቤተሰብ ጋር የተያያዙ ነገሮች ናቸው። እግዚአብሔር በረከቱንም ሆነ መርገሙን ሲልክ ከቤተሰብ ጋር አያይዞ ነው። ይህንን በአንክሮ ከተመለከትነው ሰው ቤተሰብን መመስረት ያለበት ጠንካራ ቤተሰብን ለማፍራት እና ለማግኘት እንጂ ማግባት ስላለበት ብቻ መሆን እንደሌለበት እንገነዘባለን። ሰው በእርግጥ በእግዚአብሔር ሃሳብ ውስጥ ያለውን ይህንን ጠንካራ ቤተሰብ ለማግኘት ነው መሮጥ ያለበት።

እንደ መግቢያ በዚህ ምዕራፍ ውስጥ ቤተሰብ ማለት ምን ማለት እንደሆነ እግዚአብሔርም ለምን ይህን ያህል አቢይ ትኩረት እንደሰጠው እና ጠንካራ የተባለው ይህ ቤተሰብ ምን ዓይነት ባህርይ እንዳለው እንመለከታለን።

ሀ. የቃሉ ፍቺ

ቤተሰብ የሚለውን ቃል ፍቺ መዝገበ ቃላት ሲገልጸው “ቤተሰብ በአንድ ጣሪያ ስር በአንድ ሰው መሪነት ተሰባስበው አብረው የሚኖሩ አባላት ያሉት ንብረት ነው” ይለናል። ይህ ትርጉም ለመዝገበ ቃላቱ ይህን ያህል ቀላል ነው። ሆኖም ትርጓሜው በአንድ ጣሪያ ስር የሚኖሩ ሰዎች ይላል እንጂ ወንድ እና ወንድ ወይም ሴት እና ሴት ይሆኑ ግልጽ አይደለም። ዛሬ አንዳንድ አገራት የወንድ እና ወንድ ወይም የሴት እና ሴት ጋብቻን በሕጋቸው በመፍቀድ ተቀባይነትን እያገኘ ሲሆን፤ እንደ መጽሐፍ ቅዱስ ግን ይሄ ተቀባይነት የሌለው ድርጊት ነው። እንዲህ ዓይነቱ የቤተሰብ ትርጓሜ ቃል ኪዳን የሌለበትና ጊዜያዊ ስሜትን ለማርካት ብቻ ሲባል ሳይጋቡ አብረው የሚኖሩትንም ጭምር አቅፎ የያዘ ነው። ይሁንና እንደዚህ ያለው ቤተሰብ ግን እንደ እግዚአብሔር ቃል ትክክለኛ እና የተገባም አይደለም።

በጌታ ቃል መሠረት ቤተሰብ ማለት አንድ ወንድ እና አንዲት ሴት አንድ ሥጋ የሚሆኑበት የቃል ኪዳን ጥምረት ነው። በዚህ ውስጥ ቃል ኪዳን አለ። አንድ ሥጋ የሚሆኑበት ይህ ጥምረትም ሃላማዎች ያሉት ሲሆን፤ ከዓላማዎቹም አንዱ አንዳቸው ሌላውን እርስ በርስ እየተረዳዱ ስሜታቸውን እና ፍቅራቸውን እየተለዋወጡ በልጆች ፍሬ የሚባረኩበት ተቋም ነው። ቤተሰብ የተባለው ተቋም በፈረንጆቹ ዘንድ እንደ ውሻ ያሉ የቤት እንስሳትንም ያካተተ ሲሆን፤

በእኛ በሃበሾቹ ግን ከቤተሰቡ ጋር አብሮ የሚኖረውን የቅርብም ሆነ የሩቅ ዘመድን የሚያጠቃልል ነው።

ጥንት በእነ አብርሃም ዘመን ግን በቤታቸው ውስጥ ያሉትን ሎሌ፣ ገረድ ወይም ደግሞ መጽተኛውን እንግዳም ይጨምራል። በአንድ ጣሪያ ስር በባልየው መሪነት ስር የሚተዳደሩትን ሁሉ ማለት ነው። ይህ ተቋም በእግዚአብሔር ዘንድ በጣም ትልቅ ስፍራ ያለው፣ አስቀድሞ እግዚአብሔር የመሠረተው እና ከምንም ነገር በፊት በሕጉ እግዚአብሔር ከላላ ያደረገለት ተቋም ነው። የሰው ልጅ በዚህ ዓለም በሥጋ እስካለ ድረስ ሁልጊዜ ከዚህ ተቋም ጋር የተሳሰረ ነው። በልጅነት ዕድሜያችን እያለን ሁልጊዜ በቤተሰብ ስር ነን፤ ስናድግ ደግሞ የራሳችንን ቤተሰብ እንመሠርታለን። ልክ እንደ እኛ ሁሉ የምንወልዳቸው ልጆችም አድገው ለአካለ መጠን ሲደርሱ የራሳቸውን ቤተሰብ ይመሠርታሉ።

እግዚአብሔር በዚህ ተቋም ጉዳይ ላይ ጥብቅ ነው። እንዲያውም እግዚአብሔር ቤተሰብን በመመስረቱ እና በመቀጠሉ ነገር ላይ በጣም ጥብቅ ከመሆኑ የተነሳ ምንድነው የሚለው? ለምሳሌ ያህል አንዲት ሴት “ጌታ ሆይ ይህንን እና ያንን ካደረክልኝ እንዲህ አደርጋለሁ ብላ ለእኔ ስለት ብትሳል፤ ስለቷን በተሳለች ቀን በተሳለችበት ሰዓት ያላገባች ብትሆን አባቷ ስለቷን ሰምቶ ተይ ልጄ ቢላት እርሷ ነጻ ናት” (ዘኁልቁ 30:35)። ለምን? ቢባል የዚያ ቤተሰብ መሪ በሆነው በአባቷ ስልጣን ስር ስላለች ነው። ይሁንና ያገባች ብትሆን ግን አባቷን ሳይሆን ባልዋን ነው የሚጠቅሰው። ባሏ ስለቷን ሰምቶ ተይ ቢላት ግን ነጻ ነች። ምክንያቱም ቤተሰብ ተመስርቷልና ሴት ካገባች እና በባሏ ሥልጣን ስር ከሆነች በኋላ አይምንም ቢሆን ልጄ ናት የእርሷ ስለት ይመለከተኛል የምትል እናት

ብትኖር ተገቢ ነገር እያደረገች አይደለም። ይህ እንግዲህ እግዚአብሔር የቤተሰብን ስርዓት በተመለከተ ምን ያህል ጽኑ አቋም እንዳለው ነው የሚያመለክተን።

እግዚአብሔር አንድን ቤተሰብ ይመሠርታል፤ ያ ቤተሰብ በልጆች ሲባረክ ልጆቹን ያሳድጋቸዋል። እግዚአብሔር ልጆቹን የሚጠብቀው እና የሚያሳድገው እነዚህ ልጆች አድገው ሌላ ቤተሰብ እንዲመሠርቱለት ነው። እግዚአብሔር ሌላ ቤተሰብ ሲመሠረትለት ደግሞ ያንን ቤተሰብ ከክፉ ነገር ይጋርደዋል፤ ይጠብቀዋልም። ያንን ቤተሰብ የመሠረቱት ባል እና ሚስት ወላጆች እና ቤተዘመዶች በዚያ ቤተሰብ ጉዳይ ጣልቃ እንዲገቡበት እና እንዲረብሹበት አይፈልግም። እግዚአብሔር ያ ቤተሰብ እንደ ታጠረ ቅጥር ሆኖ እነርሱም ልጅ ወልደው እና አሳድገው ልጆቹ እንደገና የራሳቸውን ቤተሰብ እንዲመሠርቱ ይፈልጋል። ሰዎች በምድር ላይ ይበዙ እና ይባዙ ዘንድ እግዚአብሔር የመረጠው ቤተሰብን ነው።

ለ. እግዚአብሔር በቤተሰብ ጉዳይ ለምን ጥብቅ ሆነ?

እግዚአብሔር በቤተሰብ ጉዳይ ይህን ያህል አጽንዖት የሰጠበት ምክንያቱ ምንድር ነው? ይሄ መልስ ሊያገኝ የሚገባው ጥያቄ ነው። አንደኛ ቤተሰብ (ባል እና ሚስት) በአንድነት እና በልዩነት ሲኖሩ የእግዚአብሔርን መልክ የሚገልጹበት ጥምረት በመሆኑ ነው። የዘፍጥረት መጽሐፍ ምዕራፍ 1:27 “እግዚአብሔርም ሰውን በመልኩ ፈጠረ፤ በእግዚአብሔርም መልክ ፈጠረው። ወንድ እና ሴት ለድርጎም ፈጠራቸው” ይላል። ለመሆኑ የእግዚአብሔር መልክ እና አምሳል ምን ይመስላል? ሲባል ወንዱን ብቻ አይተን ብንናገር ገሚስ እውነት ነው የሚሆነው። ሴትንም ብቻ አይተን ይኸንን ይመስላል ብንል እንደዚያው ገሚስ እውነት ነው የሚሆነው። ሙሉ እውነት

የሚሆነውና የእግዚአብሔርን መልክ የምናይበት እና ሙሉውን የእግዚአብሔርን ባህርይ የምናስተውልበት መንገድ ግን ወንድ እና ሴት አድርጎ ፈጠራቸው ብሎ ስለ ሁለቱ ልዩነትም ማጤን ስንችል ነው። አንዳንድ ነገሮች ወንዶችን ሲያስቋቋሙ ሴቶቹን ደግሞ ያስለቅሳቸዋል። ሴቶቹን የሚያዘልላቸው ነገር ደግሞ ወንዱ ምንም ከቁም ነገር የማይጥፈው ነገር ሊሆን ይችላል። ሁለቱም ልዩነት አላቸው። ይህ ልዩነታቸው ግን እግዚአብሔር ምን እንደሚመስል እንደናውቅ የሚረዳን ነው። ይሄ የሚገርም ነገር ነው። እግዚአብሔር እናት ለልጇ ያላትን ልዩ ፍቅሩን ለማሳየት ዘይቤያዊ አነጋገርን በመዋሰን በሆሴዕ የትንቢት መጽሐፍ ላይ ሲናገር እናትነትን ከራሱ ጋር አገናኝቶ እኔ ለእናንተ ያለኝ ፍቅር እንዲህ ነው። እንዴት አሳልፌ ልስጥህ? አንጀቴ እምቢ አለኝ ይላል። በሚልክያስ የትንቢት መጽሐፍ ላይ ደግሞ በዚያን ዘመን የነበሩትን ሰዎች “አባት ከሆንኩ መፈራቴ የት አለ?” (ሚልክያስ 1:6) ይላቸዋል።

ከዚህ እውነት የምንረዳው ነገር እግዚአብሔር መልኩን የገለጠው ወንድ እና ሴት አድርጎ በሰራቸው ሰዎች መሆኑን ነው። የሰዎች ጥምረት ወንድ እና ወንድ ሆነው ስታዩ እነርሱ ከእግዚአብሔር ሃሳብ ውጪ እንደሆኑ የምትረዱበት ምክንያት ይህ ነው። በሌላ በኩል እግዚአብሔር አብ፤ እግዚአብሔር ወልድ፤ እግዚአብሔር መንፈስ ቅዱስ አንድ አምላክ፤ በሦስትነት የሚገለጥ አንድ የሆነ፤ መልኩን የሚያሳየው በቤተሰብ ውስጥ እንደ አባት፤ እንደ ልጅ እና እንደ እናት ባለው ግንኙነታቸው ውስጥ ነው።

ሁለተኛው ምክንያት ደግሞ ባል፤ ሚስት እና ልጆች ነጻነታቸውን እና ኃላፊነታቸውን የሚለማመዱበት ቦታ ቤተሰብ ውስጥ ስለሆነ ነው። እግዚአብሔር የቤተሰብን ጉዳይ አጥብቆ

የሚያይበት ሌላው ምክንያት ሦስቱም ነጻነታቸውን እና ኃላፊነታቸውን የሚማሩበት ቦታ እውዱ ቤተሰብ ነው።

እግዚአብሔር መጀመሪያ ሰውን ሲፈጥር ምድርን ሙሊት፤ ግዚት፤ አስተዳድሯት ብሎ ሥልጣንን የሰጠው ለቤተሰብ ነው። እንዲያውም በመዝሙረ ዳዊት 8:4-6 ላይ “ታስበው ዘንድ ሰው ምንድር ነው? ትጎበኘው ዘንድ የሰው ልጅ ምንድር ነው? በእጆችህ ሥራ ላይ ሁሉ ሾምከው” ብሎ ይናገራል። እግዚአብሔር ቤተሰብን መስርቶ በዚያ ውስጥ የእግዚአብሔርን ፍጥረት እንዲያስተዳድር ሥልጣንን እና ኃላፊነትን ሰጠው። ነጻነትንም ሆነ ኃላፊነትን የምንለማመደው በቤተሰብ ውስጥ ነው። በቤተሰብ ውስጥ ኃላፊነታችንን መወጣት ካቃተን ከእግዚአብሔር ሃሳብ እየወጣን ነው ማለት ነው።

በ1 ጢሞቴዎስ ወይም በቲቶ መልዕክት ላይ እንደምናነበው አንድን ሰው በእግዚአብሔር ቤት ላይ መሾም ካስፈለገ ሰውዬው

በቤቱ ውስጥ ያለው የኑሮ ኃላፊነቱን በአግባቡ መወጣት የቻለ መሆኑ ተመርምሮ መጣራት እንዳለበት ነው የሚመክረን። አንድ ሰው ለአገልግሎት የሚመረጠው በቤቱ ውስጥ ከሚሰቱ ጋር እንዴት እንደሚኖር ኑሮው ተመርምሮ ነው። በተባ አንደበቱ ያማረ ንግግር ስለሚናገር ወይም አጋንንትን ስላስወጣም ሆነ በሽተኞችን ስለፈወሰ ወይም ለመዝሙር የሚሆን ጥሩ ድምጽ ስላለው ወይም የሙዚቃ መሳሪያውን ጥሩ አድርጎ ስለሚጫወት ብቻ የመሪነትን ወይም የአገልጋይነትን መስፈርት አሟልቷል ማለት አይቻልም።

ሰው በእግዚአብሔር ቤት ፣ በአገልግሎት መሪነት ላይ የሚቀመጠው የራሱን ቤቱ በአግባቡ ማስተዳደር ሲችል ብቻ እንደሆነ

የእግዚአብሔር ቃል ያዘናል። ነጻነትንም ሆነ ኃላፊነትን የምንለማመድበት አውዱ ቤተሰብ ስለሆነ እግዚአብሔር ለቤተሰብ ትልቅን ዋጋ ይሰጣል። አንድ ሰው እግዚአብሔርን “እንዲህ ያለ ዲግሪ ይገኛል፤ ይህን የሚያህል ሃብት ኖሮኝ እና እንደዚህ ዓይነት ልምምድ ኖሮኝ እኔ መሪ ያልሆንኩ ማን ሊሆን ነው?” ብሎ ቢጠይቀው የሚመልስለት መልስ በመሪነት ስፍራ መቀመጥ የሚችለው ሰው የቃል ኪዳን ሚስቱን እንደ ቃል ኪዳኑ የያዘ፤ ባልንጀራው አድርጎ እየተንከባከበ ልጆቹን የሚያሳድግ፤ ሲቆጣ ሲመክር በሰዓቱ እና በሥነ ስርዓት ያደረገ ሰው ነው። ዕውቀቱ፤ ልምምዱ እና ሃብቱ እኔ የሆንኩለት ሰው አገርን መምራት ይችላልና ነው የሚለው።

እግዚአብሔር በቤተሰብ ጉዳይ ጣልቃ የሚገባበት ሦስተኛው ምክንያት በእርሱ እይታ ለልጆች የመጀመሪያው የአምልኮ ትምህርት ቤት ቤተሰብ በመሆኑ ነው። እግዚአብሔር ለቤተሰብ ትልቅን ስፍራ የሚሰጥበት አንዱ ምክንያት ልጆች የሚሰሩበት፤ የሚቀረጹበት፤ የሚታነጹበት ትምህርት ቤታቸውም ሆነ ቤተ ክርስቲያናቸው ቤተሰብ ስለሆነ ነው። ልጆች ፈሪሃ እግዚአብሔርን የሚያውቁበት፤ የእግዚአብሔርን ስርዓት እና ትዕዛዛት የሚማሩበት፤ በእግዚአብሔር መንገድ መሮጥን የሚለማመዱበት ቦታቸው ቤታቸው ነው። ልጆች አምልኮ የሚመለማመዱበት ተወልደው በሚያድጉበት ቤተሰብ ውስጥ ነው። ልጆች የሂሳብ፤ የቋንቋ እና ሌሎችም የትምህርት እና የዕውቀት ዓይነቶችን መገባደጥ የሚጀምሩት በቤተሰባቸው መካከል ነው። መጻህፍት ማንበብን የሚወርሱት ከቤተሰባቸው ነው። ከቤተሰብ ውጪ የልጆች አስተማሪ እና የሃይማኖት መሪ ሊሆን የሚችለው ማን ነው?

አባት የልጆቹ መጋቢ እና የሃይማኖት መሪ ነው። የሚያወጣቸው፤ የሚያገባቸው ደግሞም የሚያሰማራቸው እረኛቸው፤ ጎብረትን፤ መያያዝን፤ ፍቅርን፤ ተስፋን እና እምነትን፤ ወዘተ. የሚማሩበት የተሻለ ስፍራ ከቤተሰብ ውጪ ወዴት አለ? ነገር ግን ጊዜ እየገፋ እና ቀኑ እየረዘመ ሲመጣ የቤተሰብን አምነታዊ ገጽታ ሊያበላሽ የሚችል ልምምድ እየተከሰተ መጣ። እንግዲህ ወላጆች ጥያቄ መጠየቅ ጀመሩ። “ልጆቻችን ለምን የተለያዩ የትምህርት ዘርፍ ባጠኑና ዕውቀትን በገበዩ ደግሞም የመጀመሪያ ዲግሪም ሆነ ከዚያ በላይ ባላቸው ብቁ መምህራን አይማሩም?” የሚሉ ጥያቄዎችም ምላሻቸውን አገኙ። እናም ልጆች ቀኑን ሙሉ ትምህርት ቤት ሲውሉ ወላጅ እንደፈለገው የሚሆንበትን ጊዜ ያገኝ ዘንድ ልጆቹን ወደ ትምህርት ቤት ላካቸው። ልጆቹን እንዲያሰለጥኑለትም ለሰለጠኑ “ቄሶች” ሰጣቸው። ከዚህ የተነሳም ወላጅ መጽሐፍ ቅዱስን ከልጆቹ ጋር የሚያነብበት ከቤተሰቡ ጋርም አብሮ የሚያሳልፈው ጊዜ አጣ። በዚህም ነገሩ ሁሉ እግዚአብሔር ካቀደው ውጪ እያፈተለከ መሄድ ጀመረ ማለት ነው።

በእግዚአብሔር ሃሳብ ለልጆች የመጀመሪያው ትምህርት ቤታቸው እና የመጀመሪያው ቤተ ክርስቲያናቸው ቤተሰባቸው ናቸው። እግዚአብሔር በሙሴ አፍ ለእስራኤላውያን እንዲህ ብሏቸው ነበር። “እኔም ዛሬ እንተን የማዘውን ይህን ቃል በልብህ ያዝ፤ ለልጆችህም አስተምረው፤ በቤትህም ስትቀመጥ፤ በመንገድህም ስትሄድ፤ ስትተኛም፤ ስትነሳም ተጫወተው” (ዘዳግም 6:6)። ይሄ የጌታ ትዕዛዝ ነው። ወላጆች ልጆቻቸውን ያስተምሩት ዘንድ እግዚአብሔር የደነገገው ስርዓት ነው። ስለዚህም ነው ኢያሱ “እናንተ የምታመልኩትን ዛሬ ምረጡ፤ እኔ እና ቤቴ ግን እግዚአብሔርን እናመልካለን” (ኢያሱ 24:15) ሲል ህብርቱ ጥያቄ የጠየቃቸውና ወዲያውም የራሱን ግልጽ ጸዳም ያስታወቃቸው። በሌላ አነጋገር

ኢያሱ ይሄ የቤተሰብ፣ የቤት ውስጥ እና የቤተ ክርስቲያን ጉዳይ ነው። . . . እንግዲህ ጣዖት ያዋጣችሁ እንደሆነ የአባቶቻችሁን ጣዖታት ተከተሉ፤ እኔ እና ቤቴ (ቤተሰቤ)፤ ግን እግዚአብሔርን እና መልካለን የሚል መሆኑን እንገነዘባለን። ኢያሱ የሚያመልከውን አምላክ ምርጫን እና አምልኮ ከማን ጋር እንደሚኬድ ሁሉንም የተመለከተው ከቤተሰብ የምልክታ አቅጣጫ ነበር።

እግዚአብሔር የቤተሰብን ጉዳይ በጣም አጽንዖት የሰጠበት አራተኛው ምክንያት ቤተሰብ መጪው ትውልድ የሚተካበት እና ዘር የሚገኝበት ስለሆነ ነው። ይህ ነገር ቀላል ይመስል ይሆናል፤ ይሁንና ግን በጣም መሠረታዊ ነገር ነው። እግዚአብሔር ቤተሰብን አጠናክሮ መያዝ የፈለገው ምድርን በሰው መሙላት የሚችልበት መንገዱ ቤተሰብ ስለሆነ ነው።

እግዚአብሔር ቤተሰብን በጣም በእንክሮ የሚያየው፣ የዚያ ቤተሰብ ጭንቀት የሚሰማው፣ በማይመች ሁኔታ ውስጥ ሲገባም ዓይኖቹን በዚያ ቤተሰብ ላይ የሚያደርገው እና ያ ቤተሰብ ወደ እርሱ በጮኽ ጊዜ የሚሰማው ምክንያቱ ዘርን የሚተካበት ተቋም ስለሆነ ነው።

እግዚአብሔር ቤተሰብን በጣም አጥብቆ የሚያይበት አምስተኛው ምክንያት ክርስቶስ እና ቤተ ክርስቲያን ያላቸውን ኅብረት የሚገልጥበት ቦታ ወይም መንገድ ስለሆነም ነው። ሐዋርያው ጳውሎስ ስለ ባል እና ሚስት ከተናገረ በኋላ እነርሱ አንድ የመሆናቸው እና የመዋደዳቸው ነገር ማለትም ባል ለሚስቱ፣ ሚስትም ለባሏ ያላት ነገር ልዩ ምስጢር ነው። ይህ ምስጢር ደግሞ የክርስቶስ እና የቤተ ክርስቲያን ነገር ነው ይላል።

ለካስ እግዚአብሔር በዘመን መጨረሻ የሚገልጸውን በወንጌል ሊያሳይ፣ ሊሰራ የፈለገውንም ትልቅ ነገር ገልጾ የሚያሳይበት በባል እና በሚስት ግንኙነት ውስጥ እንዲሁም በቤተሰብ ነው። ክርስቶስ ራሱን እስከ መስጠት ድረስ ቤተ ክርስቲያንን የወደዳት፤ በደሙ፣ በቃሉ እና በመንፈሱ የቀደሳት ለደስታው ቀን ለሠርጉ የሚያዘጋጃት ይህ ምስጢር የተገለጸው በቤተሰብ መሆኑን ቅዱስ ቃሉ ይናገራል።

እግዚአብሔር በቤተሰብ ጉዳይ ትኩረቱ ከፍተኛ ነው። የምሩን ነው። እናንተ አሁን በእጃችሁ ያለውን ትዳር የያዘችሁት፤ ወይም ደግሞ ገና በአባት እና እናት ስር ሆናችሁ ያላችሁት አሊያም ደግሞ ስለ ቤተሰብ፣ ስለ ትዳር ማሰብ፤ መጸለይ የጀመራችሁት ቢሆን ስለ ቤተሰብ ያለንን አመለካከት ፈጽሞ እንደ እግዚአብሔር ቃል አተልቀን ልናየው የሚገባን ጉዳይ ነው። እኛ ስለ ቤተሰብ ያለን አመለካከት ፈጣሪው እንዳክበደው ዓይነት ሊሆን ይገባል። የቤተሰብ ሕይወት በዘመናችን እንደሚታየው አቅልለን በማየት በቀላል መንገድ የምንገባበት እና የተወሰነ ተግዳሮት ሲገጥመን ደግሞ በቀላሉ የምንወጣበት ሊሆን አይገባም።

የልጅን አስተዳደግም ቢሆን፤ ብዙ ጊዜ ልጅ ስንወልድ ለልጁ ስም ካወጣንለት በኋላ ነገራችን እዚያ ላይ ያበቃል፤ እግዚአብሔር ግን ልጆች እንደዚያ እንዲታዩ አይሻም። እግዚአብሔር ልጅ ሲሰጣችሁ ከእርሱ በኋላ የሚመጣውን ሰባት ትውልድ እያያችሁ "እናንተ" እያላችሁ እንድትጠሩት ነው የሚፈልገው፤ እንድትደክሙለትም ነው የሚሻው።

አንድ ልጅ እያየ የሚኖር ሰው የስንዴ ዘሩን እንደ ቆላው ሰው ዓይነት ነው። ይህ ሰው እፍኝ የምታክል ስንዴ ነበረው። እናም ያንን ስንዴ ቆልቶ በላውኛ የስንዴው ታሪክ በዚያ ተደመደመ።

ሰንደውን ዘር አድርጎ ዘርቶት ቢሆን ኖሮ ከአንድ ይልቅ መቶ እጥፍ፣ ከመቶ እጥፍ ይልቅ ደግሞ ሺህ እጥፍ ይሆንለት ነበር። ልጅም ሆነ ቤተሰብ እንዲሁ የሚበዛ፣ የሚጨምር እና በዝቶ ወደ ብዙ ትውልድነት የሚሸጋገር ነው። እግዚአብሔር ዘርን የሚሰጥበት ስፍራና ትውልድን የሚተካበት ቦታ ይህንን አሳልፎ በሌላ የሚሞላበት ቦታ ስለሆነ ነው።

በመጽሐፍ ቅዱስ ውስጥ እንደምናስተውለው ለጥሩም ሆነ ለመጥፎ፣ ለጠንካራም ሆነ ለደካማ ቤተሰብ በምሳሌነት የሚጠቀሱ ብዙ ቤተሰቦች አሉ። በመጥፎ ተግባሯ የምትታወቀውና የአንድ ቤተሰብ መሪ የነበረችው አልዛቤል ነበረች። በሌላው ደግሞ “ሰነፍ” ተብሎ ለሰሙ ማንጠልጠያ የተበጀለት ባል ናባል ነበረ። በተመሳሳይ የቤተሰባቸው መሪ የነበሩ ሌሎች ሰዎችንም መጥቀስ ይቻላል። ግና የተነሳሁበት ርዕሰ ጉዳይ “ጠንካራ ቤተሰብ” ስለሆነ በዚሁ ላይ ብቻ ለማተኮር እገደዳለሁ።

ሐ. ጠንካራ ቤተሰብ

ጠንካራ ቤተሰብ ማለት ምን ማለት ነው? ጠንካራ ቤተሰብ የሚባለው ምን ዓይነቱ ቤተሰብ ነው? ከዚህ በኋላ የምናነሳው በሙሉ ስለ ጠንካራ ቤተሰብ ስለሆነ፣ ከመጽሐፍ ቅዱሳችን የተለያዩ ዓይነት ቤተሰቦችን እየጠቀስን እናያለን።

ጠንካራ ቤተሰብ ማለት ምን ማለት ነው? ጠንካራ ቤተሰብ ብለን ስንል ምንም ችግር የሌለበት፣ ባልና ሚስት ዘወትር “ውዴ የእኔ ፍቅር” የሚባባሉበት፣ ልጆች እና ወላጆች ሳይችገሩ የሚውሉ፣ የሚያደሩበት፣ ፈተና የማያውቀው ቤት ብቻ ይሆንን? እንዲህ ያለ ነገር ግን የለም። ማናችንም በቤተሰብ ፈተና ውስጥ እናልፋለን፤

ማናችንም ቤተሰባዊ ችግሮች ይገጥሙናል።

ጠንካራ ቤተሰብ ስንል ምንም ችግር የሌለበት ቤተሰብ ማለታችን አይደለም። እዚህ ላይ ጌታችን ኢየሱስ ስለ ሁለት ቤቶች የሰጠውን ምሳሌ ልብ ይሏል። በመጽሐፍ ቅዱስ ውስጥ የሰጠው ምሳሌ። አንደኛው ቤቱን በአሸዋ ላይ፣ ሌላው ደግሞ በአለት ላይ የሰራውን። ጎርፍም ጎረፈ፣ ነፋስም ነፈሰ ያለው በየትኛው ቤት ላይ ነው። በአንዱ ወይንስ በሁለቱም ላይ ነው? አዎን! በሁለቱም ላይ ነው። ፈተናው በሁሉም ላይ አለ። ነፋሱ፣ ችግሩ ሁላችንም ጋ አለ። ነገር ግን ጠንካራው ቤት ነፋሱ ቢነፍስበትም፣ ጎርፉም ቢመታውም አልተበገረም። ጠንካራ ቤተሰብ ማለት እንዲህ ዓይነቱ ቤተሰብ ነው።

መዝገበ ቃላት “ጠንካራ” ስለሚለው ቃል ፍቺውን ሲናገር “ኢሞሽናል ሪዝሊየንት” (Imotional resilient) በውስጥ ስሜቱ ጤናማ እየሆነ የሚሄድ፣ የሚበረታ፣ ዓላማውን መፈጸም የሚችል ማለት ነው ይለዋል።

ለምሳሌ ያህል ስለራሳችሁ ስትናገሩ “እኔ በዚህ ጉዳይ ጠንካራ ነኝ” ስትሉ ምን ማለታችሁ ነው? ይኸንን ነገር ውጤታማ ማድረግ እችላለሁ፣ ማከናወን እችላለሁ፣ ለሌላ ነገር አልሸነፍም ማለታችሁ ነው። ማድረግ፣ መቀጠል የምችል ነኝ ማለታችሁ ነው። ይሄ ትክክለኛ አባባል ቢሆንም፣ የእግዚአብሔር ቃል ግን በዚህ ላይ የሚጨምረው ነገር አለው።

የእግዚአብሔር ቃል ኃይለኝነትን ወይም ጥንካሬን ውጪያዊ ከሆነ ነገር ጋር አያያይዘውም። ጥንካሬ ከውስጥ ነው የሚገኘው። ጥንካሬ የውጪ ብቻ ሳይሆን የውስጥ ሰውነትም ጉዳይ ነው። አንድን

ቤተሰብ “ጠንካራ ቤተሰብ” የሚያሰኘው ያ ቤተሰብ ያለው የሃብት ብዛት፣ የሚኖርበት ቤት ትልቅነቱ፣ የልጆቹ ቁጥር ብዛትም አይደለም። ጠንካራ ቤተሰብ አራት ዋና፣ ዋና ባህሪያት አሉት። እያንዳንዳችን ሊኖረን የሚገባን፣ በብርቱ መሻት እና ጸሎት በበረታ ትጋት ልንፈልገው የሚገባን፣ መጋደልም ካስፈለገን በመንፈሳዊ ወጊያ ልንጋደልለት የሚገባን እነዚህን አራቱን ባህሪያትን አሟልቶ የያዘ ቤተሰብ እንዲኖረን ነው። እነዚህ አራቱ ባህሪያትም፡-

1. እግዚአብሔር መካከለኛ የሆነበት እና የሚመለከበት ቤት፤
2. ዓላማ ወይም ራዕይ ያለው ቤተሰብ፤
3. የእያንዳንዱ የቤተሰቡ አባል ድርሻ በግልጽ የተቀመጠበት ቤት፤ እና
4. አንድነት የሚታይበት ቤተሰብ ናቸው።

እነዚህን ባህሪያት በዝርዝር እና በስፋት ከመመልከታችን በፊት ስለ እያንዳንዱ አጠር ያለ መግለጫ እንመልከት።

1. እግዚአብሔር መካከለኛ የሆነበት እና የሚመለከበት ቤት፤

እግዚአብሔር መካከለኛ የሆነበት ቤተሰብን ከመጀመሪያም ወደ መኖር ያመጣው እና ጎብረቱን በሰው ልጆች መካከል የመሠረተው እግዚአብሔር እንደሆነ ከቃሉ እንረዳለን (ዘፍጥረት ምዕራፍ 1-2)። ስለሆነም ቤተሰባዊ ሕይወት ከአምልኮተ-እግዚአብሔር ተነጥሎ ሊታይ አይችልም።

ኢያሱ 24:15 እንደሚነግረን ኢያሱ የእስራኤል ልጆችን ጉባኤ ጠርቶ “እኔና ቤቴ ግን እግዚአብሔርን እናመልካለን፤...” ማለቱ

ይህንን ያመለክታል። እርሱ በግሉ እና የሚመራው ቤተሰብም ያደረጉትን ምርጫ ነገራቸው። ቤተሰብ ዓላማው ሊያደርገው የሚገባውና ለዚያ ዓላማ ኖሮ ከዚያ የሚመጣውን ዘር የሚባርክ ያው አንዱ ጌታ እግዚአብሔር ነው። ስለዚህም የአንድ ቤተሰብ ቀና አካሄድና መልካም ፍጻሜ ቤተሰቡ ከሚለማመደው አምልኮተ-እግዚአብሔር ጋር ተያያዥነት አለው።

እግዚአብሔር የሚመለከበት ስንልም በቤተሰቡ ሕይወት ውስጥ እርሱ ቀዳሚ ስፍራ ሲኖረውና ፈቃዱን መታዘዝ ሲገኝ ነው። እንዲህ ዓይነቱ ቤተሰብ የተባረከ፣ ደስተኛ እና ጠንካራ ቤተሰብ ነው።

2. ዓላማ ወይም ራዕይ ያለው ቤተሰብ፤

ጠንካራ ቤተሰብ ማለት ዓላማ ወይም ራዕይ ያለው ቤተሰብ ነው። ይህንን ጽንሰ ሃሳብ በደንብ ላብራራው። አንድ ጊዜ እንድ የእግዚአብሔር ሰው እነርሱ ቤት ውስጥ ስለነበረች “ጥረሽ” ስለምትባል በጋቸው ታሪክ ነግሮኝ እንደነበር አስታውሳለሁ። ጥረሽ ከተወለደች በኋላ ከቤተሰቡ መካከል ማንም የሚያስብላት፣ የሚንከባከባት ሰው አልነበረም። ለእሷ ዓላማ ያለውም ሰው አልነበረም። ጥረሽ ጠዋት በር ሲከፈት ትወጣና ዞራ ወደ ቀኝም ወደ ግራም ብላ ጥራ ግራ ያገኘችውን ለቃቅማ በልታ ነፍሷን አትርፋ ተመልሳ ማታ ደግሞ ትመጣለች። ከዚያም በነጋታው እንደተለመደው ጠዋት ሰዎች በሩን ሲከፍቱ እንደገና ወጥታ ወደ መስክ ትሰማራለች። እግዚአብሔር ልጆቻችንን በእንደዚህ ዓይነት መንገድ እንድናሳድጋቸው አይፈልግም። ስለ ልጆቻችን ራዕይ፣ ዓላማ እንዲኖረን ይፈልጋል። ምክንያቱም የእግዚአብሔር ቃል ሲናገር “... ልጆች በጥሩ ወታደር እጅ እንዳሉ ፍላጻዎች ናቸው” (መዝሙር

127:4) ይለናል። በጥሩ ወታደር እጅ ያለ ቀስት ወይም ፍላጻ ዝም ብሎ ፈልገህ ግደል፤ እየፈለግህ ውጋ ተብሎ አይለቀቅም። ቀስት የሚወነጨፈው ዲላማ ታይቶ ነው። ከእጅ የወጣው ፍላጻ ሂደት የተላከበትን ጉዳይ ሲፈጽም፤ የታሰበውን ግብ ሲመታ ያንጊዜ እንዴት ያረካል፤ እንዴትስ ያለ ዕረፍት ይሰጣል መሰላችሁ! በልጆቻችሁ ህይወት ይህን የመሰለ ስኬትን በዓይናችሁ ስታዩ ያንጊዜ ያሰባችሁትን አላክታችኋልና፤ ያለማችሁት እውን ሆኗል፤ ግባችሁንም መታችኋልና “ባሪያህን በሰላም አሰናብተው” ለማለት ምንም አይቸግራችሁም። መጽሐፈ ምሳሌ ምዕራፍ 29 ሲናገር “ራዕይ ባይኖረው ሀዘብ መረን ይሆናል” ይላል። ቤትም በግልጽ የተቀመጠ ዓላማ እና ራዕይ ከሌለው መረን ነው የሚሆነው።

3. የቤተሰብ አባላት ድርሻ፤

ጠንካራ ቤተሰብ የሚላቸው የእያንዳንዱ አባል ድርሻ ግልጽ የሆነበት ቤት ነው። ምንም ዓይነት ግራ መጋባት የሌለበት ቤት ማለት ነው። በኤፌሶን 5:21 ላይ እርስ በራሳችሁ በክርስቶስ ፍርሃት የተገዛችሁ ሁኑ። ባልም እንደዚህ ሚስትም እንደዚህ ልጆችም እንደዚህ እያለ ይናገራል። በኤፌሶን 5 የሚናገረው በጣም ግልጽ ነገር ነው።

ልጆቻችሁን “እናትህን እና አባትህን አክብር” የሚለውን ቃል እንዴት ነው የሚገባችሁ? ብላችሁ ቀላል ጥያቄ ብትጠይቁት ይሄ ግልጽ መሆን አለበት። ቤት በሰላም እንዲሆን ልጆች በአባታቸው ላይ፤ ባል በማሰቱ ላይ፤ ሚስት በባሏ ላይ እንደዚህ ዓይነት የመተረማመስ ነገር ካለበት ይህንን እንደተገነጣጠለ የሰውነት ክፍል ልናየው እንችላለን። ይህ እንደዚህ በደንብ ለብሶ ክራሻት አስር

የምታዩት ሰውነታችን በሥርዓት ቆሞ ስለሚሄድ ነው እንጂ “እኔ በቃኝ ደክመኝ፤ እንዲህ ታንቄ የምሄደው እስከ መቼ ነው? ሌላ አዲስ ነገር እንሞክር እንጂ” ቢለን ምን ይባላል? ትልቅ ትርምስ ነው የሚፈጠረው። ሁላችንንም አጠጋግቶ አብሮ ያያያዘን ነገር ሥነ ሥርዓቱ መኖሩ ነው። እናም ሁላችንም በቤተሰብ ውስጥ የየራሳችን ድርሻ አለን። አባት ድርሻ አለው፤ እናት ድርሻ አላት፤ ልጆችም ድርሻ አላቸው። ግራ መጋባት ሳይኖር እነዚህ እያንዳንዳቸው ድርሻቸው በግልጽ የታወቀ ሆኖ መቀመጥ አለበት። ቤተሰብ አገሩ አሜሪካ ስለሆነ እስቲ ቦታ እንቀይር የሚባልበት አይደለም። በየትኛውም የዓለም ክፍል ቢሆን በቤተሰብ ላይ ተግባራዊ የሚሆነው የእግዚአብሔር ቃል አይለወጥም፤ ያው ነው።

4. አንድነት የሚታይበት ቤተሰብ፤

በሚልክያስ 2:14 ላይ “እናንተም ይህ ለምን ሆነ? ብላችሁ ትጠይቃላችሁ። ይህ የሆነው የትዳር ጓደኛህን፤ አጋርህንና የቃል ኪዳን ሚስትህን አታለሃልና እግዚአብሔር በአንተና በወጣትነት ሚስትህ መካከል ላለው ቃል ኪዳን ምስክር ስለሆነ ነው” ብሎ ይናገራል። ባላችሁበት አካባቢ የተገነቡትና ቆመው የሚታዩአችሁ ህንጻዎች እንደዚያ ያሉት እርስ በርሳቸው ተያይዘው እንዲቆሙ ሆነው የተገነቡበት ነገር ስላላቸው ነው። ቤት፤ ቤት ሆኖ የተያያዘው እያንዳንዱ ማገር እና ቋሚ የተያያዘበት ነገር ስላለው ነው። ቤተሰብም ልክ እንደዚሁ የሚያያይዘው ነገር መኖር አለበት። ተግባራት ሊሆን ይችላል። አንዱ ሌላውን ማገልገልም ይሆናል። የእግዚአብሔር ቃል እርስ በእርሱ የተለያየ መንግስት እንደማይቆም ይነግረናል። ጠንካራ ቤተሰብ የሚገኘው እርስ በርሱ ሲያያዝ ብቻ ነው።

አጠር ያለውን ማብራሪያ ለማጠቃለል ያህል ጠንካራ ቤተሰብ ማለት አንደኛ እግዚአብሔር መካከለኛ የሆነበትና የሚመለከበት ቤት፤ ሁለተኛ ራዕይ ያለው ቤተሰብ፤ ሦስተኛ የእያንዳንዱ የቤተሰቡ አባል ድርሻ ግልጽ ሆኖ የተቀመጠበት፤ አራተኛ እርስ በእርስ የተያያዘ፤ አንድነት ያለው ቤተሰብ ማለት ነው። እነዚህ በእግዚአብሔር ቃል የተጠቀሱ ነገሮች ናቸው። እነዚህን አጽንተን በትክክል ከያዝን ጠንካራ ቤተሰብን እናገኛለን።

ቤተሰብ በረከትም ሆነ መርገም የታዘዘበት መስመር ነው። የተባረከ ቤት እግዚአብሔር የሚመለከበት ቤት፤ ራዕይ ያለው ቤት፤ አንድነት የሰፈነበት ቤት፤ በምድር ላይ ያለ ትንሹ መንግሥተ ሰማይ ነው። ይህ እውነት ሲጠፋ፤ ገጽታው ሲጨልም፤ ወይም በአምልኮተ-እግዚአብሔር ፈንታ ገንዘብ እና ሥራ ስፍራ ሲይዙ፤ በፈሪሃ እግዚአብሔር ፈንታ ልጆች ሲፈሩ እና ሲከበሩ ወይም አንዱ ለሌላው በክርስቶስ ፍርሃት መግዛት አቅቶት እያንዳንዱ በፖሊስ ፍርሃት የሚኖርበት ቤት ሲሆን ቤቱ ትንሹ መንግሥተ ሰማይ መሆኑ ይቀርና ሲክል ይሆናል።

እግዚአብሔር የገባልን ተስፋ ጠንካራ ቤት እንድናገኝ ነው። ይህንን ቤት እናንተም ሆናችሁ ወይም ሌላ ማንም ሰው አይሰራውም። ይህ ቤት እኛ በእጃችን የምንሰራው ቤት አይደለም። ነገር ግን ልባችን ዛሬ ወደ እግዚአብሔር ቢመለስና ከእግዚአብሔር ጋር ቢታረቅ፤ በእውነት እግዚአብሔር ይህንን ቤት ይሰራዋል። ምክንያቱም እግዚአብሔር ቤትን ካልሰራ ሠራተኞች በከንቱ ይደክማሉና ነው።

በቀጣዮቹ ምዕራፎችም እነዚህን ባህርያት በስፋት በመመልከት ጠንካራ ቤተሰብ የምንመሰርትበትን መንገዶችን እንመለከታለን።

ምዕራፍ 2

እግዚአብሔር ዋና የሆነበት ቤተሰብ

ምዕራፍ ሁለት

እግዚአብሔር ዋና የሆነበት ቤተሰብ

ጠንካራ ቤተሰብ ማለት እግዚአብሔር የሚመለከበት፣ ራዕይ ያለው፣ እያንዳንዱ የቤተሰቡ አባል የሥራ ድርሻው በግልጽ የተቀመጠበት እና የቤተሰቡ አባላትም አንድነታቸው እና ልዩነታቸው ተጣጥሞ የሚሰራበት ቤት ነው የሚሉትን ሃሳቦች ተመልክተናል።

በመቀጠል ደግሞ ከእነዚህ አራት ባህርያት መካከል የመጀመሪያውንና የጠንካራ ቤተሰብ ባህርይ የሚለውን በዝርዝር የምንመለከተው ይሆናል። ጠንካራ ቤት ነው የምንለው እግዚአብሔር ማዕከላዊ የሆነበት ወይም እግዚአብሔር የሚመለከበትን ቤት ነው። መጽሐፈ ኢያሱ 24:15 “እግዚአብሔርን ማምለክ ክፉ መስሎ ቢታያችሁ፣ አባቶቻችሁ በወንዝ ማዶ ሳሉ ያመለካችውን አማልክት ወይም በምድራቸው ያላችሁባቸውን የአሞራውያንን አማልክት ታመልኩ እንደሆነ የምታመልኩትን ዛሬ ምረጡ፤ እኔ እና ቤቴ ግን እግዚአብሔርን እናመልካለን” ይላል።

የኢያሱ ምርጫ ይሄ ነበር። ኢያሱ በዕድሜ ዘመኑ የመጨረሻው ምዕራፍ ላይ ያደረገው ነገር በጣም የሚያስደንቅ ነው። ኢያሱ ያደረገውን ይህንኑ ነገር ሳሙኤልም አድርጎታል። መልካም የአገልግሎት ዘመን አጨራረስ፤ ጥሩ አገልግሎት ከሚያገለግሉ ሰዎች

ጋር አገልግሎ መለያየት እንዴት ያለ መባረክ ነው!! ይህ ሰው የእስራኤልን ልጆች ብዙ ዘመን ሲያገለግላቸው ከቆየ በኋላ ሊሄድ ሲል ሁሉንም ሰብስቦ እግዚአብሔር ለእናንተ ከገባላችሁ የተሰፉ ቃል አንድም ያስቀረባችሁ ነገር እንደሌለ እኔ ምስክር ነኝ አለ። እግዚአብሔር እንዲህ እና እንዲያ አደርጋለሁ ብሎ የተሰፉ ቃል ሰጥቷችሁ ነበር፤ ያንን ቃሉን በተግባር አድርጎላችኋል። ከተነገረላችሁ መልካም ነገር የቀረባችሁ አንዳች ነገር የለም። ህዝቡም ሁሉ አሜን አሉ። ኢያሱ ይህንን ያላቸውና “የምታመልኩትን ዛሬ ምረጡ፤ እኔ እና ቤቴ ግን እግዚአብሔርን እናመልካለን” (ኢያሱ 24:15) ያላቸው እርሱ ተለይቷቸው ከሄደ በኋላ የሚመጣውን ጣጣ በእግዚአብሔር መንፈስ ሆኖ ሰላስተዋለ ሳይሆን አይቀርም።

አሁን ታዲያ ቁርጥ ያለውን ነገር ምረጡ። የምታመልኩት እነዚህን ምድራቸውን የወረሳችኋቸውን፤ እግዚአብሔር ከፊታችሁ ያስወጣቸውን አህዛብ አማልክት ከሆነ፤ ከጠቀሟችሁ፤ ከረቧችሁ ምረጧቸው፤ አሊያም ደግሞ ባህርን ከፍሎ ከግብጽ የባርነት ቤት አውጥቶ ይህችን ወደ መሰለች ምድር ያደረሳችሁን እግዚአብሔርን ትመርጡ እንደሆነ የምታመልኩትን ምረጡ፤ እኔና ቤቴ ግን እግዚአብሔርን ማምለክን መርጠናል አላቸው። መጀመሪያ “እኔ” ነው ያለው። ይሄ ጥሩ ነገር ነው። በተለይ የቤተሰብ መሪ ለሆኑ ሰዎች ትልቅ መልዕክት ነው። እርሱ የማያመልከውን ለቤተሰቡ አላመጣም። እሱ በማያመልከው ነገር ላይ አይደለም ንግግር የሚያደርገው። አንዳንድ አባቶች እናቶችንና ልጆችን ወደ ጌታ ቤት ሸኝተው እነርሱ ግን ወደ ግል ጉዳያቸው ይሄዳሉ። ኢያሱ ግን እኔ በማለት ነው እግዚአብሔርን የማምለክ ምላሌነቴን ያሳየን። እኔ እግዚአብሔርን አመልካለሁ ደግሞም ቤቴም፤ ቤተሰቤም፤ ከእኔ ጋር

ያሉትም እግዚአብሔርን ያመልካሉ ነው ያለው። አምልኮውን እግዚአብሔርን ማገልገሉን እና ለእግዚአብሔር መታዘዙን የራሱ ብቻ አላደረገውም። ይልቁንም እኔ እና ቤቴ እግዚአብሔርን እናመልካለን በማለት ወደ ቤቴ በማስተላለፍ ቤቴንም ጨምሮ ነው የተናገረው።

ጠንካራ ቤተሰብ እግዚአብሔር የሚመለከበት፤ እግዚአብሔር መካከለኛ የሆነበት፤ በነገር ሁሉ እግዚአብሔር ጣልቃ የሚገባበት ቤት ነው። በእንዲህ ዓይነት ቤተሰብ ውስጥ እግዚአብሔርን አይመለከትም የሚባልለት አንድም ነገር አይኖርም ማለት ነው። እግዚአብሔር መካከለኛ በሆነበት ቤት ጉዳዮች የሚታዩት ከአምልኮተ-እግዚአብሔር አንጻር ነው። የምናደርገውን ነገር በሙሉ ከእግዚአብሔር ጋር አያይዘን እንድናደርግ ግድ ይለናል።

እግዚአብሔርን ማምለክ ማለት ምን ማለት ነው? የዚህን ሃሳብ ፍቺ ማስቀመጡ መልካም ነው። እግዚአብሔርን ስለ ማምለክ በተለምዶ የያዘናቸው የተሳሳቱ አስተሳሰቦች አሉ። ከተለማመድናቸው፤ ከሰማናቸው፤ ሲደረጉ ካየናቸው ነገሮች የተነሳ እግዚአብሔርን ስለ ማምለክ የተጣቡን የተሳሳቱ ጽንሰ አስተሳሰቦች ብዙ ናቸው። ሰዎች ቤተ ክርስቲያን ሄደው ከተላለሙ፤ ምጽዋት ከሰጡ፤ ሰብከተ ወንጌሉ ካለቀ፤ የሞቀ ዝማሬ ከተደረገ፤ የቤተ ክርስቲያን ፕሮግራም ተጀምሮ እስኪጨረስ ድረስ በአገልግሎቶቹ ላይ ተሳትፈን ይሄንንና ያንን ነገር አደረግን የምንላቸው ነገሮች ካሉን እነዚህ በራሳቸው አምልኮ ይመስሉናል።

በእርግጥ እነዚህ ነገሮች በራሳቸው መልካም እንጂ ከፋ አይደሉም። የእግዚአብሔር ቃል እንደ እግዚአብሔር ሰዎች እንድንሰበሰብ ያዘናል፤ ያስተምረናልም። ሆኖም ግን እነዚህ በራሳቸው አምልኮ አይደሉም። አምልኮ ለእግዚአብሔር የሚገባውን

ምስጋና፣ ውዳሴ፣ ሰግደት፣ መፈራት እና መታዘዝን መስጠት ነው። እግዚአብሔርን ይገባሃል የምንለው ምኑን ነው? ሰግደቱ፣ ምስጋናዬ፣ አክብሮቱ፣ ለስምህ ያለኝ መፍራቴ እና መንቀጥቀጤ፣ ለትዕዛዝህ፣ ለትምህርትህ መታዘዜ ይገባሃል ማለት ነው።

አምልኮ ማለት እንዲህ ዓይነቱ በቃልም፣ ከዜማም ጋር በተግባር ተገልጾ የሚታይ ነገር ነው። አምልኮ ሰው ልቡን፣ አዕምሮውን፣ ነፍሱንም ሆነ መላ ሰውነቱን በጌታ ፊት በንጽህና እንዲያቀርብ የሚጠየቅበት ነገር ነው። አንዳንድ ጊዜ እነዚህን ነገሮች ነጣጥለናቸው መከፋፈል ስለምንወድና አንድን ነገር ከፍለን ከፋፍለን ሰናየው ስለሚቀለን ከፍለን ነው ማስተናገድ የምንፈልገው። ቃሉ ጌታ አምላክህን በፍጹም ልብህ፣ በፍጹም ነፍሱህ፣ በፍጹም ኃይልህ፣ በፍጹም ሃሳብህ አገልግለው፣ አምልከው ነው የሚለው። ይህ ቃል በሁለንተና መሰጠትን የሚጠይቅ ነገር ነው። እግዚአብሔርን የሚያመልክ ሰው ለእግዚአብሔር ከፍሎ የሚሰጠው ነገር የለውም። ሁለንተናውን ሰጥቶ ነው የሚያመልከው። እግዚአብሔርን የልቤ አምላክ ነው እያለ በሰውነቱ እንደፈለገው መሆን አይችልም። እግዚአብሔርን በዚህ እና በዚያ ስሜት በሰውነቱ ነው የማከብረው ብሎ አዕምሮውን ሊጥለው አይችልም። እግዚአብሔር ፍጹም በሆነ ሁለንተና የሚመለከ አምላክ ነውና።

ደግሞም ከሁሉም ቀደም ብሎ አምልኮተ እግዚአብሔር በግል የምናቀርበው ነው። እግዚአብሔር እያንዳንዳችንን ከጠፋንበት መንገድ፣ ከወደቅንበት አዘቅት፣ ከገባንበት ጉድጓድ፣ ከየትኛውም በግላችን እየተቅበዘበዘን ጭልጥ ብለን ከሳትንበት በስም በሰማችን እየጠራ ነው ወደዚህ ሕይወት ያመጣን። ከቶውኑ ሰዎችን በጅምላ እያቧደነ ከዚህ መለስ እዚህኛው ከወዲያ ያላችሁት እዚያኛው ቤተ

ክርስቲያንን ተቀላቀሉና አምልኩኝ አላለንም።

ስለዚህ በግል የተጠራንና የዳንን እንደሆንን ለነፍሳችን እንንገራት። ይሄ ታላቅ ደስታን የሚያጭር ነው። ታላቅነቱ የማይደረስበት ይህ አምላክ ከፈጠራቸው ፍጥረታት ሁሉ መካከል እኔን በስሜ አውቆኝ፣ ጠርቶኝ፣ ከጥፋትም መልሶኝ መዳኔ እንዴት የሚደንቅ ነው!!

አንድ ጊዜ ልጆቼ ሌዊ እና እሴይ ለመጀመሪያ ጊዜ በግል በስማቸው የተላከ የሠርግ ወረቀት ሲደርሳቸው ከደስታቸው የተነሳ በጣም ተደነቁ። ምክንያቱም ሌላ ጊዜ የሚጠፋት በቤተሰብ በኩል ስለነበር ነውና። እንዲያውስ እግዚአብሔር በስምህ ሲያውቅህ፣ በስምሽ ሲያውቅሽ እንዴት አይደንቅ?

ይህን በግል አውቆ የጠራንን ደግሞም እኛም ያወቅነውን አምላክ ሰውር ቦታ ፈልገን፣ እልፍኛችንን ዘግተን፣ ጓዳችን ውስጥ በግላችን ከእርሱ ጋር የምንገኛቸውን ቦታ መርጠን፣ እናናግረዋለን፣ እንባችንን በፊቱ እያፈሰሰንም እናመልክዋለን።

ይህንን ዓይነቱን አምልኮ ለማምለክ እሁድን ብቻ ቀጠሮ ይዘን ወደ ቤተ ክርስቲያን የምንሄድ ከሆነ ትልቅ ኪሳራ ከሰረናል። በግላችን በቤታችን ውስጥ ሳናመልከው በሳምንት አንድ ቀን ደግሞ በጉባኤ መካከል ልናመልከው ብንሰበሰብ ይሄ በእኛ እና እናመልክዋለን በምንለው አምላክ መካከል ጤናማ ግንኙነት መጓደሉን ያመለክታል። አዎን እግዚአብሔር በግልም ይመለከል!

በየዕለቱ በግል ተመልኮ ይህ ነገር በቃ አልወጣልህ አለኝ ብለን ስንል አንድ ላይ ተሰብስበን እንዲያው ልናበዛው ፈልገን ነጩ የምንሰበሰበው እንጂ ለአምፊኮ ገና በሰባተኛው ቀን ቀጠሮ ተይዞ

አይመጣም፡፡ በየግላችን አምልኮው በኅብረት ደግሞ ስሙን ልናመሰግን፤ ከፍ ከፍ ልናደርገው፤ ተጓምራቱን ልንናገር፤ የምስራቹን ቃል ከፍ ባለ ድምጽ ልናውጅለት እንሰበሰባለን፡፡ በኅብረት በማህበር ልትነግስ ይገባሃል እያልን ልንሰግድለት ማለቱ ነው፡፡ አምልኮ በሁለት መንገድ ነው፡፡ በግል እና በማኅበር፡፡

ግን ደግሞ እግዚአብሔር በቤተሰብ ደረጃ በቤት ውስጥ ይመለከታል፡፡ እያንዳንዱ ቤት በቤተሰብ ደረጃ ያመልክዋል፡፡ ይህ በእግዚአብሔር ዕቅድ ውስጥ ያለ ነገር ነው፡፡ በዚህ ዘመን ያለው ትልቁ ተግዳሮት ሰው በግሉም ሆነ በቤቱ፤ በቤተሰብ ወይም ደግሞ በማህበር ያለው የአምልኮ ሚዛኑ ጠፍቶበታል፡፡ ነገሮች ተበላሽተዋል፤ አቅጣጫቸውን ሰተዋልም፡፡ አንዳንድ ሰዎች እኔ በግሌ ካመለኩኝ ሌላው ነገር በሙሉ የራሱ ጉዳይ ነው ብሎ እየናረ ነው፡፡ ይህ ግን የእግዚአብሔር ሃሳብ አይደለም፡፡ አንዳንዶቻችን የምናደርገው የግል ነገራችን ተዳክሞብን፤ የቤተሰባችን ነገር ላሽቆብን በማህበር ግን አዳራሹ አልበቃን ብሎ እንደ እምቦሳ ስንፈነጭ ልንታይ እንችላለን፡፡

እግዚአብሔር ግን ሁለቱንም በግልም ሆነ በማህበር አምልኳችንን እንድንፈጽም ይፈልጋል፡፡ በግል የግላችንን፤ እንደ ቤተሰብ ደግሞ በቤተሰብ የምናመልክበት ነገር መኖር አለበት፡፡ እንደ ማህበር ደግሞ ተሰብስበን የምናመልክበት ሚዛኑን የጠበቀ ነገር መኖር አለበት፡፡ እግዚአብሔር ያንን ይፈልገዋል፡፡ የቤት ነገር በጣም አስፈላጊ ነው፡፡ አንድ ሰው በጣም ወደምወደው እንግሊዛዊ ሰባኪ እና አስተማሪ ወደ እግዚአብሔር ሰው ስፐርጂን ቀርቦ “አንድ ሰው ክርስቲያን መሆኑን በምን አውቃለሁ?” ሲል ጠየቀው፡፡ “አንተ ክርስቲያን ሆነህ መለወጥህን የምታውቀው በቤትህ ነው፡፡ ወደ ቤትህ ሄደህ ሚስትህን ስታያት፤ ባለቤትህ ኑሮህ ከተሰማማት፤ ልጆችህ አንተ

ወንጌልን ከተቀበልክ በኋላ ካረፉ፤ ሌላውን ተወውና የቤትህ ድመት እንኳን ኑሮ ከተመቻት ድነሃል ማለት ነው፡፡ በድመቷ ነው የሚታወቀው ማለት ነው፤” ብሎ መለሰለት፡፡ ካልተመቻት ነገሩ ከአምልኮ ጋር የተያያዘ ነው ማለት ነው፡፡

አሁን እያየን ያለው እግዚአብሔርን በግል፤ በቤተሰብ እና በጉባኤ ወይም በኅብረት ልናመልከው እንደሚገባን ነው፡፡ ይህ በጣም መሠረታዊ ነገር መሆኑን ልብ ልንለው ይገባል፡፡ ክርዕስ ጉዳያችን አኳያ ትኩረት ሰጥተን የምናየው ቤተሰብን በመሆኑ በቤተሰብ ውስጥ ሊኖር ስለሚገባው አምልኮተ እግዚአብሔር ጠንክር አድርጎ መመልከቱ ተገቢ ይሆናል፡፡

እግዚአብሔር በቤት ሊመለክ ይገባዋል፡፡ ለምን? ቢባል አስቀድሞ በኤደን ገነት ቤተሰብን መሥርቶታልና ነው፡፡ ዘፍጥረት 1፡1 ላይ በመጀመሪያ እግዚአብሔር ሰማይ እና ምድርን ፈጠረ ብሎ ከሚዘረዝራቸው እና እግዚአብሔር በመጀመሪያ ከሰራቸው ነገሮች አንዱ ቤተሰብ ነው፡፡ ቤተሰብ፤ ትዳር፤ ቤት፤ ጋብቻ የተመሠረተው በእግዚአብሔር ስለሆነ እና ባለቤቱም እርሱ በመሆኑ ይመለከታል፡፡

አዳም ብቻውን በመፈጠሩ እግዚአብሔር ብቻውን እንደሆነ ሲያየው ሰው ብቻውን ይሆን ዘንድ መልካም አይደለም በማለት የምትመቸውን ረዳት ፈጠረለት፡፡ በኤደን ገነት ውስጥ እግዚአብሔር ከሰራቸው ነገሮች ሁሉ መልካም አይደለም የተባለው ሰው ብቻውን መሆኑ ነበር፡፡ ስለዚህ ቤተሰብ እግዚአብሔር በመጀመሪያ አስቦ ለእኔ እና ለእናንተ ጥቅም ለእርሱ ክብር ይሆን ዘንድ የሰራው ተቋም ስለሆነ ባለቤቱ እርሱ ነው፡፡ እግዚአብሔር በቤት፤ በቤተሰብ ውስጥ ሊመለክ እና ሊከበር ይገባዋል፡፡

በእግዚአብሔር ልብ ውስጥ ከመጀመሪያውም ለቤተሰብ ዕቅድ ነበረ። በወንጌል ውስጥ ተጽፎ እንደምናገኘው አንድ ጊዜ ፈሪሳውያን ወደ ኢየሱስ ቀርበው “ሰው ሚስቱን ይፈታት ዘንድ ተፈቅዷልን?” ብለው ጠየቁት። ጌታ የሰጣቸው መልስ “አልተፈቀደም” የሚል ነበር። “ታዲያ ሙሴ የፍቺ ወረቀቷን ይስጣና ያሰናብታት ለምን አለ? ይህን ብሎ ሲልስ ምን ማለቱ ነው?” ብለው ደግመው ጠየቁት። “በመጀመሪያ የእግዚአብሔር ሃሳብ እንዲህ አልነበረም፤” የሚለው የጌታ መልስ የሁላችንን ትኩረት የሚሻ ነው (ማቴዎስ 19)። በመጀመሪያ ማለት ምን ማለት ነው? እግዚአብሔር በመጀመሪያ ሰውን ሲፈጥረው፤ ጋብቻን መስርቶ ሲሰጠው በዕቅዱ ውስጥ መፋታት የሚባል ሃሳብ አልነበረም ማለት ነው። ነገር ግን ሙሴ ስለ ልባቸው ጥንካሬ ፍቺን ፈቀደላቸው እንጂ መፋታት የእግዚአብሔር ዕቅድ አለመሆኑን አስረግጦ ነገራቸው።

መፋታት የእግዚአብሔር ዕቅድ አይደለም የሚለውን ነጥብ በመሃል መጥቀስ ያስፈለገው ቤተሰብን በተመለከተ እግዚአብሔር ምን ያህል የነጠረና ጽኑ አቋም እንዳለው ለማሳየት ነው። በእኛም ዘመን ሊሰርጽ የሚገባው ይህ የእግዚአብሔር አቋም እና ሃሳብ ነው።

አዎን! በእግዚአብሔር ዕቅድ ውስጥ ያለው የቤተሰብ ዓይነት፤ እግዚአብሔር መካከለኛ የሆነበት እና የሚመለከበት ራዕይ ያለው ቤተሰብ ነው። ባል፤ ሚስት እና ልጆች በቤተሰቡ ውስጥ ያላቸውን የሥራ ድርሻ ለይተው የሚያውቁበትና የሚተገብሩበት ደግሞም እርስ በርሳቸው የተያያዙበት ቤተሰብ ነው። ጌታ እንዲህ ያለውን ቤተሰብ በዘላለም ቃል ኪዳን ይጠብቀዋል። በእርግጥም እግዚአብሔር ሰውን የፈጠረው እንዲህ ሊሆን እንዲገባው አድርጎ ስለሆነ ሰው ከቤተሰቡ ጋር ሆኖ እግዚአብሔርን ሊያመልክ ይገባዋል።

እግዚአብሔር በቤተሰብ ውስጥ መመለክ ይገባዋል የሚባልበት ሌላው ምክንያት ቤትን የሚሰራው እና የሚባርከው እርሱ በመሆኑ ነው። በመዝሙረ ዳዊት ምዕራፍ 27:1 ላይ “እግዚአብሔር ቤትን ካልሰራ ሠራተኞች በከንቱ ይደክማሉ” ይላል። ቤታችንን በጣም ግሩም አደርገን ልንሰራው፤ በጣም ግሩም አድርገን ልናቆመውና ልናበጀው እንችላለን። ነገር ግን ቤቱ የፈተና ጊዜውን የሙከራ ጊዜውን የሚያልፈው ቤቱ ቤት ሆኖ ጸንቶ የምናገኘው እግዚአብሔር ከሰራው ብቻ ነው። እግዚአብሔር መካከለኛው ሲሆን፤ እግዚአብሔር ከሰራው ብቻ ነው። እግዚአብሔር መካከለኛው ሲሆን፤ እግዚአብሔር ትክክለኛውን ቦታ ሲይዝ ብቻ ነው።

ቤትን የሚባረክ እግዚአብሔር በመሆኑ እርሱን በሰራው ቤት ልናመልከው ይገባናል። መዝሙረ ዳዊት ምዕራፍ 128 እንደሚናገረው “እነሆ እግዚአብሔርን የሚፈራ ሰው እንዲህ ይባረካል” ካለ በኋላ ሚስትህ፤ ልጆችህ . . . እያለ ስለዚያ ቤት በረከት ይናገራል። እግዚአብሔር ቤትን እንዲህ ስለሚባርክ ሊመለክ ይገባዋል። ለዚህ ነው የእግዚአብሔር ሰው ሙሴ የእስራኤል ልጆችን “አምላክህ እግዚአብሔርን እንዳትረሳ ተጠንቀቅ” እያለ ያስጠነቅቃቸው የነበረው። እግዚአብሔር ቤትን ስለሚባርክ አስቀድሞ ስላቀደው ስለ ሰራው በየቤቱ ሊመለክ ይገባዋል።

በ2 ሳሙኤል ምዕራፍ 11:1 ላይ እንደምናነበው “በዳዊት ቤት እና በሳላል ቤት መካከል ብዙ ወራት ጦርነት ሆነ” ብሎ ይናገራል። ይሄ በጣም የሚደንቅ ቃል ነው። ሁለት ቤቶች አሉ። እነዚህ ሁለት ቤቶች ብዙጊዜ በጦርነት ላይ ናቸው። ሁለቱ ቤቶች ከየት ተነስተው የት? እና እንዴት? እንደ ደረሱ የእግዚአብሔር ቃል ሲመሰክር “የዳዊት ቤት እየበረታ የሳላል ቤት ግን እየደከመ ሄደ” ይላል።

በሁለቱ ቤቶች መካከል ይህን መሰሉ ልዩነት የመጣው ሁለቱ ሰዎች ለእግዚአብሔር ከሰጡት ቦታ የተነሳ ነው። እግዚአብሔር በቤተሰቡ ዘንድ ትክክለኛ ስፍራውን ሲያገኝ፤ መካከለኛ ሲሆንና በዚያ ቤተሰብ ውስጥ ዋነኛው እርሱ ሲሆን፤ የሚያሳስበን የእግዚአብሔር ነገር ይሆናል። እግዚአብሔር የት ቦታ እንደ ተቀመጠ በትክክል ስናውቅና መካከለኛውን ስፍራ ሲያገኝ ያ ቤት እየበረታና እያሸነፈ ይሄዳል እንጂ፤ ሰልፍ የለበትም አንልም። ምክንያቱም እግዚአብሔር በሁሉም ቤት ላይ መካከለኛ ስለማይሆን ነው። በአንዳንዱ ቤት ውስጥ መካከለኛው ነገር የአራት ዓመቱ ህጻን ነው። እርሱ ካለቀሰ ሁሉ ነገር ከላይ እስከ ታች ይንቀሳቀሳል። ወይም አንዳንዱ ቤት ውስጥ ደግሞ የቤቱ መካከለኛ ነገር የሚሰት ፈቃድ ነው። እርሷ ያልተሰማማች እንደሆነ ሁሉ ነገር ይቀራል፤ ወይም ደግሞ የዚያ ቤት መካከለኛ በሁሉም ነገር አንበሳ የሆነው የባል ፈቃድ ይሆናል።

እግዚአብሔርን የመካከለኛ ስፍራውን ስናሳጣው ነፍሱ ትጸዩፋለች። ባል በጉልበቱ ቢመካ፤ ሚስት ደግሞ እኔ በሚለው ነገር ብትያዝ ያንጊዜ የእግዚአብሔር ነገር በዚያ ቤተሰብ መካከል ስለማይታይ በደል ነው የሚሆነው። በእግዚአብሔርም ፊት ኃጢአት ይሆናል። ከዚህም የተነሳ እግዚአብሔር እጁን ከዚያ ቤተሰብ ላይ ያነሳል። ያ ቤተሰብ የመከራ ቀን በገጠመው ጊዜ የእግዚአብሔርን ርዳታ ፈልጎ ወደ እርሱ ቢጮህ እግዚአብሔርን በጊዜው አልሰሙትምና እግዚአብሔር “የታመናችሁበት ክንዳችሁ ያውጣችሁ ነው” የሚላቸው። የእግዚአብሔር ቃል “በጻድቅ ቤት ውስጥ ብዙ ኃይል አለ” (ምሳሌ 15:6) እንደሚል እግዚአብሔር መካከለኛ በሚሆንበት ቤት ውስጥ ኃይል አለ። ምክንያቱም እግዚአብሔር መካከለኛ ስለሆነለት ማለት ነው።

እግዚአብሔርን ዋና ያደረጉ ቤተሰቦች ምሳሌነት

ይህንን ርዕሰ ጉዳይ ስናነሳ በመጽሐፍ ቅዱስ ውስጥ እንደ ቤተሰብ እግዚአብሔርን ያመለኩ ቤተሰቦችን መመልከቱ ተገቢ ይሆናል። እግዚአብሔር እነዚህ ቤተሰቦች ስላመለኩት ባርኳቸዋል፤ አስፍቷቸዋል፤ የነፍሳቸውንም ጩኸት ሰምቶ መልሶላቸዋል፤ በመከራቸው ቀን ሲጠፉትም ፈጥኖ ደርሶላቸዋል፤ በልቅፃቸውም ወቅት አጠገባቸው ሆኖ አጽናንቷቸዋል። ሲመኩበት ለብቻቸው አልተዋቸውም፤ ገሽሽም አላለባቸውም። ባለፉበት የሕይወት መንገድ ሁሉ አብሯቸው ተጉዟል። ለአህዛብ ሁሉ ምስክር ይሆን ዘንድም በቤታቸው ውስጥ ተዓምራትን አደርጎላቸዋል።

1. አብርሃም

በኦሪት ዘፍጥረት መጽሐፍ ምዕራፈ 18:19 ላይ እንዲህ የሚልን ቃል እናነባለን።

“ሰዎቹም ከዚያ ተነሥተው ወደ ሰዶም አቀኑ፤ አብርሃምም ሊሸኛቸው አብሯቸው ሄደ። እግዚአብሔርም አለ፤ እኔ የማደርገውን ከአብርሃም እሰውራለሁ? አብርሃም በእውነቱ ታላቅ እና ብርቱ ሀዝብ ይሆናልና፤ የምድር አህዛብ ሁል በእርሱ ይባረካሉ፤ ጽድቅን እና ፍርድን በማድረግ የእግዚአብሔርን መንገድ ይጠብቁ ዘንድ ልጆቼንና ከእርሱ በኋላ ቤቱን እንዲያዝዝ አውቃለሁና፤ ይህም እግዚአብሔር በአብርሃም ላይ የተናገረውን ነገር ሁሉ ያመጣ ዘንድ ነው” ይላል።

የእግዚአብሔር ቃል ስለ አብርሃም ሲናገር “እኔ ከወዳጄ ከአብርሃም ምን እሰውራለሁ?” ይላል (ዘፍጥረት 18:17)። ይሄ እኮ ትልቅ ክብር ነው። እግዚአብሔር ወደ እኛ መጥቶ ከአንተ ምን

እሰውራለሁ? ቢለን ይሄ እኮ እንዴት ያለ ታላቅ ክብር፤ እንዴት ያለ ትልቅ ብጽዕና ነው።

እግዚአብሔር ወደ አብርሃም መጥቶ ከአንተ ምን የምሰውረው ነገር አለ? በማለት ለምን እንደማይሰውርበት ምክንያት አድርጎ ያስቀመጠው የቤቱን የጓዳውን ነገር ነበር። አብርሃም ልጆቹ፤ ቤተሰቡ ጽድቅን ያደርጉ ዘንድ ያስተምራቸው የነበረው እግዚአብሔር የተናገረውን ተስፋ አንዱም ሳይቀር ይፈጽማል፤ ዘንድ ነበር። ስለዚህም እግዚአብሔር አብርሃም ልጆቹ ጽድቅን ያደርጉ ዘንድ የእኔን መንገድ እንደሚያስተምራቸው አውቃለሁና ከአብርሃም ምን እሰውራለሁ? ሲል መሰከረለት።

የሚገርም ነገር ነው። አብርሃም ከነቤተሰቡ እግዚአብሔርን የሚያመልክ ሰው ነበረ። እግዚአብሔር “በእኔ እና በአንተ መካከል

ቃል ኪዳኔን አደርጋለሁ፤ . . . በዚያው ቀን አብርሃም ተገረዘ፤ ልጁ እስማኤልም። በቤቱ የተወለዱትና በብር ከእንግዶች የተገዙት የቤቱ ሰዎች ሁሉ ከእርሱ ጋር ተገረዙ” (ዘፍጥረት 17:2,26) ብሎ ይነግረናል። አብርሃም እግዚአብሔር አንድ ነገር በነገረው ጊዜ ወዲያውኑ ያንን ነገር ወስዶ ለራሱም ለልጆቹም ለቤተሰቡ በሙሉ ነው ያደረገው። አብርሃም እግዚአብሔር ተገልጦለት ቃሉን በነገረው ቀን በዚያ በቤተሰቡም በመምሬ አድባር አጠገብ መሰዊያን ሰራ ይላል። ዘፍጥረት ምዕራፍ 12 እና ምዕራፍ 13 ላይ መሰዊያ እንደገና ሰራ። አብርሃም በየደረሰበት ቦታ መሰዊያን ይሰራ ነበር። በዚያም ለእግዚአብሔር መስዋዕት ያቀርብና ከቤተሰቡ ጋር ከዚያ ማዕድ በመብላት እግዚአብሔርን ያመልክ ነበር። አብርሃም በየደረሰበት ለእግዚአብሔር መሰዊያን ይሰራ ነበር።

የአብርሃም ቤት የጸሎት ቤት ነበር። አብርሃም ስለ እስማኤል፤ ስለ ሎጥ፤ ስለ ይስሐቅ ትዳር ይጸልይ ነበር። ባይጸልይ ኖሮ ሎሌውን ጠርቶ የማመልከው አምላክ በፊትህ መልዓኩን ይሰዳል ብሎ እንዴት ሊለው ቻለ? ሎሌውም ርብቃን ባገኛት ጊዜ “የጌታዬ የአብርሃም አምላክ ሆይ” ብሎ የጸለየው ጸሎት አብርሃም ቤት የቀሰመው የጸሎት ትምህርት ነበር። የአብርሃም ቤት እግዚአብሔርን ስለ ማምለክ ትምህርት የሚሰጥበት ቦታ ነበር።

የዚህ እግዚአብሔርን ማምለክ፤ መፍራት እና የእግዚአብሔርን መንገድ፤ ትዕዛዛቱን መከተል የተማረ ቤተሰብ ውጤቱ አስደናቂ ነበር። አብርሃም በመቶ ዓመት ዕድሜው ሰውነቱ የሞተ በመሰለ ጊዜ ልጅ ወለደ። ሳራም እንዲያ በሞተው ሰውነቷ ውስጥ መታደስ ነበር።

እግዚአብሔርን በሚያመልክ ቤተሰብ ውስጡ መታደስ አለ። ከእግዚአብሔር ዘንድ በተቀበለው በረከት ብቻ መኖር ይቻላል። አብርሃም አንድ ሰው ወደ እርሱ ቀርቦ በረከትን ልጩምርልህ ሲለው አትጩምርልኝም፤ በረከትን ከማንም ሰው አልፈልግም እጄን ወደ ሰማይ አምላክ አንሰቼ እግዚአብሔር ባረከኛል ብሎ እስኪናገር ድረስ እግዚአብሔር አብርሃምን ለበረከት አድርጎታል።

አንድ ወቅት ላይ ይህ እግዚአብሔርን የሚያመልክ ቤተሰብ ጦርነት ሊገጥም ወጥቶ የተወሰዱበትን ምርኮዎች ማስጣል የሚችል አቅም አገኘ። አብርሃም እና ቤተሰቡ እግዚአብሔርን የሚያመልክና የሚከተል የእግዚአብሔርን ድምጽ የሚሰማ ስለነበር ጠላት የእርሱ የሆነውን በወሰደበት፤ በነጠቀው ጊዜ አሳዶ ማስጣል የሚችል ሰው ሆነ።

2. ኢዮብ

ታሪኩ በመጽሐፈ ኢዮብ ምዕራፍ 1:1-5 ላይ የተጠቀሰውን ኢዮብ የተባለውን ሰው እንመልከት፡፡ አንዳንድ ሰባዚዎች ኢዮብ በጥርጣሬ እና በፍርሃት ይኖር የነበረ ሰው ስለነበር የፈራው ነገር አንድ ቀን ደረሰበት እያሉ ይሰብካሉ፡፡ ቃሉ ግን በፍጹም እንደዚያ አይልም፡፡ ይህ ሰው እግዚአብሔር ፍጹም ቅን፤ እግዚአብሔርን የሚፈራ፤ ከክፋትም የራቀ ሰው ብሎ የመሰከረለት ሰው ነበር፡፡ ኢዮብ ፍጹም፤ ቅን፤ እግዚአብሔርን የሚፈራና ከክፋትም ሁሉ የራቀ እንዴት የሚገርም ሰው ነበር፡፡

ሰባቱ ወንዶች እና ሦስቱ ሴቶች ልጆቹ የደረሱ የራሳቸው ቤት የነበራቸው ስለነበሩ በእየቤታቸው ድግስ እየደገሱ ፈንጠዚያ ያደርጉ ነበር፡፡ እነርሱ በልተው፤ ጠጥተው እና ፈንጥዘው ሲጨርሱ ኢዮብ ግን ሰው በልቶ፤ ጠጥቶ፤ ሥጋው ሲመቸው፤ ሲደላው እንደሚሰትና ልቡም ለክፋት እና ለጋጢአት እንደሚሸነፍ ስለሚያውቅ “ግብዣችሁን ከጨረሳችሁ አሁን ደግሞ ኑ እግዚአብሔርን ለማምለክ ተሰብስቡ” ብሎ ወደ አምልኮ እንዲመጡ እየጠራ ይቀድሳቸው፤ የእግዚአብሔርንም መንገድ ያሳያቸው፤ የንስሃን መንገድ ያስተምራቸው ነበር፡፡ ሁልጊዜ አብረው የቤተሰብ አምልኮ ያደርጉ ነበር፡፡ መቼ? ሁልጊዜ! እግዚአብሔር ኢዮብን የወደደለት ነገር ሁልጊዜ በቤት ልጆቹን ጠርቶ በእግዚአብሔር ቃል መቀደስ፤ በንስሃ ከእግዚአብሔር ጋር የሚታረቁበትን ነገር ማስተማሩን ነበር፡፡ ኢዮብ እግዚአብሔርን የሚፈራ ቅንና ፍፁም ሰው በመሆኑ እግዚአብሔርን ማምለክ የዘወትር ተግባሩ ነበር፡፡ በእርሱ ዘንድ የሚለወጥ፤ የሚሻሻል ነገር አልነበረም፡፡ አገር ቢቀየር፤ ዘመኑ ቢለወጥ ኢዮብ ግን ሁሌም ያው ነበር፡፡

ታዲያ ሰው እንዲህ ዓይነት ኑሮ እየኖረ እንዴት መከራ ይገጥመዋል ተብሎ ይታሰባል? እንዴትም! እኛ የትራፊክ ፖሊስ የቅጣት ወረቀት ሲደርሰን እኮ “ወይኔ ኢየሱሴ ደግሞ ምን አድርጌ ይሆን?” ነው የምንለው፡፡ ሳያሰልስ እግዚአብሔርን እንዲህ ዘወትር በየዕለቱ የሚያመልክ ሰው ምን ችግር ይገጥመዋል ይባላል? ይሁንና እግዚአብሔርን የሚያመለክ እንዲህ ያለ ጠንካራ ቤት ግን ፈተና ገጠመው፡፡ ፈታኝ ክፉው ሰላለ ኢዮብ ሃብት ንብረቱንና ልጆቹን ሁሉ እስከሚያጣና ብቻውን እስኪቀር ድረስ በህይወቱ ላይ ብዙ የመከራ ነፋስ ነፈሰበት፤ ብዙ ወጀብም ጎረፈበት፡፡

ኢዮብ ነፍሱ ብቻ ስትቀር በሁሉ ነገር ተመታ፡፡ ይሁን እንጂ ይህ ጠንካራ ቤት ግን በዚህ ሁሉ መከራ ውስጥ ጸንቶ ቆመ፡፡ መጽሐፈ ኢዮብ ምዕራፍ 42:10 “እግዚአብሔርም ቀድሞ በነበረው ፈንታ ሁለት እጥፍ አድርጎ ለኢዮብ ሰጠው” ብሎ ይነግረናል፡፡ ምዕራፍ አንድ ስለ መጀመሪያዎቹ ሦስቱ ሴቶች ልጆቹ ውበት ሳይነግረን ምዕራፍ 42:15 ግን በኋላ ላይ ስለተወለዱለት ሴት ልጆቹ ሲናገር “እንደ ኢዮብ ቤት ልጆችም ያሉ የተዋቡ በአገሩ ሁሉ አልተገኙም” ይላል፡፡ የእግዚአብሔር ቃል እውነት እንደመሆኑ ይህንን ያለው ለማጋነን ብሎ አይመስለኝም፡፡ እጥፍ አድርጎ ጨመረለት፡፡ እግዚአብሔር ጸሎትን የሚሰማ አምላክ እንደሆነ ሲመሰክርለትም ለጓደኞቹ ኢዮብ ይጸልዳላችሁ አላቸው፡፡ አዎን ኢዮብ ጌታን ታግሶ ጠበቀው፤ እግዚአብሔርም ሰማው ፈጸመለትም፡፡ ወገኖቹ ሆይ እግዚአብሔርን የሚያመልክ ቤት እግዚአብሔር እንዲህ በመንገዱ ይመራዋል፡፡

3. ማርታ፣ ማርያም እና አልዓዛር

በመቀጠል ደግሞ ወደ አዲስ ኪዳን እንሂድ። ታሪካቸው በዮሐንስ ወንጌል ምዕራፍ 11፡5 ላይ የተጠቀሱት ማርታ፣ ማርያም እና አልዓዛር የሚባሉ እግዚአብሔርን የሚያመልኩ ቤተሰቦች ነበሩ። ቁጥር አምስት ላይ “ኢየሱስም ማርታንና እህቷን፣ አልዓዛርንም ይወዳቸው ነበር” ይለናል። የእነ ማርታ ቤት የሚገኘው ቢታንያ በተባለች መንደር ሲሆን፤ ቢታንያ ከኢየሩሳሌም ወጣ ብላ የምትገኝ መንደር ናት። እነዚህ ሁለት እህትማማቾች እና ወንድማቸው አልዓዛር ሦስቱም አብረው የሚኖሩበት ቤት አለ። ጌታ ለአገልግሎት ይመላለስ በነበረበት ዘመን ያ ቤት ይመቸው ነበር። ይህንን ታሪክ አራቱም ወንጌላት ማቴዎስ፣ ማርቆስ፣ ሉቃስ እና ዮሐንስ የጠቀሱት ታሪክ ነው።

የእነዚህን ሰዎች ቤት ታሪክ አራቱም ወንጌላውያን ከጠቀሱት ነገሩ ጥብቅ ጉዳይ መሆኑን ያመለክታል። ጌታ ይህን ቤተሰብ ስለሚወደው ቢታኒያን አልፎ ሲሄድም ሆነ ሲመለስ ወደ ቤታቸው ጎራ ይል ነበር። በሰጋ ዘመዶቹ አልነበሩም። ነገር ግን ይወዱታል፤ እርሱን ማስተናገዱንም ያውቁበት ነበር። ማርታ ተፍ፣ ተፍ ብላ ሁሉንም ነገር እንደሚገባው አድርጋ ታስተናግደው ነበር።

ጌታ ወደ እነዚህ ሰዎች ቤት ሲመጣ ብቻውን አልነበረም የሚመጣው። በጣም አነስ ቢባል አስራ ሁለቱን ደቀ መዛሙርት ጩምሮ አስራ ሦስት ሰው ሆነው ነው። ከእነርሱም ጋር ፈውስ ፍለጋ የሚከተሉት ሌሎች ሰዎችም አይጠፉም። ነገር ግን ማርታ ለእነዚህ ሁሉ በቂ ስለሆነች፤ ምንም ችግር አልነበረም። ጌታን ስለምትወደው እርሱ ይምጣላት እንጂ ምንም ችግር አልነበረባትም። እህቷ ማርያም ደግሞ ከአፋ የሚወጣው ቃል ከማር ይልቅ ስለሚጣፍጥ እርሱ ሲመጣ

ሄዳ እግሩ ስር መቀመጥን ነው የምትወደው አለች። እንዲያውም አንድ ጊዜ የሸቶውን ብልቃጥ ሰብራ ሸቶውን እግሩ ላይ አፈሰሰችው። ሸቶውን የሰበረችው ለምን መሰላችሁ? እግሩ ስር መቀመጥ ብቻውን አልበቃ ሰላላት ነው። ሰው ሁሉ የሸቶው መዓዛ ወደሚሸትበት ጌታ እንዲመለከት ነበር። ስለ እርሱ ተናግራ አልበቃት ሰላላት እንዲያውም በኋላ ላይ የመውደዱን ንረት ለመግለጥ እግሩን በጸጉሯ ታብሰለት ጀመር።

ሁሉም ጌታን ስለሚወዱት አንድ ቀን አልዓዛር በጠና በታመመበት ወቅት “የምትወደው ታሟል” ብለው መልዕክት ላኩበት። እርሱም ስለሚወዳቸው ቤታቸው ከሄደ ሁሉ ነገር ቀለል እንደሚልላቸው አውቀዋል። ጌታን እንዲህ አድርጎ የሚያመልክ፣ የሚቀበል፣ ከፍ፣ ከፍ የሚያደርግ ቤተሰብ አንድ ቀን ግን ፈተና ገጠመው። የሚወዱት አንድ ወንድማቸው በጠና ስለታመመባቸው መጥቶ እንዲፈውሰው መልዕክተኛ ቢልኩበትም ቀረ። ጌታ ግን በኋላ ላይ አልዓዛር ከሞተ እና ነገር ካለቀ በኋላ መጣ። የነገራቸው ነገር ቢኖር እናንተ በእግዚአብሔር መታመናችሁን፣ አምልኳችሁን፣ ሰግደታችሁን፣ ብቻ ቀጥሎ ሌላ ምንም ችግር የለም ነበር ያላቸው። እናም ውጤቱ ምን ሆነ? ያ ቤተሰብ የሚወዱትን ወንድማቸውን እንደገና በሕይወት አገኙት። ይህ እግዚአብሔርን የሚያመልክ፣ ኢየሱስን ማስተናገድ የሚያውቅ፣ ከኢየሱስ ክርስቶስ ጋር ተጣብቆ መኖርን የሚያውቅ ቤት የሚወዱትን ወንድማቸውን አልዓዛርን እንደገና በትንሣኤ ተቀበለ።

እግዚአብሔር በቤት፣ በቤተሰብ ይመለከታል። የቆርኔሌዎስን፣ የሊዲያን፣ የወህኒ ጠባቂውን ቤተሰብ ወይንስ ጳውሎስ ያጠመቃቸውን የእስጢፋኖስ ቤተሰቦችን ታሪክ ባወራላችሁ ይሻላችኋል? መጽሐፍ

ቅዱስ እግዚአብሔርን በቤተሰብ መካከል ስለማምለክ ብዙ የሚያስተምረን ነገር አለው። ልብ እንበል፤ እግዚአብሔርን የሚያመልክ ቤተሰብ ሁሉ የሚያየው ገዳው የእግዚአብሔር ተዓምራት ምልክት ይሆናል።

ያለንበት ዘመን የእግዚአብሔር መካከለኛነት፤ እግዚአብሔር የሚመለከበት፤ ከመቼውም ጊዜ በላይ ፊቱን የበለጠ መፈለግ የሚያስፈልግበት ዘመን ነው። የእያንዳንዱን ሰው ቤት ከውጪ ሲታይ ቀጥ ብሎ የቆመ ይመስላል። ነገር ግን እግዚአብሔር እንደሚያየው ለመውደቅ ያዘመመ ቤት ነው። እንግሊዞች ቤት ይሰሩና በቤታቸው ጣሪያ ላይ አንቴና ያቆማሉ። ይሁን እንጂ አንቴና ያሏቸው ቤቶች ሁሉ ቴሌቪዥን ያላቸው አይደሉም። በቃ ቤት የሚያምረው አንቴና ሲኖር ነው በሚል እሳቤ ቴሌቪዥን የመግዛት አቅም የሌለው ቤተሰብ ሁሉ ጣሪያው ላይ ያቆመው አንቴና አለው። ሰው ሁሉ ባለ አንቴና ነው፤ ይሁንና አንቴና ያለው ሰው ሁሉ ግን ቴሌቪዥን ያለው አይደለም።

ይህ ምን ለማለት ነው? የቤቶቹ ውጪያዊ ገጽታ የቤቱን ውስጣዊ እውነታ አያመለክትም ለማለት ነው። የውጪው ገጽታ የሰዎችን ትኩረት ለመሳብ እውነታውን ለማዛባት የተደረገ ነው። ከውስጥ ያለውን እውነታ የሚጋፈጡትም ሆነ የሚኖሩበት በዚያ ቤት ውስጥ ያሉት ቤተሰቦች ናቸው።

እግዚአብሔር የሚያየው የውስጡን ነው። በአንድ ቤት ውስጥ የአምልኮተ-እግዚአብሔር አለመኖርና መኖር ቤቱ እንደ ዘመመ ወይም ደግሞ ቆሞ እንደሆነ በዚያ ይታወቃል።

ሐ. ምን እናድርግ?

ስለዚህ ምን እናድርግ? መሆን ያለበት ነገር አስቀድመን በዘዳግም 6:1-6 ላይ የተመለከትነውን ቃል መተግበር ነው። በተለይ የቤተሰብ መሪ የሆንን ሰዎች ከራሳችን ነው መጀመር ያለብን። እኛ ፊተኛ ስንሆን ቤተሰብ ይከተለናል። ጌታው በተጓዘበት ፍኖት ሎሌውም ይጓዛል። የጎበዝ አለቃው በዘመተበት ጭፍራውም ይከተላል።

ቀዳሚው ነገር እግዚአብሔርን መውደድ ነው። የቤተሰብ መሪዎች ልጆቻቸውን መምራት የሚችሉት ምሳሌነት ባለው ሕይወት ነው። ጌታ ያዘዘን አንተ ራስህ እግዚአብሔርን በፍጹም ልብህ፤ በፍጹም ነፍስህ፤ በፍጹም ኃይልህ ውደድ ብሎ ነው።

እግዚአብሔርን በምንወድበት ጊዜ እያደረግን ያለነው ዓይነተኛ ነገር እግዚአብሔርን በትክክለኛው ቦታ ላይ ማስቀመጣችን ነው። የትዳር ጓደኞችን እንኳን ስንወድ ሌላውን ነገር ሁሉ ከልባችን ውስጥ ጥርግርግ አድርገን አስወጥተን ነው እርሷን የምናስቀምጠው። የቦታ ሽግሽግ ያልተደረገ እና ፍቅረኞችን ባገኘችው ክፍት ወንበር ላይ የተቀመጠች ከሆነ ግን ከስድስት ወር በላይ አትቀመጥም፤ ትወጣለች። እግዚአብሔርን ስንወደው መካከለኛውን ቦታ ነው የምንሰጠው። እርሱን ማሳዘን አይሆንልኝም የምንልበት ሁኔታ ውስጥ ነው የምንገባው። ይሄ ጥቅም፤ ክብር ይቅርብኝ! እያልን ለእግዚአብሔር የምንሰዋው ነገር ይኖረናል። ክርክሩ የሚነሳው እርሱን ስንወደውና የእርሱ ቦታ እንደ ተጠበቀ ሲሆን ነው። ሌሎች ተነስተው እንሂድና በሰንት ብር እንደምንለውጠው እንጠይቀው። ምን ያህል ብናስፈራራው ወይም ብናባብለው እንደሚለውጠው እንጠይቀው፤ እንፈትሸው የሚሉ ይነሳሉ። ይሄ የቦታ ጥያቄ ነው።

እግዚአብሔርን ስንወደው ቦታው ላይ ነው ወስደን የምናስቀምጠው፡፡ ከዚያ በኋላ ማብራሪያ አይኖረንም፡፡ በሳምንት አንድ ሰዓት ልስጠው ወይስ አምስት ሰዓት? መቶ ብር ልስጠው ወይንስ አምስት መቶ ብር? ለእግዚአብሔር ምን ላድርግለት? የሚል ውይይት ውስጥ እንኳን አይገባም፡፡ ምክንያቱም ጉዳዩ የፍቅር ጉዳይ ስለሆነ፡፡ እንደ ማርያም ሽቶውን ሰብረን እግሩን በጸጉራችን አብስን የሆነውን ሁሉ ነገር አድርገን ደስ ልናሰኘው የምንጥር እንሆናለን፡፡

ዘዳግም ምዕራፍ ስድስት ቁጥር ሰባት ላይ እንዲህ የሚል ቃል አለ፡፡ “እኔም ዛሬ አንተን የማገዘውን ይህን ቃል በልብህ ያዝ፤ ለልጆችህም አስተምረው፤ በቤትህም ስትቀመጥ፤ በመንገድም ስትሄድ፤ ስትተኛም፤ ስትነሳም ተጫውተው፡፡ በእጅህም ምልክት አድርገህ እሰረው፤ በዓይኖችህም መካከል አንድ ክታብ ይሁንልህ፤ በቤትህም መቃኖች፤ በደጃፍህም በሮች ላይ ጻፈው” ፡፡ ለልጆችህ አስተምረው፤ ቤትህ ውስጥ ስትቀመጥ ቢሆን ወይንም ከእነርሱ ጋር ወጥተህ መንገድ ስትሄድ ስትተኛም ስትነሳም፤ ይህንን ቃል በቤት ካሉ ልጆች ጋር ተጫውተው ይላል፡፡ ይህ በጣም የሚደንቅ ነገር ነው፡፡

ቁጥር 20-25 ሂዳችሁ ብታዩት በኋላኛው ዘመን ልጆችህ እግዚአብሔር ምን አደረገልህ ቢሉህ እንዲህ በላቸው፡፡ “በግብጽ ባሪያዎች ሳለን ፈርዖን አስጨንቆን ሳለ እግዚአብሔር ዓይኖችን እያየ በእነርሱ፤ በቤታቸውም ላይ ፈረደባቸው፡፡ ዛሬ እንዳለውም እግዚአብሔር ወደዚህች መልካም ምድር አመጣን” በላቸው እያለ የሚያስተምረውን ይነግራችዋል፡፡

ልጆቻችንን ስናስተምራቸው ይሁነኝ ብለን መሆን ይኖርበታል፡፡ ልጄ ዕድሜው የሁለት ዓመት ልጅ ይሆን ይሆናል፤ ያንን የሁለት ዓመት ልጅ ስለ እግዚአብሔር እንዴት አድርጌ

እንደማስተምረው ማሰብ አለብኝ፡፡ ምክንያቱም ስለ ልጄ ግድ ካላለኝ፤ ካልተጨነቅሁ፤ ሲያድግ ለሚጠይቀኝ ጥያቄ ምን ብዬ ነው የምመልስለት? ልጄ “አባቴ እግዚአብሔር የት ነው የሚኖረው?” ብሎ ቢጠይቀው አባት ለልጄ ምን እንደሚመልስለት ማወቅ አለበት፡፡ በልቤ ውስጥ ነው ብሎ ካለው እኔስ ጋ ቢለው? ሰማይ ቤት ነው ካለው ታዲያ አሁን እዚህ የለማ? ይለዋል፡፡ በሰማይም በምድርም አለ ካለው ያ ልጅ እግዚአብሔርን ባለ ረጅም ቁመት ብቻ አድርጎ ሊያየው ነው፡፡ ጥያቄው በጣም ፈታኝ ስለሆነ መልሱ በጥሞና ሊታሰብበት የሚገባው ነው፡፡

ቃሉ “ስትተኛም፤ ስትነሳም ተጫውተው፤ በኋለኛውም ዘመን ለልጆችህ ንገራቸው” እንደሚል፤ ሰው ከእግዚአብሔር ጋር ሆኖ ተመካክሮ፤ ተጨንቆና ተጠብቦ አስቦበት ለልጄ እግዚአብሔርን እንዴት አድርጎ መግለጥ እንደሚችል አስቦበት የሚሰራው ነገር ነው፡፡ ይሄ እኔ ለልጄ አስተማረው ነኝ ማለትን የሚጠይቅ ነገር ነው፡፡

ቁጥር ስምንት ላይ ስንሄድ ደግሞ “በእጅህም ምልክት አድርገህ እሰረው፤ በዓይኖችህም መካከል እንደ ክታብ ይሁንልህ፤ በቤትህም መቃኖች፤ በደጃፍህም በሮች ላይ ጻፈው” ይላል፡፡

“አምላክህ እግዚአብሔር ለአንተ ሊሰጣት፤ ለአባቶችህ ለአብርሃም፤ ለይስሃቅ፤ ለያዕቆብም ወደ ማለላቸው ምድር በገባህ ጊዜ ያልሰራሃቸውንም ታላቅና መልካም ከተሞችን፤ ያልሞላሃቸውንም ሃብትን የሞሉ ቤቶች፤ ያልማስሃቸውንም የተማሉ ጉድጓዶች፤ ያልተከልካቸውንም ወይን እና ወይራ በሰጠህ ጊዜ፤ በበላህና በጠገብህ ጊዜ በዚያን ጊዜ ከግብጽ ምድር ከባርነት ቤት ይወጣህን እግዚአብሔርን እንዳትረሳ ተጠንቀቅ፡፡ አምላክህን እግዚአብሔርን

ፍራ፣ እርሱንም አምልክ፤ በሰሙም ማለ፡፡ በመካከልህ ያለው አምላክ እግዚአብሔር ቀናተኛ አምላክ ነውና የአምላክህ የእግዚአብሔር ቁጣ እንዳይነድብህ ከምድርም ፊት እንዳያጠፋህ በዙሪያችሁ ያሉት አህዛብ የሚያመልክታቸውን ሌሎች አማልክትን አትክተል፡፡ ይሄ ከባድ ቃል ነው፡፡ ሙሴ የሚናገረው ይህ ታላቅ ትዕዛዝ ምንድነው? ይህን አምልኮህን ወደ ቤት ውስጥና ቤትህ ከልጆችህ ጋር ተጫወተው፡፡ እንዲያውም “በእጅህ ምልክት አድርገው፤ በዓይኖችህ መካከል አድርገው፤ እንደ ክታብ ይሁንልህ፤ በቤትህ መቃኖች ላይ ጻፈው፡፡ በጥልፍ አድርገህም ግድግዳ ላይ አድርገው” ነው የሚለው፡፡ በወረቀት ጻፈው፤ በመጽሐፍ አድርገህ ለልጆችህ አስተላልፈው ማለቱ ነው፡፡ በምትሄድበት ቦታ ሁሉ የምትናገረው እና የምታደርገው ማንኛውም ነገር ቢሆን፤ እግዚአብሔርን ያማከለ ይሁን፡፡ ያልሞላሃቸው ሃብት ቤትህን ሲሞላው፤ ያልማስከው የውሃ ጉድጓድ ሲበዛልህ፤ ያልተከልካቸውን ወይራ እና ወይን ስታገኝ የዚያን ጊዜ እግዚአብሔር አምላክህን እንዳትረሳ፤ ሂድና በቤትህ አምልከው ነው የሚላቸው፡፡ በጣም የሚያስፈራ ነገር ነው፡፡ ይሄ የእኔም የራሴ የሁላችንም ድካም ስለሆነ ሁላችንም በአንድነት በእግዚአብሔር ዘንድ መጎብኘትን እንድናገኝ ነው አበክሬ የማሳስበው፡፡ ሁላችንም ተስማምተን ወደ እግዚአብሔር ብንጮህ እግዚአብሔር ይሰማናል፡፡

ይህንን ክፍል ከማጠቃለላችን በፊት በዘሌዋውያን 20:22 ላይ እግዚአብሔር ለእስራኤል ልጆች የሰጠውን ማስጠንቀቂያ መመልከቱ አስፈላጊ ይሆናል፡፡ በዚህ ክፍል ላይ እስራኤላውያን እግዚአብሔር አምላካቸውን ካወቁት፤ አምላክ መሆኑ ከገባቸውና ካመለከቱት በኋላ ልባቸው ከእርሱ ዘወር እንዳይል ያስጠነቅቃቸዋል፡፡ እንዲያውም በዘሌዋውያን ምዕራፍ 18 ላይ ቀደም ሲል ከእነርሱ በፊት በምድሪቱ

ላይ የነበሩትን እነዚያን ሕዝቦች ምድሪቱ የተፋቻቸው በፊቱ የረከሰ ነገር ስላደረጉና ስላረከሷት ነበር፡፡ ስለዚህም እግዚአብሔር እስራኤላውያንን አሁን ይህች የምስጣችሁ ምድር እናንተንም እንዳትተፋችሁ ሕጌን፤ ሥርዓቱን፤ መንገዴን፤ ጠብቁ አላቸው፡፡

መጽሐፍ ቅዱሳችንን ስናነብ እስራኤላውያን እጅግ የሚያሳዝኑት ግብጽ ውስጥ ሳሉ ጡብ እየከለከሏቸው ሲያሰቃዩአቸውና ሲገርፏቸው አይደለም፡፡ በፊልም ስናየው አሳራቸው ብዙ ነው፡፡ እሪ ብለው እንዲጮሁ ነው ያደረጋቸው፡፡ እስራኤላውያን በጣም የሚያሳዝኑት እዚያ ቦታ ላይ አይደለም፡፡ እግዚአብሔር ከግብጽ ካወጣቸው፤ ማር እና ወተት የሚታፈስ ምድር ይህች ናት ብሎ ምድሪቱን ለየነገዶቻቸው ካከፋፈላቸው በኋላ በዚያ ተቀምጠው ሲኖሩ መቅደሱ ተሰርቶ ከአምላካቸው ጋር መስማማት፤ እርሱን በቤታቸው ማምለክ ተስኗቸው ምድሪቷ ስትተፋቸው ጠላቶቻቸው መጥተው ጥርግርግ አድርገው በምርኮ በወሰዷቸው ጊዜ ነው፡፡

እግዚአብሔር ይርዳን! እግዚአብሔርን ወደ ህይወታችን ካስገባነው፤ ህይወታችንን ከሰጠነው፤ በቤታችን ገገሥ ካልነው፤ በሰሙ ቃል ኪዳን ገብተን ትዳር መሥርተን ክርስቶስን ወደ ቤታችን አስገብተን ከቀደሰንለት በኋላ ሊባርከን፤ ሊጎበኘን፤ ሊሰራን፤ ቅዱስ ስሙን በእኛ ላይ ለማስቀመጥ፤ ስለ እኛ ተሟግቶ “እነዚህ ለምስጋናና ለክብራዊ የፈጠርኳቸው ናቸው” ሊለን ወደ ሳለ ልባችን ከእርሱ ዘወር በማለቱ ምክንያት ከዚህ በኋላ የምንኖረው የመከራ ኑሮ ከባድ ነው፡፡ ግን እግዚአብሔር ዛሬም ሊረዳን ይወዳል፡፡ እግዚአብሔር ፈቃዱ፤ ክብሩ፤ በትክክለኛ ቦታ ቢቀመጥና ሁላችንም ለእርሱ የምንገዛ ብንሆን፤ ቤታችን በመልክ ብቻ ሳይሆን በእውነት እግዚአብሔር ያለበት ከሆነ ያኔ ጠላቶቻችን አይችሉንም፤ እኛም መበርታት እና

ማሸነፍ ነው የሚሆንልን፡፡

አንድ ወቅት ላይ የተጣሉ ቤተሰቦችን ለማስታረቅ ሽምግልና ተቀምጦ የግራ እና ቀኙን ሃሳብ አደመጥን፡፡ ተሽምጋዮቹ በየፊናቸው ጉዳያቸውን በማስረዳት ክርክራቸውን በአሸናፊነት ለመወጣት ትግል ጀመሩ፡፡ ትግሉ በመብዛቱ እንዲሁ ነገሩን በቀላሉ ቋጭተን ሁለቱን ወገኖች አስማምተን እርቅ ማስፈን ተሳነን፡፡ በመሆኑም ብዙ ቀናትን መስዋዕት አደረግን፡፡ ሰላም ይሰፍን ዘንድም በርካታ ሰዓታትን ለጉዳዩ ማዋል ግድ ሆነ፡፡ ይሁንና የቻልነውን ሁሉ አድርገን መፍትሄ ላይ መድረስ ግን ሳንችል ቀረን፡፡ ከዚህ የተነሳ ሁላችንም ደክሞን ሳለ ከመካከላችን ሽማግሌዎች አንዱ ድንገት ከመቀመጫው ብድግ ብሎ በመነሳት ሁለቱን ተሽምጋዮች “ለመሆኑ ሕይወታችሁን የምትመሩበት መመሪያችሁ ይህ መጽሐፍ ቅዱስ ነው ወይስ ሌላ አላችሁ?” በማለት በእጁ የያዘውን መጽሐፍ ቅዱስ ከፍ አድርጎ በማሳየት በጥያቄ አፋጣጣቸው፡፡ ከዚያን ጊዜ አንስቶ እስካሁን የራሴን ቤት የምመዝንበት ያ ቃል ነው፡፡ ይህ እያንዳንዱ ቤተሰብ ራሱን ሊጠይቅ የሚገባው እንገብጋቢ ጥያቄ ነው፡፡ ያ ወንድም ይህን ጥያቄ የጠየቃቸው “አዎን መተዳደሪያችን ይህ መጽሐፍ ነው” ቢሉት “ታዲያ ይህ ሁሉ አምባገነን ምንድነው?” ሊላቸው፡፡ “የለም መተዳደሪያችን የዚህ መጽሐፍ ቃል አይደለም” ቢሉት ደግሞ “ታዲያ ክርስትናችሁ የሰም ብቻ ክርስትና ነዋ” ሊላቸው ነበር፡፡

ምዕራፍ 3

የቤተሰብ አምልኮ ምንነት

እና ይዘት

ምዕራፍ ሦስት

የቤተሰብ አምልኮ ምንነት እና ይዘት

“እስራኤል ሆይ ሰማ፤ አምላካችን እግዚአብሔር አንድ እግዚአብሔር ነው። አምላክህን እግዚአብሔርን በፍጹም ልብህ፤ በፍጹም ነፍስህ፤ በፍጹም ኃይልህ ውደድ፤ ዛሬ የምሰጥህን እነዚህን ትዕዛዛት በልብህ ያዝ። ለልጆችህም አስተምረው፤ በቤትህም ስትቀመጥ፤ በመንገድም ስትሄድ፤ ስትተኛና ስትነሳም ተጫወተው። በእጅህም ምልክት አድርገህ እሰረው፤ በዓይኖችህም መካከል እንደ ክታብ ይሁንልህ። በቤትህም መቃኖች፤ በደጃፍህም በሮች ላይ ጻፈው። . . . ግንባርህም ላይ ይሁን። በቤትህ መቃኖች፤ በግቢህም በሮች ላይ ጻፋቸው። . . . በኋለኛው ዘመንም ልጅህ አምላካችን እግዚአብሔር ያዘዛችሁ ምስክርና ሥርዓት፤ ፍርድስ ምንድነው? ብሎ በጠየቀህ ጊዜ፤ አንተ ልጅህን በለው።” ብሎ ይዘረዝራል።

ዘዳግም ማለት ድጋሜ ማለት ነው። ከዚህ ቀደም ብሎ በዘጸአት፤ በዘኁልቱ፤ እና በዘሌዋውያን መጽሐፎች የነገራቸውን ያንኑ መልዕክት ጠቅለል አድርጎ በድጋሜ ስለሚያቀርብላቸው ነው ዘዳግም የተባለው። እስራኤል ሆይ ሰማ (በእብራይስጥ ሽማ እስራኤል) እናንተ እስራኤል ሆይ እግዚአብሔርን ስሙ፤ የምትሰሙትም ይህ ነው። “እግዚአብሔር አምላካችሁ አንድ ነው። ይህንን እግዚአብሔር

የቤተሰብ አምልኮ ምንነት እና ይዘት

በፍጹም ልብህ፤ በፍጹም ነፍስህ፤ በፍጹም ሃሳብህ ውደደው” ይላል። ይህ ትዕዛዝ እያንዳንዱ እስራኤላዊ ፊተኛይቱ የቀደመችው ትእዛዝ ብሎ የሚያውቀው ሕግ ነው። ይህን በግሉ የሚለማመደውን እግዚአብሔርንና ከእርሱ ጋር ያለውን ኅብረት እንዲሁም እምነቱን ወደ ቤቱ ይዞ እንዲሄድ ነው የሚነግረው። ወደ ቤቱ የሚወስደው ለምንድነው? ለልጆቹ እንዲያስተምረው፤ በቤቱ ደጃፍ፤ በግድግዳው ላይ እንዲጽፈው ነው። ለዚህም ነው ማንኛውም እስራኤላዊ ቤት ብትሄዱ ትክክለኛው እስራኤላዊ ከሆነ የእግዚአብሔር ቃል የተጻፈባቸው የተጠቀሰሉ የብራና መጻህፍት ይኖሩታል። በምዕራቡ ዓለም በተለይ ደግሞ በአሜሪካን እገር ያሉ ቤቶች በበራቸው ላይ የመጥሪያ ደወል አላቸው። ከውጪ ሆኖ በር የሚያንኳኳውን ሰው ለማየት የሚያስችሉ መመልከቻ ቀዳዳዎች አሏቸው። በእይታዳውያን ቤቶች ግን በር ላይ እግዚአብሔር በበርህ ላይ አድርገው ብሎ ያዘዛቸውን የእግዚአብሔርን ቃል ነው የምታገኙት።

ይህ ለምንድነው የሆነው? የእግዚአብሔርን ቃል በቤተ መቅደስ ውስጥ ብቻ አትገድብው። እምነትህን በሰዓት አትከትረው። ወደ ቤትህም ውሰደው። ጥበብ ያለው እዚያ ላይ ነውና። እግዚአብሔር እምነታችንና ተግባራችን ሁሉ ወደ ቤታችንም እንዲሄድ ይፈልጋል።

ሴትየዋ የባሏ አመለ ሽጋነት እና መልካምነት የሚታያት እሁድ፤ እሁድ በቤተ ክርስቲያን ምስባክ ላይ ቆሞ ሲሰብክ ብቻ ነበር ይባላል። እናም በቤት የሚያሳየው ተቃራኒው ጸባዩ ቢያስቸግራት አልጋ እና ፍራሺን ይዛ ቤተ ክርስቲያን በመምጣት “ውዱ ባሌ ሆይ እኔ እና አንተ ኑሯችን እዚህ ቤተ ክርስቲያን ውስጥ ቢሆንልን የተሻለ ነው” አለችው ይባላል።

ጠንካራ ቤተሰብ

የቤተሰብ አምልኮ መላ ቤተሰቡ ማለትም አባት፣ እናት፣ ልጆች እና ከእነርሱ ጋር አብረው የሚኖሩ የቤተሰቡ አባላት በሙሉ በአንድነት ተሰባስበው የሚያመልኩበት ነው። እንዲህ ዓይነቱ የኅብረት አምልኮ በቤት ውስጥ ያለች ቤተ ክርስቲያን፣ ወይም የአማኞች ስብሰብ ይሆናል ማለት ነው።

ይህን አምልኳችንን ከቤተ ክርስቲያን ወደ ቤታችን ይዘን የምንሄድበትን መንገድ ላሳያችሁ። ብዙዎቻችን ይህ ዓይነቱ የኅብረት አምልኮ በቤታችን ውስጥ ሳይኖረን ቀርቶ ሳይሆን ነገር ግን ብዙ ተግዳሮት ያለበት ስለሆነ ያዝ ለቀቅ እያደረግን እየተቸገርንበት ያለ ነው። እርግጥ ነው የቤተሰብ አምልኮ ብዙ ተግዳሮት እና ፈተና ያለበት መንፈሳዊ ልምምድ ነው። ይሁን እንጂ የጠንካራ ቤተሰብ አንዱ መገለጫው መሰፈርት ከዚህ የወጣ አይሆንም። የቤተሰብ አምልኮ በጣም መሠረታዊ ጉዳይ ነው።

ሀ. የቤተሰብ አምልኮ ምንነት

እንግሊዛዊው ሰባኪ ሎውድ ጆሰን በአስራ ስምንተኛው መቶ ክፍለ ዘመን የኖረ ታዋቂ ሰባኪ እና የመጽሐፍ ቅዱስ አስተማሪ ነበር። ሎውድ ከሞተ በኋላ ሚስቱ “በባለቤትሽ ሞት ምክንያት ‘አጣሁት’፣ ‘እርሱ በመሞቱ ጎደለብኝ’ የምትደው ነገር ምንድነው?” ተብላ ተጠይቃ ነበር። እርሷም እንዲህ ስትል መለሰች። “አጣሁት የምለው ትልቁ ነገር በእያንዳንዱ ቀን ውሏችንን አገባደን ምሽት ላይ ስንሰባሰብ እርሱ የእግዚአብሔርን ቃል አንብቦልንና ጸልዮልን የምንተኛውን ነው። . . . አዎን ለእኔ ትልቁ ጉድለቴ ያንን ነገር ማጣቴ ነው”። እንግዲህ ይህች ሴት በብዙ ዓመታት የትዳር ሀይወት ቆይታዋ ከባሏ ጋር ያሳለፈቻቸው እጅግ በርካታ ትውስታዎች

የቤተሰብ አምልኮ ምንነት እና ይዘት

ይኖሯታል። የህይወት ገጠመኞቿ ጉልቆ መሳፍርት የሌላቸው ሊሆኑ ይችላሉና ብዙ ጣፋጭ ታሪኮች ትተርክልን ይሆናል። ለእርሷ ግን ትልቁ እና ተጠቃሹ ኪሳራ በባሏ ሞት አጣሁት የምትለው የቤተሰቧን የገብረት አምልኮ ነው።

የቤተሰብ አምልኮ የሚባለውን ነገር በጣም አክብረን ልናየው ይገባል። ጥቂት ምሳሌዎችን ጨምረን እንመልከት። ዶናል ዊትን የሚባሉ ብዙ የእንግሊዝኛ መጽሐፍ የጻፉ ሰው ከጻፏቸው መጽሐፋቸው በአንዱ ላይ በመንፈሳዊ እምነት ረገድ ከአንድ ጓደኛቸው ስለደረሳቸው ደብዳቤ ይጠቅሳሉ። እኚህ ጓደኛቸው ከአንድ እናት፣ ከአንድ አባት የተወለዱ ልጆች እናትና አባታቸው ሃምሳኛ ዓመት የጋብቻ በዓላቸውን ሲያከብሩ ቤተ ዘመድ ጓደኞቻቸው ተሰብስበው ባሉበት ልጆች ለወላጆቻቸው ያላቸውን አድናቆት ሲናገሩ አምስቱም ልጆች ሳይመካከሩ የጠቀሱት ነገር ቢኖር አንድ ብቻ ነው። በተለይ በመጀመሪያ እንዲናገር የተጠየቀው አንዱ ልጅ እንዲህ ነበር ያለው። “ዕድሜዬ ሦስት ዓመት ላይ እያለ ‘የመናኝ ጉዞ’ የተባለውን መጽሐፍ እያነበብክ ሳለ ፊትህን ሳየው ታለቅስ ነበር። ከዚያም በየምሽቱ ስለ ክርስትና ህይወት መንገድ ታስተምረን የነበረውን አልረሳውም። ምንም እንኳን ካደግሁ በኋላ መውደቅ የበዛበት፣ ከእምነት የጎደልኩበት ህይወት ውስጥ ብገባም ተመልሼ ለመምጣት ግን መንገዱ አልጠፋኝም። የክርስትና መንገድ ምን እንደሚመስል ከዚያ መጽሐፍ ስለ አስተማርክኝ እና የክርስትናን ሕይወት እውን ስላደረክልኝ አመሰግንሃለሁ” ሲል ተናገረ። የሚገርም ነገር ነው!

ታዋቂውን ሰባኪ ስፕሪጂንን ታውቁታላችሁ። ስፕሪጂን እናቱ ትጸልይለት ስለነበረው ጸሎቱ ሲናገር “እናቴ እጇን በላዬ ላይ

ትጭንና እያለቀሰች 'ጌታ ሆይ ይህንን ጸሎት ካልመለስክ እና ስፐርጂን አንተን ወደ ማመን እና ወደ ማወቅ ካልመጣ ዛሬ የምጸልየው እነዚህ የጸሎት ቃሎች በመጨረሻ የፍርድ ቀን ላይ ምስክር ይሆኑበታል። ስለዚህ እባክህ አምላኬ ሆይ ሰማኝ፤ ተለመነኝም' እያለች ትጮኽ ነበር። እናም እርሱ "የእናቱ የጸሎት ቃል በመጨረሻው ዘመን የፍርድ ቀን ላይ ምስክር ይሆንብኛል ብዬ ሳሰብ ፍርሃት ውስጥ ገባሁ" ይላል። ያም ልጅ በንስሃ ወደ እግዚአብሔር ተመለሰ፤ መመለስ ብቻም ሳይሆን እግዚአብሔርን የሚያገለግል ትልቅ የእግዚአብሔር ሰው ሆኖ ወጣ።

በቤተሰብ ውስጥ ያለችውን ቤተ ክርስቲያን ማለትም በቤተሰብ ውስጥ ያለውን የቤተሰብ አምልኮ እናት፣ አባት እና ልጆች ተንበርክከው የእግዚአብሔርን ቃል የሚያነበቡት፣ የሚጸልዩበትና የምስጋና ቅኔዎችን የሚዘምሩበት፣ አንዳቸው ሌላውን የሚደግፉበት፣ እግዚአብሔር መካከለኛ የሚሆንበት ይህንን የተወደደ ጊዜ በፍፁም አቃልለን እንዳናየው። ሲመቸን የምናደርገው ሳይመቸን ደግሞ የምንተወው ሊሆን አይገባም። ወይም ደግሞ ለሌሎች ሰዎች ወይም ለቤተ ክርስቲያን አስተላልፊን ሰጥተን የምንተወው ነገር ብቻ ሊሆን አይችልም። እግዚአብሔር የሚሰራበት መንገድ ነውና አጥብቀን ልንጠነቀቅለትና ልንይዘው ይገባል።

በዚህ ዘመን ግን ይህ የቤተሰብ አምልኮ ችል ተብሏል። በየዕለቱ የቤተሰቡ አባላት ባተሊ የሚያደርጋቸው ነገር እየተበራከተ በመምጣቱ ለቤተሰብ አምልኮ ስፍራ የሚሰጠው ሰው ቁጥር አናሳ ነው። ብዙጊዜም ስለዚህ ጉዳይ በአጽንዖት ስለማንናገር ስለማንወተውት ነገሩ እየቀለለ የመጣ ይመስላል።

በአስራ ስድስተኛው መቶ ክፍለ ዘመን ላይ ዌስተርን አሴምብሊ በሚባል ቤተ ክርስቲያን ውስጥ ስለ ቤተሰብ አምልኮ የሚከተሉት መመሪያዎች ወጥተው ነበር።

1. እያንዳንዱ የቤተሰብ አባል በግል የሚያደርገውን አምልኮ መጠበቅ አለበት፤
2. በቤተሰቡ የአምልኮ ፕሮግራም ውስጥም ጸሎት፣ የቃል ጥናት እና ምስጋና ይካተታል፤
3. በተግባር ሊታዘዙት ስለሚገባቸው ቃል ይነጋገሩበት፤ ለትምህርት እና ለተግላጽ የሚሆነውን ቃል በሙሉ ይውሰዱ፤
4. የቤተሰቡ መሪ የሆነው ሰው ሌሎቹ የቤተሰቡ አባላት ከአምልኮ ፕሮግራሙ እንዳይቀሩ የመከታተል ኃላፊነት አለበት።
5. በጸሎቱ ላይ የሚደረገው ሃጢአትን መናዘዝ፣ ልመና ምስጋና ማቅረብ፣ ስለ ቤተ ክርስቲያን፣ ስለ አገር መሪዎችና ስለ ወንጌል መጸለይ አለበት።
6. እያንዳንዱ ቤተሰብ የራሱ ፕሮግራም ይኑረው እንጂ ከቤተሰቡ አባላት ውጪ የሆኑ ሌሎችን ሰዎች ማካተት የለበትም። በጌታ ቀን እያንዳንዱ የቤተሰቡ አባል ወደ ቤተ ክርስቲያን መሄዱን የማረጋገጡ ኃላፊነት የቤተሰቡ መሪ ይሆናል። የቤተሰቡ አባላትም እርስ በርሳቸው መተናነጽ እና አንዱ ሌላውን ማቅናት ይጠበቅባቸዋል።

በጣም የሚገርመው ነገር የቤተሰቡ መሪ ይህን ኃላፊነቱን ባይወጣ የሚከተለው እንደሚደርስበት መመሪያው ይናገራል።

ጠንካራ ቤተሰብ

በየቤተ ክርስቲያኑ ይህንን እንዲከታተል አገልጋይ ወይም ሽማግሌ ይመደባል። አገልጋዩ ወይም ሽማግሌው ከዚህ ውጪ ሌላ ሥራ አይኖረውም። ሥራው በየቤቱ የቤተሰብ አምልኮ መኖሩን መከታተል፣ ያንን የሚያግዝ አንድ ሽማግሌ ወይም ደግሞ አንድ መጋቢ እንዲመደብ ማድረግ ነው። አንድ ቤተሰብ ይህንን ተግባሩን በትክክል የማይወጣ መሆኑ ሲታወቅ አገልጋዩ አምልኮ ያስተጓጎሉት ለምንድነው? ባል እና ሚስቱ ተጋርፈው ነው? ልጆች እና ወላጆች ተጣልተው ነው? ወይንስ ደግሞ በዚያ ሰዓት የእግር ኳስ ጨዋታ በቴሌቪዥን ስለሚታይ ነው? ጊዜውን ምንድነው የሚያደርጉበት? ተብሎ ምርመራ ይደረጋል።

ነገሩ እውነት ሆኖ ሲገኝ የቤተሰቡ መሪ በግል ወደ ቢሮ ተጠርቶ ለምን አምልኮ አቋረጥክ? ተብሎ ይገሰጻል።

ምናልባትም ይህ ሰው ቤተ ክርስቲያን ውስጥ በደንብ የሚያሸበሽብ፣ አስራቱን በትክክል የሚያወጣ፣ በአገልጋይነቱ የሚታወቅ አንቱ የተባለ የሚከበር ሰው ይሆን ይሆናል። በቤቱ ውስጥ ግን ደህና ባይሆን አምልኮ ባይኖር ይጠየቅበታል። ከተግላጽ በኋላም ምንም ዓይነት ለውጥ እና መሻሻል ካላሳየ ለሁለተኛ ጊዜ ተጠርቶ በጉባኤ ፊት ይገሰጻል። ከዚያም ከአምልኮ በኋላ ከቤተ ክርስቲያኗ ሽማግሌዎቹ አንዱ “ወንድማችን እገሌ የሚናገረው ነገር አለውና እናዳምጠው” በማለት ለጉባኤው ያስታውቃል። ሰውዬውም ወደ ምስባኩ መጥቶ በጉባኤ ፊት በመቆም “ወገኖቼ ሆይ በቤቱ ውስጥ አምልኮ ከተቋረጠ ቆይቷል። ከዚህም የተነሳ እናንተንም ሆነ እግዚአብሔርን በድያለሁ” ብሎ ንስሃ ይገባል ማለት ነው።

በግልም ሆነ በጉባኤ ተገስጾ አሁንም በዚያው ድርጊቱ ከቀጠለ ግን ከአገልግሎት ይታገዳል፣ የጌታ ራት እንዳይካፈልም

የቤተሰብ አምልኮ ምንነት እና ይዘት

ይከለከላል። ለአንድ አማኝ ክርስቲያን የጌታን ራት እንዳይካፈል መከልከል ማለት ትልቅ ቅጣት እንደነበረ ታውቃላችሁን? ዘንድሮ ግን እንኳንስ የጌታ ራት እንዳይወስድ ታግዶ ይቅርና ባይታገድም የራሱን ምክንያት ሰጥቶ ቢፈልግ ይወስዳል፤ ባይፈልግ ይተወዋል። ደንታ የለውም! ያለነው በአደገኛ ሁኔታ ላይ ነው። ዛሬ እንዲህ መጠየቅ ቢኖርና ቤተ ክርስቲያን አገልጋይ መድባ በእያንዳንዳችን ቤት አምልኮ ይደረጋል፤ አይደረግም? ካልተደረገሰ ምክንያቱ ምንድነው? ተብሎ ቢጠየቅ የጌታን ራት ለመውሰድ የሚበቃው ስንቱ ሰው ይሆን? ይሄ ሁላችንም ልንመልሰው የሚገባን ጥያቄ ነው።

ለ. የቤተሰብ አምልኮ ጥቅሞች

ይህ የቤተሰብ የኅብረት አምልኮ ነገር በጣም የሚጠቅም ነገር ነው። ጥቅሙ ምንድነው? እንደ ቤተሰብ የተደረገልንን ነገር አስበን የምናመሰግንበት መንገዱ ያ ነው። እግዚአብሔር ይህንን የተሸከመው ከሆነ፤ በምድረ በዳ ውስጥ አግኝቶ ከባረከው፤ በጭንቅ መንገድ ውስጥ አሻግሮ እዚህ ካደረሰው፤ እንዴት ነው እንደ ቤተሰብ እግዚአብሔርን የምናመሰግነው? እንዴት ነው ልጆቼን ቁጭ አድርጌ ያንጊዜ የተነሳነው ከዚህ ነበር። አሁን እዚህ የደረስነው በእግዚአብሔር ስለሆነ፤ እግዚአብሔርን እናመሰግናለን የምንልበት አንዱ መንገድ የቤተሰብ የአምልኮ ፕሮግራም ነው።

ኖኅ የተባለው የእግዚአብሔር ሰው ዘፍጥረት ምዕራፍ ስምንት ላይ የጥፋት ውሃ መጥቶ በመርከብ ውስጥ ገብቶ መርከቢቷ ከፍ ካለች በኋላ ብዙ ቀን ቆየ። ውሃው መፍሰሱን ሲያቆም እና መርከቢቷ መሬት ስትረግጥ ገና ከመርከቡ እንደ ወጣ ወዲያው ያደረገው ነገር ፈንጠዚያ አይደለም። የእግዚአብሔር ቃል

እንደሚነግረን ኖላም መሰዊያን ሰራ፤ ከቤተሰቦቹ ጋርም መሰዊያ አድርጎ እጆቹን አንስቶ እግዚአብሔርን ባረከ፤ ያንን የሚያውቀውን ነገር ከእግዚአብሔር የተማረውን ነገር ልጆቹን፤ ሚስቱንና ከእርሱ ጋር ያሉትን ሰብስቦ ለእግዚአብሔር መሰዊያን አቀረበ እግዚአብሔር አምላክን አመሰግነ (ዘፍጥረት 9:1)።

በተጨማሪም የቤተሰብ አምልኮ ልጆቻችንን ጨምሮ በስራችን ያሉትን ሁሉ የምናድንበት መንገድ ነው። በቤተ ክርስቲያን ውስጥ የእግዚአብሔር ቃል እና የሰዎች መዳን ቀጥታ ግንኙነት እንዳላቸው ሁሉ የዚያኑ ያህል የእግዚአብሔርን ቃል በቤታችን ውስጥ ማንበቡ ከልጆቻችን መዳን ጋር የተያያዘ ነገር አለው። መጽሐፈ ምሳሌ ምዕራፍ 22:6 “ልጅን በሚሄድበት መንገድ ምራው፤ በሸመገለ ጊዜ ከእርሱ ፈቀቅ አይልም” ብሎ ይናገራል። ልጆቻችንን ከጥፋት የምናተርፍበት መንገድ ገና ልጆች ሳሉ የእግዚአብሔርን ቃል እንዲሰሙ ማድረግ ነው። የእግዚአብሔር ቃል ይመልስላቸዋል፤ ይቀድሳቸዋልም። በሰዎች ዘንድ ተስፋ ሲያጡ ተስፋቸው እግዚአብሔር እንደሆነ የእግዚአብሔር ቃል ያስታውቃቸዋል። የቤተሰብ አምልኮ እግዚአብሔር የሚናገርበት መንገድ ነው።

አንድ ጊዜ በቤተ ክርስቲያን ጉባኤያችን ላይ ስንጸም እና ስንጸልይ እግዚአብሔር “ህዝቤ ተቃላቂል፤ ይህ ህዝብ ለልጆቹ የሚሰጠው ነገር ምንድነው?” ብሎ እንደተናገረን አስታውሳለሁ። ብዙዎቻችን ለልጆቻችን ልንሰጠው የምንፈልግ ነገር ትልቁን ነገር ነው። እንዲያውም ስንቆጣቸው ያበሳጩን ከመሰለንማ “እኔ እኮ ለአንተ ብዬ ምን የመሰለ ሥራዬን ትቼ መጥቼ ነው” የምንላቸው።

የቤተሰብ አምልኮ ትስስርን ስለሚፈጥርልን እንዲህ ያሉም ሆኑ ሌሎች መልካም ያልሆኑ የዕለት ውሎ ገጠመኞች ቁጥጥረው

እንዲገፈፍ ያደርጋል። ጨፍጋጋው ቀን በዕረፍት እና በሰላም እንዲደመደም፤ ለነገም ተስፋ ሰንቀው ወደ መኝታቸው እንዲሄዱ ይረዳቸዋል።

ለልጆቻችን ልናወርሳቸው የምንፈልገው ነገር ገንዘብ፤ ወይም ዕውቀት ይሆን ይሆናል። ተምረው ዶክተር፤ ኢንጅነር እንዲሆኑ ይሆናል። እነዚህ ሁሉ ነገሮች በራሳቸው መልካሞች ናቸው። ይሁንና እግዚአብሔር ግን ተቃላቅኋል ነው ያለን። እግዚአብሔር ለልጆቻችን እንድንሰጠው የሚፈልገው ራሱን አምላካችን እግዚአብሔርን ነው። እግዚአብሔር እርሱን ራሱን ርስት አድርገን እንድናወርሳቸው ነው የሚፈልገው። በእርሱ ሕይወት አለ፤ መባረክ አለ፤ ደህንነት እና ሰላም አለ። ወገኖቹ ሆይ! ልጆቻችሁ ረጅም ዕድሜ የሚጠግቡት፤ የልጅ ልጆቻቸው ዘር የሚባረከው እግዚአብሔርን ስናወርሳቸው ብቻ ነው። ይህን የምናደርግበት መንገዱ ደግሞ የቤተሰብ አምልኮ ነው።

የቤተሰብ አምልኮ የምናደርገው ቤተሰቡን የምናያይዝበት፤ እና አንድ የምናደርግበት መንገድ በመሆኑ ነው። በጣም የሚገርም ነገር ነው! ይህ የእግዚአብሔርን ቃል አንብበንና ጸልየን የምናመልክበት ፕሮግራም ቤተሰቡን ወደ አንድነት የሚያመጣ ጥሩ የአንድነት ማሰሪያ፤ መጣበቂያ ገመድ ነው። ክርስቲያን ባል እና ሚስቶች ከልጆቻቸው ጋር በቤት ውስጥ ይህንን ማድረግ ካቃታቸው በሌላ በምን ዓይነት ገመድ ነው ቤተሰባቸውን እርስ በርስ የሚያስተሳስሩት? የነገር አባት ቤተሰብን አያስተሳስርም። የነገር አባት ቤተሰብን እርስ በእርሱ በፍቅር እንዲያያይዝ ወይም እንዲያስተሳስር ወደ ቤት ብናስገባው ለእርሱ ጥሩ የሥራ በር ከፈትንለት እንጂ አንድነትንና ኅብረትን አይፈጥርልንም። የሚያስተሳስረን እግዚአብሔርን

ጠንካራ ቤተሰብ

መፍራታችን ማምለካችን እና በአንድነት ለእርሱ መስገዳችን ነው።

ባል እና ሚስት በሆነ ጉዳይ ሳይስማሙ ቀርተው ቢጣሉ ማታ በቤተሰብ አምልኮ ሰዓት ላይ መጽሐፍ ቅዱስ ሲገለጥ “እንግዲህ መባህን በመሠዊያው ላይ ብታቀርብ፤ በዚያም ወንድምህ አንዳች በአንተ ላይ እንዳለው ብታሰብ፤ በዚያ በመሠዊያው ፊት መባህን ትተህ ሂድ፤ አስቀድመህም ከወንድምህ ጋር ታረቅ፤ በኋላም መጥተህ መባህን አቅርብ” (ማቴዎስ 5:24) የሚለው የጌታ ቃል ቢነበብ እንግዲህ ለጥሉ መፍትሄ ተገኘ ማለት ነው። መጽሐፉ “የዛሬው ማታ ፕሮግራም የሚጀመረው የተጣላችሁት ታርቃችሁ ነው?” ነው የሚለን። ያንጊዜ ችግሩ ይፈታና አምልኮም ተደርጎ ሁሉም በሰላም ወደደየ መኝታው ይሄዳል።

ባል እና ሚስትን እንዲሁም መላ ቤተሰቡን የሚያስተሳሰረው ልጆችን እና ወላጆችን ወደ አንድነት እንዲመጡ የሚያደርገው ነገር ይኼው የቤተሰብ አምልኮ ነው። ልጆች እኮ በግላቸው የሚተክኩበት የራሳቸው ነገር ሊኖራቸው ይችላል። በቀን ውሏቸው አሳዛኝ ነገሮች ይገጥሟቸዋል። እኛ በተለምዶ “እርሱ ምን አለበት? እርሷ ምን አለባት? ልጆች ናቸው፤ የሰዓት ፊርማ የሥራ ሃሳብ የለባቸው፤ የቀረበላቸውን በልተው እና ጠጥተው ወደ ጨዋታቸው ነው። ከዚያ ካለፈም ወደ ትምህርት ቤት መሄድ ነው፤ . . . ወጪውን የምችለው እኔ” እንላለን። ይሁንና እርግጠኛ ሆኖ መናገር የሚቻለው ግን ልጆች በእነርሱ የዕድሜ ደረጃ እና የዕለት ውሎ በትምህርት ቤትም ሆነ በሰፈር ውስጥ የሚያልፉባቸው ነገሮች አሏቸው። ታዲያ ቤተሰቡ በጸሎት ካልተደጋገፈና ካልተያያዘ እነዚህ ልጆች ፈተናውን በጽናትና በድል እንዴት ሊወጡት ይችላሉ?

የቤተሰብ አምልኮ ምንነት እና ይዘት

አንድ ቀን ልጃችን ሊዊ ከትምህርት ቤት ወደ ቤት ሲመጣ ፊቱ ላይ ደስታ አይታይበትም ነበር። እኔም እቅፍ አደረግሁትና ፊትህ ላይ ደስተኛነት አይታይብህምና ምን ሆነሃል? ስል ጠይቅሁት። እርሱም “ዛሬ ፈተና ውስጥ ነው የገባሁት” አለኝ። “የምን ፈተና?” ስል ጠየቅሁት። “አንድ የክፍላችን ተማሪ የሚያስቆጣ እና ለጸብ የሚጋብዝ እንቅስቃሴ በፊቱ እየተመላለሰ አሳየኝ፤ . . እኔም ብመታው ክርስትናዬ ጥያቄ ውስጥ ሊገባብኝ ሆነ፤ ዝም ብለው ደግሞ እንደ ተሸነፍኩ ይቆጠርብኛል፤ እናም. . .” አለኝ። በጭንቅ ውሎ ማታ ሲመጣ ምንም ሳይለን ሹልክ ብሎ ወደ መኝታ ክፍሉ ገብቶ በሩን ቆልፎ ተቀመጠ።

ያን ዕለት ማታውኑ በአምልኮ ፕሮግራማችን ላይ እንዲህ ዓይነቱን አጋጣሚ በትዕግስት ማለፍ እንዳለበት ተነጋገርን። ስለ እግዚአብሔር ቃል መታገሱ ሽንፈትም ሆነ ዋጋ ቢስ እንዳልሆነ ደግሞም ከጌታ ዘንድ ብድራት እንዳለው ነገርኩት። በመታገሱ እና ዋጥ አድርጎ ችሎ በማሳለፉ እግዚአብሔርም ሆነ እኔ ደስተኞች መሆናችንን አበሰርኩት።

ሐ. የቤተሰብ አምልኮ ይዘት

የቤተሰብ አምልኮ ፕሮግራም የምንለው በውስጡ ምንድነው አካትቶ የያዘው? የሚለውን ነገር ማንሳት እፈልጋለሁ። ትንቢተ ኤርምያስ ምዕራፍ 35:6-9 ላይ አንድ በጣም የተገረምኩበትን ቤተሰብ እንመልከት። ክፍሉ እንዲህ ይላል። “እነርሱ ግን እንዲህ አሉ፤ የወይን ጠጅ አንጠጣም፤ አባታችን የሬካብ ልጅ ኢዮናዳብ እንዲህ ብሎ አዞናል፤

እናንተና ዘራችሁ ከቶ የወይን ጠጅ አትጠጡ፤ ቤት አትሰሩ፤ ዘር አትዝሩ፤ ወይን አትትከሉ፤ ሁልጊዜ በድንኳን ኑሩ እንጂ፤ ከእነዚህ ነገሮች አንዱም አይኑራችሁ፤ ይህም ሲሆን እንደ መጻተኛ በሆናችሁበት ምድር ረዥም ዘመን ትኖራላችሁ፤ እኛም አባታችን የሬካብ ልጅ ኢዮናዳብ ያዘዘንን ሁሉ ፈጽመናል፤ እኛና ሚስቶቻችን፤ ወንዶችና ሴቶች ልጆቻችንም የወይን ጠጅ ጠጥተን አናውቅም፤ የምንቀመጥበትንም ቤት አልሠራንም፤ የወይን ቦታ፤ የእርሻ ስፍራ ወይም የእህል ዘር የለንም፡፡ በድንኳን ኖረናል፤ አባታችን ኢዮናዳብ ያዘዘንንም ሁሉ ጠብቀናል”፡፡

ታሪኩ እንዲህ ነው፡፡ እግዚአብሔር የእስራኤል ልጆች ስለማይሰሙት ከእነርሱ ጋር መግባባት ቸገረው፡፡ ስለዚህም ወደ ነቢዩ መጣና ኤርምያስ ሆይ ወደ ኢዮናዳብ ቤት ሂድ፡፡ በዚያ እነሱን ይዘሃቸው ወደ እግዚአብሔር ቤት ሂድ፡፡ የወይን ጠጅ እንዲጠጡ በጓዳ ውስጥ ተናገራቸው አለው፡፡ እነርሱ ነቢዩ ለምን ወደ እነርሱ እንደመጣ አያውቁም፡፡ ኤርምያስም ልጆቹን በሙሉ ሰብሰባቸውና የወይን ጠጅ ጠጡ አላቸው፡፡ አንጠጣም አሉት፡፡ ነቢዩም ለምን እንደሆነ ስላላወቀ ለምንድር ነው የማትጠጡት? ሲል ጠየቃቸው፡፡ የማንጠጣው አባታችን ኢዮናዳብ በህይወት ሳለ (ልብ በሉ አባታቸው በዚህ ሰዓት በህይወት የለም) የወይን ጠጅ እንዳትጠጡ፤ የእርሻ ቦታ እንዳይኖራችሁ፤ ቤት እንዳትሰሩ፤ እናንተም ብቻ አይደላችሁም፤ ልጆቻችሁ፤ የልጅ ልጆቻችሁ በሙሉ ይህን ትዕዛዜን ይከተሉ ብሎ ስለነገረን ነው አሉት፡፡ ወገኖች ሆይ! በደንብ እናስተውል እስቲ፡፡ እንዴት ያለ ትዕዛዝ ነው? ለልጆቹ እንዲህ ዓይነት ትዕዛዝ የሚሰጥስ ወላጅ ምን ዓይነት ወላጅ ነው?

ተመልከቱ! ምንድር ነው የሚላቸው? ቤት አይኑርላችሁ ሁልጊዜ በድንኳን ወይንም ደግሞ ተከራይታችሁ ተቀመጡ፤ ሁለተኛ የምታርሱት እርሻ እንዳይኖራችሁ፤ ሁልጊዜ እየሸመታችሁ ብሉ፤ የወይን ጠጅ እንዳትጠጡ፡፡ እናንተ ብቻ ሳትሆኑ ልጆቻችሁም የልጅ ልጆቻችሁም ምንም ዓይነት የወይን ጠጅ እንዳትጠጡ ብሎናል፡፡ ስለዚህ እኛ የአባታችንን ትዕዛዝ ስለሰማን የወይን ጠጅ አንጠጣም አሉት፡፡ ሰውዬው እኮ የእግዚአብሔር ነቢይ ነው፤ ነገር ግን አንጠጣም አሉት፡፡ ቀጥሎ ያለውን ክፍል ስታነብቡት እግዚአብሔር በኤርምያስ አፍ ሲናገር ምን ይላል፤ “እዩ ኢዮናዳብ ልጆቹን አስተማራቸው፤ ልጆቹም የአባታቸውን ትዕዛዝ ሰምተውና አክብረው ይህንን ያህል ከታዘዙት እናንተ እንዴት አትታዘዙኝም?” ይላችኋል አላቸው፡፡

አባት በቤቱ ውስጥ እንዴት ያለ የማስተማር አቅም ቢኖረው ነው ልጆቹ፤ የልጅ ልጆቻቸውም የወይን ጠጅ እንዳይጠጡ፤ እርሻ እንዳይኖራቸው፤ ቤት እንዳይሰሩ ያዘዛቸው? በቤተሰቡ ውስጥ ምን ዓይነት የማስተማር ልማድ ቢኖር ነው? ወገኖቹ እግዚአብሔር የሚነግረን ነገር የማይቻል አይደለም፤ ይቻላል!

የቤተሰብ አምልኮ ይዘትን በተመለከተ እነዚህን አራት ነገሮች እናደርግ ዘንድ እግዚአብሔር ይረዳናል፡፡ የመጀመሪያው ነገር የምንናገረውን ነገር በተግባር እንለማመደው፡፡ ጥሩ የማስተማር መንገድ የምንለው በተግባር መለማመድን ነው፡፡ በቃል የተናገርነውን በተግባር የማንፈጽም ከሆነ አፍራሽ ነገር ነው፡፡ የተናገርነውን ቃል ሁሉ ነው የሚይዙት፡፡ በመጀመሪያ ልጆቻችንን አድርጉ የምንላቸውን ነገር እኛ በህይወት ኖረነው እናሳያቸው፡፡ አትሰረቅ የምንላቸው ከሆነ እኛም መሰረቅ የለብንም፤ አትዋሽ የምንል ከሆነ ውሸት መናገርን

ማቆም አለብን። ሰውን አትማ የምንላቸው ከሆነ እኛ አስቀድመን ሃሜትን ማቆም ይኖርብናል። ወገኖቼ ሆይ ልጆቻችንን የቀናውንና የሚበጀውን መንገድ እንዲይዙ የመጀመሪያ ማስተማሪያ መንገዱ የምንላቸውን ነገር በሀይወት ኖረን ማሳየት ነው። ልጆች ሀይወታችንን የሚያዩ አይመስለንም። ነገር ግን በጣም ነው የሚከታተሉን። ልጆችን ለማታለል አትሞክሩ። በእውነት በደንብ ያያሉ፤ ይረዳሉም፤ ከዚያም በአዕምሯቸው መዝግበው ይይዛሉ።

አንድ ጊዜ አንድ ሰባኪ ተነስቶ ስለ ኢየሱስ ማንነት የተሳሳተ ነገር ተናግሮ ሲጨርስና ከመድረክ ሲወርድ የሆነ ልጅ አገኘና ልጁ እርሱ የሰበከውን ሰምቶት እንደሆነ ለማረጋገጥ ፈልጎ “እንዲህ ብዬ የተናገርኩትን ቃል ተረድተኸኛል ወይ?” ብሎ ይጠይቀዋል። ልጁም “አዎን፤ ነገር ግን ያልከው አልገባኝም”፤ ሲለው ሰባኪው በልጁ መልስ ተገርሞ ሊያስረዳው ሞከረ። ያ ልጅ ግን “እናቱ ያስተማረችኝ ግን እንዲህ አይልም” አለው። አያችሁ ይህ ልጅ አንደኛ ከማንም ሰው ይልቅ እናቱ እውነተኛውን ነገር እንደምትነግረው አውቋል፤ ሁለተኛም እናቱ ካስተማረችው ትምህርት የተነሳ ስህተት የሆነውን ነገር መለየት ስለቻለ የሰባኪውን የተጣመመ ስብከት ለመቀበል አሻፈረኝ አለ። የእናቱን ትምህርት አጥብቆ በመያዝም የእናቱ መጽሐፍ ቅዱስ (ቨርሽን) እንዲህ አይልም አለው። ልጆች ይሰማሉ፤ ይለያሉም።

አገር ቤት ያሉት ሁሉም የስፖርት አስተማሪዎች እንዲህ ያደርጉ እንደሆነ አላውቅም። ድሮ አንድ የማውቃቸው የስፖርት አስተማሪ ወንበር ላይ ቁጭ ይሉና በጀርባችሁ ተኝታችሁ እንዲህ አድርጉ እያሉን ፊኸካቸውን እየነፉ አንድ፤ ሁለት፤ ሦስት ይሉን ነበር። እርሳቸው የሚያዙንን ግን በተግባር መሬት ላይ ተኝተው

አያሳዩንም፡፡ ጥሩ የስፖርት አስተማሪ የስፖርት ልብሱን ለብሶ፤ ሥሩ የሚለውን ስፖርት ለተማሪዎቹ ለማስተማር ጎነበስ ቀና እያለ አብሮ የሚሰራውን ነው፡፡ ስለዚህ ወላጆች ልጆቻችንን የምናስተምርበት የመጀመሪያው መንገድ ያንን የምንላቸውን ነገር እኛም በተግባር እየኖርነው ሰርተን በማሳየት መሆን አለበት፡፡

ሁለተኛው የእግዚአብሔር ቃል በመዝሙረ ዳዊት 78:5-7 ላይ “የሚመጣ ትውልድ፤ የሚወለዱም ልጆች ያውቁ ዘንድ ተነስተው ለልጆቻቸው ይነግራሉ፤ ተስፋቸውን በእግዚአብሔር እንዲያደርጉ፤ የእግዚአብሔርንም ሥራ እንዲያረሱ፤ . . .” ይላል፡፡ ወገኖች ሆይ ለልጆቻችን የምናስተምራቸው ሌላ ነገር ሳይሆን የእግዚአብሔርን ቃል መሆን አለበት፡፡ ለምን አንዲት ቃል፤ አንዲት ዓረፍተ ነገር አትሆንም ጀሯቸው የእግዚአብሔርን ቃል መስማቱን በጣም እርግጠኞች መሆን ይኖርብናል፡፡ እንዲያውም አዲሱ መደበኛ ትርጉም መጽሐፍ ቅዱስ በደንብ ከፋፍሎ ምዕራፍ አንድን በሦስት በአራት እንኳር ቆርጦ ይነግረናል፡፡ በርእስ ከፋፍሎ ያቀርብልናል፡፡ እንዳይበዛባቸው ከፈለግን በአጭር በአጭሩ የተከፋፈለውን ማቅረብ እንችላለን፡፡ ወይም ምዕራፉን ማንበብ እንችላለን፡፡ የእግዚአብሔር ቃል በቤት ውስጥ መነበብ አለበት፡፡ ልጆች ማንበብ ይኖርባቸዋል፡፡ ገና ወደ ትምህርት ቤት ያልገቡ ህፃናት ልጆች ካልሆኑ በቀር ልጆች ማንበብ የሚችሉ ናቸው፡፡ ልጆቹ ሊያነብቡ ይችላሉ የእግዚአብሔር ቃል ይህንን ብቻ ነው ማለት የሚፈለገው፡፡

ሦስተኛው ጸሎት ነው፡፡ ጸሎት በምንልበት ጊዜ ተራ በተራ መጸለይ እንችላለን፡፡ ዛሬ ወንዱ ልጆችን ቢጸልይ ነገ ደግሞ ሴቷ ልጅ ልትጸልይ ትችላለች፡፡ እናት ዛሬ ብትጸልይ አባት ደግሞ ሌላውን ቀን ሊጸልይ ይችላል፡፡ በጸሎቱ ማብቂያ ላይ ግን አባት

የቤቱ ራስ ወይም መሪ ስለሆነ “በሉ ጌታ ይባርካችሁ! ደህና እደሩ፤ ሁላችንም ወደ መኝታ እንሂድ” ብሎ ማሳረግ ይችላል። ከተነበበው የመጽሐፍ ቅዱስ ክፍል ውስጥ ርዕስ አውጥቶ መጸለይም ይቻላል። መቼም ምንም ዓይነት የጸሎት ርዕስ የለኝም የምንል ሰዎች ያለን አይመስለኝም። ርዕሶቻችን ይበዙብናል አውቃለሁ። ግን ቢያንስ በየዕለቱ በአንድ ርዕስ ጉዳይ ላይ መጸለይ እንችላለን። በቃ ዛሬ በግል ስለ ራሳችን፤ ነገ ስለ አገር እንጸልያለን። ከነገ ወዲያ ደግሞ ስለ ዘመዶቻችን ልንጸልይ እንችላለን። ቀኑን ከፋፍለነው ሰኞ ለአገር መሪዎች፤ ማክሰኞ ለቤተ ክርስቲያን መሪዎች፤ ረቡዕ ዕለት ለምናውቃቸውም ሆነ ለማናውቃቸው ላልዳኑ ሰዎች፤ ሐሙስ ለቅዱሳን እድገት እና በረከት፤ ዓርብ ዕለት በቅርብ እና በሩቅ ላሉት ቤተ ዘመዶቻችን መጸለይ እንችላለን። ለልጆቻችን እንዲህ አድርገን ከፋፍለን በማቅረብ እንዲረዱት ማድረግ እንችላለን። ጸሎታችን መልስ ሲያገኝ ደግሞ እግዚአብሔር የጸሎታችንን መልስ ሰጠን ብለን በመንገር ማመስገን እንችላለን። ለእናንተስ ስለ ክፍል ጓደኞቻችሁ፤ ስለ አስተማሪዎቻችሁ፤ ትምህርት ቤት ውስጥ አስቸጋሪ ነው ስለምትሉት ልጅ እንድንጸልይላችሁ ትፈልጋላችሁ ወይ? ብለን ልንጠይቃቸው እንችላለን። ጌታ ለጸለይነው ጸሎት መልስ በሰጠን ጊዜም ይህንኑ በግልጽ በመንገር ማመስገን ይገባል።

እንዲህ ያለውን ጸሎት ስንለማመደው ስር እየሰደደ፤ እየፋፋ፤ እያደገ እና እየነሰበተ ሄዶ ግሩም ፍሬ ማፍራቱ አይቀርም። የእግዚአብሔርን ቃል እያነበብን፤ እየጸለይን ሌላው የምንጨምርበት ነገር መዝሙር መዘመርን ነው። መዝሙር አምልካችንን በንብረት በዜማ እንድናቀርብ ይረዳናል። ለዚህም አጫጭር የንብረት መዝሙሮች አዝማችንን መዘመር ይቻላል። አሊያም በቪሲዲ ወይም በዲቪዲ እየታጀብን መዘመርም ሌላው አማራጭ ነው። ሆን

ብለን አስበንበት ካደረግነው በቤተ ክርስቲያን አምልኮ ፕሮግራም ያሉትን ተግባራት በቤታችንም አሳጥረን ማድረግ እንችላለን።

የልጆች ልደት፤ ጋብቻ፤ ዓመታዊ በዓላት፤ የምስጋና ጊዜ ወዘተ፤ ስናዘጋጅ አስበንበት ዕቅድ አዘጋጅተን እንከውነዋለን። በመሆኑም ስኬታማ ይሆንና የሚስተናገዱት ሁሉ ደስተኞች ይሆኑበታል። ልክ እንደዚያው የቤታችንንም አምልኮ ፕሮግራም ተጨንቀንበት አልመን ብንወጥነው ልናከናውነው እንችላለን። ይሄ ውሳኔና ትልቅ መሰጠትን የሚጠይቅ ነው። ባለ ሙያ ሴት ወጧ እንዲጣፍጥላት ያገኘችውን ማጣፊጫ ሁሉ ወደ ድስቷ እንደምትጨምረው ገልቱ ሴት አይደለችም። ጥሩ ወጥ ሊያስገኝላት የሚችለውን ሁሉ አስባበት ሁሉንም በየፈርጁ አሰናድታ ጊዜ ወስዳ በጥንቃቄ በቅደም ተከተል እያዋሃደችው ትሰራለች። የመጨረሻ ውጤቱም “እጅ የሚያስቆረጥም . . .” የሚል ሙገሳን ያስቸራታል። ልክ እንዲሁ የቤተሰብ አምልኮንም እንዲሁ ይሁንልኝ ብለን ብንሰራው ፍሬው አርኪ ይሆናል።

መ. ስለ ቤተሰብ አምልኮ ጥቂት ተግባራዊ ጥያቄዎች

የመጀመሪያው ጥያቄ የቤተሰብ አምልኮ የምናደርግበት ጊዜ አጭር ወይስ ረጅም ይሁን? የሚል ነው? አምልኮ የጊዜው መርዘምና ማጠር ሳይሆን የልብ ጉዳይ ስለሆነ እንደ እኔ ከሆነ ለዚህ ጥያቄ መልሱ ከ15 እስከ 20 ደቂቃ በቂ ነው እላለሁ። ጌታ ኢየሱስ በቃሉ ስለ ጸሎት እንዳስተማረን ጸሎት የልብ ጉዳይ እንጂ የመርዘሙ ነገር ስላልሆነና ልጆች የእኛን ያህል ስለማይታገሱ ልጆቹን ግምት ውስጥ በማስገባት በልኩ ማድረግ መልካም ነው። የቤተሰብ ህብረት አንዱ ዓላማው ልጆች የእግዚአብሔርን ቃል እንዲሰሙ እና እንዲጸልዩ በመሆኑ፤ ልጆችም ስለሚሳተፉበት አጠር አድርገን ሁሉንም በመልኩ

ጠንካራ ቤተሰብ

እናድርገው፡፡

ሁለተኛው ጥያቄ በሳምንት አንድ ቀን ይሁን ወይንስ መቼ? የሚለው ነው፡፡ ለዚህ ጥያቄ መልሱን መወሰን ያለበት እያንዳንዱ ቤተሰብ ነው፡፡ ሆኖም ግን መዝሙረ ዳዊት ምዕራፍ 55 ብታነቡ ጸሎት ጠዋትም፣ እኩለ ቀንም፣ ማታም በእግዚአብሔር ፊት እንደሚጸለይ ይናገራል፡፡ ዳንኤልም በዚህ ምሳሌነቱ ይታወቃል፡፡ የቤተ ክርስቲያን ታሪክን ስናጠና ጧት እና ማታ የሚያመልኩ ቤተሰቦች እንደነበሩ ከቅዱሳን ታሪክ እንረዳለን፡፡ ይሁንና ያንን የሚወስነው የእያንዳንዱ አገር ኑሮ እና የቤተሰብ ሁኔታ ነው፡፡ ስለዚህ አንዴ ወይም ሁለቱ ብለን የምንወስነው ነገር አይኖረንም፡፡ ነገር ግን በቀን ውስጥ አንድ ጊዜ ብሎ የጀመረ ሰው ወደ ሁለት፣ ሦስት፣ ከዚያም አራት እያለ ማደግ ግን ይችላል፡፡ ከዚያም ሰባቱንም ቀን ማታና ጠዋትን ጨምሮ በሳምንት አስራ አራት ጊዜ ብናድርገው ምንም ችግር የለውም፡፡ ይሁን እንጂ በቀን ውስጥ ግን ቢያንስ አንድ ጊዜ በጌታ ፊት መቅረብ ይኖርብናል፡፡

ሦስተኛው ጥያቄ የግድ በአንድ ዓይነት ሰዓት እና ቦታ መደረግ አለበት ወይ? የሚል ሊሆን ይችላል፡፡ ይህ ማለት በዚህ ሰዓት ከተባለ ሁልጊዜ በዚያ ሰዓት መሆን አለበት፡፡ አንዳንዴ እንደዚህ ዓይነት ሕግ ስናወጣ የኃጢአተኝነት ወይም የክስ ስሜት እንዳይኖር ምን እናድርግ? ብለን ሁኔታውን አገናዝበን ቢሆን ጥሩ ነው፡፡ ማስተዋል የሚገባን ነገር ግን ሰንፍና ቦታውን እንዳይወስድ ነው፡፡ እናስተውል የምናድርገው ነገር መላውን ቤተሰቦችን ሁሉን ወደሚችል አምላክ ወደ እግዚአብሔር ፊት ይዘን መቅረብ ስለሆነ፤ ልጆቹ ደክሟቸው እንቅልፍ እስከሚወስዳቸው ድረስ መሄድ ግን የለበትም፡፡

የቤተሰብ አምልኮ ምንነት እና ይዘት

በአራተኛ ደረጃ የሚነሳው ጥያቄ ባል ወይም ሚስት አማኝ ባይሆኑ የአምልኮ ፕሮግራሙን የሚመራው ሰው ማን ነው? ለዚህ መልሱ የመሪነት ኃላፊነቱ የሚያርፈው አማኝ በሆነው ሰው ትከሻ ላይ ይሆናል የሚል ነው። የግድ የልጆቹ አባት ወይም ባል መሆን አለበት የሚባል ነገር የለም። መጽሐፍ ቅዱስ ስለ ትጉሃን እናቶች፣ ጥበብን ስለተሞሉ ሴቶች እና መንገዱ የተጣመመባቸውን ተላላ ባሎች ከጥፋት ስለታደጉ ሚስቶች የሚያስተምረን ስለሆነ እናትየው ብትሆን ልታደርገው ትችላላች።

ይህ እውነት የናባልን እና የአቢግያን ታሪክ ያስታውሰናል። ታሪኩ በ1ኛ ሳሙኤል ምዕራፍ 25 ላይ የተገለጸውን ናባል የተባለውን ሰው መጽሐፍ ቅዱስ ሰነፍ ይለዋል። ሚስቱ ግን ይህን በመሰለው ስም አልተጠራችም። ባሏን ከጥፋት ከመታደግ አልፋ በጥበቧ እና በማስተዋሏ ዳዊትንም ከደም የከለከለች ሴት ናት። ሚስቶች እንደ እርሷ ቤተሰብን መምራት ይችላሉ። ኃላፊነትን ለመሸከም፣ አደራን ለመጠበቅ አይገዳቸውም። አቢግያ ቤቷን እንዳተረፈች እኛም ቤታችንን ማትረፍ እንችላለን።

ድካማችን አስፈራርቶን፣ ጉድለታችን አሸማቆን፣ ታናሽነት ሰቅዞ ይዞን ወደ ጓላ ሳይለን እኛም እንዲያው በጸጋው በመደገፍ ልባችንን በማስጨከን ልንተገብረው ብንነሳ ውጤታማ መሆን አይሳነንም። ጸጋውን እየለመኑ በጌታ ታምኖ ቤተሰብን ተሸክሞ በመምራት እልፍ ማድረግ ሲልም ማሻገር ምንኛ መልካም ነገር ነው።

እጅግም አክብረን ሳናየው የቤተሰብ አባላትን እያበረታታን፣ ልጆቻችንን እየደገፍንና እያጽናናን ቃሉን አብረን ብናነብ፣ ብናጠና፣ በርከክ ብለንም አብረን ብንጸልይ ደግሞም ጌታን በምስጋና ዜማ

እየባረከን ብናመሰግን የጌታን ተዓምራት እናያለን።

አምስተኛው ጥያቄ የቤተሰብ ኅብረት ጸሎት የቤተሰብ አምልኮ ማታ ማታ ስለሚደረግ በግል የምናደርገው አምልኮውና ጸሎቱ ምን ይሆናል? አንዱ ሌላውን ይተካዋልን?

ለዚህ ጥያቄ መልሱ በጣም ብዙ ሰው ማታ፣ ማታ ከ10-15 ደቂቃ ይጸልይና ጌታ ይህን ጸሎቴን ከሰማ፣ ከቆጠረልኝ ምን ችግር አለው? የሚሉ ሰዎች አሉ። ይሄ አይሰራም። በመጀመሪያ ጌታን የምንከተለው በግል ነው። ጌታ ኢየሱስ ክርስቶስን የግል አዳኝ አድርገን የተቀበልንበት ኪዳን ቆሞ ሳለ በግሌ አቤት ማለት አለብኝ። እሱ ጋ ሄጀ እግዚአብሔር ሙሴን በነጎድጓድ ሲናገረው የእስራኤል ልጆች ይሰሙ እንደነበረ፤ ደግሞም ለብቻህ ወደ ተራራው ውጣ ብሎ ይናገረው እንደ ነበር ልክ እንደዚያ ማለት ነው። እያንዳንዱ የቤተሰብ አባል በሙሉ በግሉ ከእግዚአብሔር ጋር ባለው የቃል ኪዳን መሰጠት ለጸሎት መንበርከክ አለበት። ጊዜ እና ቦታ ሊለያይ ይችላል። ጊዜው ምናልባትም ከሥራ እንደመጣሁ፤ ወይም ደግሞ ቆይቼ ማታ ላይ ወይም ማለዳ ላይ ተነስቼ ሊሆን ይችላል የምጸልየው።

ስድስተኛው ጥያቄ ልጆቼ ህጻናት ቢሆኑና እኛ የምናደርገው ነገር የማይገባቸው ቢሆን ምንድነው የምናደርጋቸው?

እንደ እነዚህ ያሉ ህጻናት ልጆች ካሉን በዕድሜያቸው የሚመጥናቸው ለህጻናት የሚመጥን የመጽሐፍ ቅዱስ ታሪክ ማስተማሪያ መጽሐፍ ማንበብ ሊሆን ይችላል። ምናልባትም በሲዲ ወይም በዲቪዲ ማስተማርም ይቻላል ይሆናል።

ያሉንን ልዩ ልዩ ቁሳቁሶችን በመጠቀም በውስጣቸው እግዚአብሔር የዓለማት ሁሉ ፈጣሪ ነው፤ እግዚአብሔር ፍቅር ነው፤ እግዚአብሔር ትልቅ ነው፤ እግዚአብሔር መንገድ አለው፤ እርሱም ልጁ ኢየሱስ ክርስቶስ ነው። ኢየሱስ ክርስቶስ ይወድሃል የሚሉትን እውነቶች ማስተላለፍ ይቻላል። ልጆች ስለሆኑ የምንለው አይገባቸውም ብለን የምንተወው ነገር መኖር የለበትም። መኝታ ክፍላቸው ሊተኙ ሲሉ፤ ወይም ደግሞ ምግብ ሲመገቡ ብቻ የትም ይሁን የት ባለው ጊዜና ዘዴ ለእነርሱ የምንለው ነገር መኖር አለበት። አለበለዚያ ህጻናት ናቸው ብለን የትኛው ዓመት ላይ ነው የምናቆያቸው? ጌታ “ህጻናት ወደ እኔ ይመጡ ዘንድ አትከልክሏቸው” ያለን ስለሚረዳቸው ነው። (ማርቆስ 10:13-16)

እነሆ አንድ ታሪክ፡- ኮሎምቢያ የተሰኘች የአሜሪካ የጠፈር መንኮራኩር ነበረች። ይህች መንኮራኩር እንደ አውሮጳውያን ዘመን አቆጣጠር ጥር 16 ቀን 2003 ዓ.ም ሰባት የጠፈር ተመራማሪዎችን ይዞ ወደ ጠፈር መጠቀች። በዚህች መንኮራኩር ውስጥ ኮማንደር ሪክ የሚባል ክርስቲያን ነበረበት። ሪክ አንዲት ሴት እና አንድ ወንድ ልጅ ነበሩት። ወደ ጠፈር ከመምጣቱ አስራ አምስት ቀናት ቀደም ብሎም እርሱ ጠፈር ላይ በሚቆይባቸው አስራ አምስት ቀናት ልጆቹ ቤት ውስጥ በሚኖራቸው የቤተሰብ አምልኮ የሚያነቡትን የመጽሐፍ ቅዱስ ክፍሎችን እያነበበ የተቀረጸውን አንድ ቪዲዮ ሰጣቸው።

ሪክ ማቲው ለተባለው ወንድ ልጁ በተወለት የምስል ማስታወሻም እንዲህ ብሎት ነበር። “ልጄ ማቲው ይህንን ፊልም ቀርጬ የሰጠሁህ ምን ያህል እንድምወድህ ልገልጽልህ ነው። መንኮራኩሯ ምድርን ከምትለቅበት ቀን ከጥር 16 አንስቶ በየዕለቱ አብረን የምናሳልፈው የቤተሰብ አምልኮ መርሃ ግብር ይኖረናል።

ልክ እንደ ወትሮው ሁሉ እኔ መንኮራኩሯ ውስጥ ሆኜ እናንተም ቤት ሆናችሁ በተመሳሳይ ሰዓት የምናነበው የመጽሐፍ ቅዱስ ክፍል አንድ ዓይነት ይሆናል። ቃሉን በገብረት እናነባለን፤ ጌታንም አብረን እናመልክዋለን። ሪክ ለልጆቹ እናትም ቪዲዮውን በየዕለቱ በሰዓቱ እንድትከፍትላቸው ነግሯት በተባለው ቀን ወደ ጠፈር ተመጠቀ። ጠፈር ላይ ለአስራ አምስት ቀን ያህል ቆይቶ የካቲት ወር መጀመሪያ ላይ ወደ ምድር ሲመለስ መንኮራኩሯ በቴክሳስ ግዛት አየር ላይ እንዳለች ብትንትኗ ወጣና በውስጧ የነበሩት ጠፈር ተመራማሪዎች በሙሉ አለቁ። በዚህም አባት እና ልጆች ዳግም ሳይተያዩ እስከ ወዲያኛው ተለያዩ። ማቲው አባቱን በምን የሚያስታውሰው ይመስላችኋል?

እኛስ በቤተሰብ አምልኮ ልጆቻችን በምን እንዲያስታውሱን ነው የምን ፈልገው? ለልጆቻችን ትተንላቸው ልንሄድ የምንፈልገው ነገር ምንድነው? ኮማንደር ሪክ ምንም ነገር ማድረግ በማይችልበት ሁኔታ እንኳን በየቀኑ እርሱ በሌለበት ቤተሰቡ እንዲሰሩት አስቦ ያደረገውን አስገራሚ ነገር እናስተውል። እግዚአብሔር ስለተገለጠልኝ፤ በመከራዬ ቀን ስለረዳኝ ወደ እርሱ ሰላቀረበኝ፤ ከእግዚአብሔር ጋር ለመገናኘት ቤተሰቦቼ ሁሉ ተዘጋጁ ብለን ወንድም ሆነ ሴቱ በእኛ ስር ያለውን ሁሉ አዘጋጅተን ወደ እግዚአብሔር ለመምጣት እግዚአብሔር ይርዳን። ይህንን ክልባችን ወስነን ከያዕቆብ ጋር አብረን እግዚአብሔር ወደሚገለጥበት ስፍራ ወደ መሠዊያው እሄዳለሁ ማለት ሰንችል ቤታችን የእግዚአብሔር ቤት ይሆናል፤ ያንጊዜ እግዚአብሔር በድምጽ፤ በኃይል ይገለጣል። የመሠዊያው ስፍራ ቤተ ክርስቲያን ይሆናል። አለበለዚያ እግዚአብሔር መካከለኛ ካልሆነ ትልቁ ምሰሶ እርሱ ደግፎ ካልያዘው ይህ ቤት እንዴት ይጻናል?

ይገርማችኋል ጌታ ልጆችን ይረዳቸዋል። አንድ ልጅ ለካ ሁልጊዜ ይጸልያል። ሆኖም እንደሚጸልይ የሚያውቅለት ማንም ሰው ግን አልነበረም። አንድ ቀን እናትዬው ልጅ ወለደችና እቤት ተቀመጠች። እናትዬው በመውለዱ በተዘጋጀው የምስጋና ጸሎት ላይ ሲጸልይ ምን አለ መሰላችሁ “ጌታ ሆይ አዲስ ወንድም ስለ ሰጠኸኝ አመሰግናለሁ። ነገር ግን እኔ የጸለይኩት መጫወቻ አሻንጉሊት እንድትሰጠኝ ነበር” የሚል ነው። እርሱ ስለ መጫወቻ አሻንጉሊት ጸልዮ ያገኘው ግን ወንድም ነው። እግዚአብሔር የዚህን ልጅ ጸሎት አልሰማምን? በደንብ ሰምቶታል፤ ተረድቶታልም። እናም ምንም በእነርሱ ልጅነት ልንቀዘቀዝ አይገባንም። እግዚአብሔር እንደ ዕድሜያቸው መጠን ጥበብ እንዲሰጠን እየጠየቅን መሆን አለበት። እኔ የሁለት ዓመት ልጅ አለኝ። እንዴት አድርጌ እንደማመልክ አላውቅምና ምን ይሻለኛል? የምትሉ ካላችሁ የቤተ ክርስቲያናችሁን አገልጋዮች መንገዱን አሳየኝ፤ አስተምረኝ ማለቱ ተገቢ ነው።

ያዕቆብ በዘፍጥረት 35:1-7 ላይ እንደ ወሰነው ወሰኖም እንዳደረገው እኛም ይህንኑ ልናደርግ ይገባናል። “እግዚአብሔር ያዕቆብን ተነሥና ወደ ቤቴል ውጣ። እዚያም ተቀመጥ፤ ከወንድምህ ከኤሳው ሸሽተህ በሄድህ ጊዜ ለተገለጠልህ አምላክ በዚያ መሠዊያ ሥራ አለው። ስለዚህም ያዕቆብ ለቤቱ ሰዎችና አብረውት ለነበሩት ሁሉ እንዲህ አላቸው፤ በእናንተ ዘንድ ያሉትን ባዕዳን አማልክት አስወግዱ፤ ሰውነታችሁን አንጹ፤ ልብሳችሁንም ለውጡ፤ ተነስተን ወደ ቤቴል እንውጣ፤ እዚያም በመከራዬ ጊዜ ለሰማኝ፤ በሄድሁበትም ስፍራ ሁሉ ላልተለየኝ አምላክ መሠዊያ እሰራለሁ። . . . ያዕቆብና አብረውት የነበሩት ሰዎች ሁሉ በከነዓን ወደምትገኘው፤ ቤቴል ወደ ተባለችው ወደ ሎዛ ደረሱ። ያዕቆብም በዚያ ስፍራ መሠዊያ ሰርቶ፤ ስሙን ኤል-ቤቴል አለው፤ ምክንያቱም ከወንድሙ ሸሽቶ በሄደ ጊዜ

እግዚአብሔር የተገለጠለት በዚህ ቦታ ነበር”፡፡

ያዕቆብ “በመከራዬ ጊዜ ለሰማኝ፤ በሄድሁበትም ሰፍራ ሁሉ ላልተለየኝ አምላክ መሠዊያ እሰራለሁ” እንዳለው መላ ቤተሰቡ ከእግዚአብሔር ጋር ለመገናኘት ተዘጋጁ፡፡ እኛም ራሱን ለገለጠልን አምላክ እንሰግላት ዘንድ እግዚአብሔር ይርዳን! እንደ ያዕቆብ ከልባችን ይህንን ውሳኔ ወስነን እግዚአብሔር ወደሚገለጥበት ቦታ ወደ ጸሎት እና አምልኮ መሠዊያ እቀርባለሁ ማለት እንችል ዘንድ እግዚአብሔር በቃሉ፤ በመንፈሱ፤ በድምጹ ይገለጥልን፡፡ ያንጊዜ ቤታችን ቤተ ክርስቲያን ትሆናለች፤ ይህ ካልሆነ ግን እግዚአብሔር እንዴት በቤታችን መካከለኛ ይሆናል? የቤታችን ትልቁ አምድ እርሱ ቤታችንን ደግፎ ካልያዘውስ እንዴት ይኮናል?

ምዕራፍ 4

አንድነት እና ልዩነት በቤተሰብ ውስጥ

ምዕራፍ አራት

አንድነት እና ልዩነት በቤተሰብ ውስጥ

በዘፍጥረት ምዕራፍ 35:1-7 ላይ እግዚአብሔር ያዕቆብን ተነሥኖ ወደ ቤቴል ውጣ አለው። ያዕቆብ ወደ ቤቴል ዝም ብሎ አይደለም የወጣው። ለምን እንደሚሄድ፣ ወዴት እንደሚሄድ፣ በዚያም ከቤተሰቡ ጋር ሆኖ አምልኮት-እግዚአብሔርን ይፈጽም ዘንድ ምን ማድረግ እንዳለበት፣ ዝርዝር አስደናቂ መመሪያን ተቀብሎ ነው የወጣው።

ዛሬ መላ ቤተሰባችንን ሰብስቦን “ኑ እግዚአብሔርን እናምልክ፤ ኑ እርሱ ወደሚገኝበትም እንሂድ እንድንል እግዚአብሔር ጥሪውን ያቀርብልናል።

በተለይ ዘፍጥረት ምዕራፍ 35 ላይ ያለውን ይህንን ክፍል ስንመለከት ያዕቆብ አምልኮት-እግዚአብሔርን ይፈጽም ዘንድ የወጣው ብቻውን ሳይሆን ቤተሰቡን በሙሉ ይዞ ነው። ወደ ጳላ የቀረ ወይም የተንጠባጠበ ወይም ደግሞ በጉዳዩ ላይ የተለየ ሃሳብ የነበረው አንድም የእርሱ ወገን የሆነ ሰው አልነበረም። ሁሉም በአንድነት ነው ወደዚያ የሄዱት። ወገኖች ሆይ እያንዳንዳችን ከእግዚአብሔር ጋር

ያለን ግንኙነት ጥንካሬው፣ ብርታቱ እና ብስለቱ የሚታየው ወደ ጎንም ባለን ግንኙነት ነው። በክርስቲያን ቤተሰብ ውስጥ ባለው ጉብረት እግዚአብሔር በግል መመለኩ የሚንጸባርቅበት እና የሚፈተሽበት መንገዱ ወደ ጎን ያለው ግንኙነት ነው። ይህ በቤተሰብ ውስጥ በጣም እውነት የሆነ ነገር ነው።

የባል እና ሚስት የክርስትና ሕይወት እና የልጆቻቸው በጌታ ማደግ የሚወሰነው እርስ በርሳቸው ባላቸው ግንኙነትም ነው። ይህ ግንኙነት ደግሞ የባል እና የሚስቱ ብቻ ሳይሆን ባል እና ሚስት ከልጆቻቸው ጋር እንዲሁም በቤታቸው ከሚያገለግሉ ሠራተኞች ወይንም ደግሞ አብሯቸው የሚኖሩ ቤተ ዘመድ ካሉም ከእነርሱም ጋር ያላቸውን ግንኙነት የሚጠይቅ ነገር ነው። ለእኔ እንደ ገባኝ ከሆነ ነገሮቻችንን ከግንኙነት አንጻር ማየት ከቻልን ብዙ የምንጠቀም ይመስለኛል። ኃጢአት ማለት የግንኙነት መሰበር ማለት እንደሆነ ሁሉ፤ ኃጢአትንም እንኳን በግልጽ መረዳት የምንችለው ከእግዚአብሔርም ሆነ ከሰው ጋር ካለን ግንኙነት አንጻር ሲታይ ነው። ከማን ጋር ያለን ግንኙነት? ከእግዚአብሔርም ሆነ ከሰው ጋር ያለን ግንኙነት። ትዳርም ሆነ ቤተሰብ ጠንካራነቱ የሚለካበት መንገዱ እያንዳንዱ በግሉ ያለው ግንኙነት ብቻ ሳይሆን እርስ በእርስ ባላቸውም ግንኙነት ነው።

የጠንካራ ቤተሰብ ባህርያት ብለን ካልናቸው አራቱ ነገሮች መካከል እግዚአብሔር የሚመለከበት፣ ክርስቶስ መካከለኛ የሆነበት፣ የሚለውን በቅድሚያ አይተናል። በዚህ ክፍል ደግሞ ሌላኛውን የጠንካራ ቤተሰብ መገለጫ እርስ በርስ መያያዝ፣ ደግሞም እርስ በርስ በመያያዝ ውስጥ ሊኖሩ የሚችሉ ልዩነቶችን እንዴት ማስታረቅ ወይም ማስወገድ ይቻላል? የሚለውን አብረን እንመለከታለን።

መጽሐፈ መከብብ ምዕራፍ 4:9-12 ስለ አንድነት እና እርስ በእርስ ስለ መያያዝ ያስተምረናል። ክፍሉ የሚናገረው ስለ ሁለት ሰዎች ሲሆን፤ እነዚህ ሁለት ሰዎች ቢለያዩ፤ ወይም ቢነጣጠሉ ስለሚደርስባቸው ኪሳራ፤ ቢያያዙ ግን ስለሚያገኙት ትርፍ ነው። ተግባራቸው ዋጋ እንዲኖረው እና ፍሬያማም እንዲሆኑ ሰዎች አንድ ብቻቸውን ከመሆን ሁለት መሆን ይሻላቸዋል። ሁለት በአንድ፤ ሰም እና ወርቅ፤ እጅ እና ጓንት እንዲሉ።

“ለሥራቸው መልካም ውጤት ስለሚያገኙ፤ ከአንድ ሁለት መሆን ይሻላል፤ አንዱ ቢወድቅ፤ ባልንጀራው ደግሮ ያነሳዋል። ቢወድቅ የሚያነሳው ረዳት የሌለው ግን፤ እንዴት አሳዛኝ ነው! ደግሞም ሁለቱ አብረው ቢተኙ ይሞቃቸዋል፤ ነገር ግን አንዱ ብቻውን እንዴት ሊሞቀው ይችላል? አንድ ሰው ብቸኛውን ቢያጠቃውም፤ ሁለት ከሆኑ ይመክቱታል፤ በሦስት የተገመደ ገመድም ቶሎ አይበጠስም” (መከብብ ምዕራፍ 4:9-12)።

ክፍሉ ስለ ሁለት ሰዎች ነው የሚናገረው። ድካማቸው ዋጋ አለው ምን ማለት ነው። ጥረው ግረው የሚሰሩት ቤት፤ የሚያከናውኑት ተግባር ዋጋ እንዲኖረው አንድ ከመሆን ሁለት መሆን ይሻላል። ምክንያቱም ይላል ሰርቶ ሰርቶ ለብቻው ከገነባ በኋላ ቢወድቅበት የሚያነሳው ከሌለው ከንቱ ነው። ነገር ግን ሁለት ከሆኑ ግን አንዱ ቢወድቅ ሌላው ያነሳዋል። እንዲያውም ሁለቱም በአንድነት ቢተኙ ይሞቃቸዋል። አንዱ ብቻውን ከሆነ ግን እንዴት ይሞቀዋል? ጠቢቡ ሲናገር ምን ይላል ከውጪ አንዱ መጥቶ አንደኛውን ቢያጠቃው ሁለት ከሆኑ ተረዳድተው አብረው ይመክቱታል፤ ለአንድ ብርቱ ሁለት መድሃኒቱ እንደሚል ማለት ነው።

ደግሞም በሦስት የተገመደ ገመድ አይበጠስም። የቤተሰብም አንድነት የተመሠረተው በዚህ መርህ እሴት ላይ ነው።

ፈሪሳውያን ጌታ ተዓምራት እንደሚያደርግ አይተው ይህ በብጌልዜቡል በአጋንንት አለቃ ካልሆነ በቀር አጋንንትን አያወጣም አሉ። ኢየሱስ ግን ሃሳባቸውን አውቆ እንዲህ አላቸው፡- “በአጋንንት አለቃ አጋንንትን የሚያወጣ ከሆነ መንግስቱ እንዴት ይቆማል? እርስ በእርስዎ የምትለያይ መንግስት ሁላ ትጠፋለች፤ እርስ በእርሱም የሚለያይ ከተማም ሁሉ ወይም ቤት አይቆምም። ሰይጣንም ሰይጣንን የሚያወጣ ከሆነ እርስ በእርሱ ተለያየ፤ እንግዲህ መንግስቱ እንዴት ትቆማለች?” አላቸው (ማቴዎስ 12:24-26)።

ይህንን ታላቅ መርህ እንድንይዘው ያስፈልጋል። ቤት በእንጨትም ይሁን በሸክላ ወይም በብሎኬት ሲሰራ ግንበኛው የሚያደርገው ነገር ቋሚ ምስሶዎቹን ያቆማል፤ ከዚያም ቋሚዎቹን የሚያያዙትን አግዳሚዎችን ያዋቅራል፤ በመጨረሻም ጣሪያውን በእጠና፤ በቆርቆሮ፤ በምስማር፤ ወዘተ ያያይዛቸዋል። እነዚህ ነገሮች እርስ በእርሳቸው ካልተያያዙ ወይም ካልተጣበቁ በቀር ይወድቃሉ። ቤቱ ይጸና ዘንድ እርስ በእርስ መያያዝ መቻል አለባቸው። ካልተያያዙ ግን ድሮ ልጆች እያለን በክብሪት እንጨት እንደምንሰራው ዓይነት ቤት ነው የሚሆነው። በክብሪት እንጨት የምንሰራው ቤት ማገር፤ ማያያዣ ምስማር ስለሌለው ዓይኖችን እያየ ነው የሚወድቀው። እንደዚያን ዓይነት ጨዋታ ካልሆነ በቀር ቤት (ቤተሰብ) እርስ በእርሱ መያያዝ አለበት። የተያያዘ ቤተሰብ ጠንካራ፤ እግዚአብሔር የሚመለከበት ቤተሰብ ነው እንለዋለን።

የቤተሰብ አንድነት የተመሠረተው በዚህ መመሪያ ላይ ነው። ክርስቲያኖች ይህንን እውነት በደንብ ሊገነዘቡት ይገባል። ብዙ ጊዜ

ክርስቶስን በግላቸው ተቀበሉ፤ በግላችሁ አምልኩ፤ ስለምንባል ቤታችንም ሄደን በግሌ፤ በግሌ ነው እንላለን። ህልማችን ላይቀር ግን ነገሩ ያለው በቤተሰብ መካከል ባለው ኅብረት ነው። እርስ በርስ በቤተሰብ ተያይዘን የምናደርገው ነገር ነው ለቤተሰቡ አንድነት፤ ኅብረት፤ እጅግ አስፈላጊ የሆነ የጠበቀ መሠረት የሚጥለው።

በቅርቡ ዳሳስ ሞርኒንግ ኒውስ የሚል አንድ ጋዜጣ አግኝቼ አንብቤ ነበር። ጋዜጣው በ1966 ዓ.ም ላይ በአንድ የሁለተኛ ደረጃ ትምህርት ቤት ተማሪዎች ላሉ ስለተዋወቁ ሌስ እና ሼሪ ፖል ስለሚባሉ ባል እና ሚስት ነበር የሚናገረው። እነዚህ ጥንዶች በ1968 ዓ.ም ላይ በአንዲት የባፕቲስት ቤተ ክርስቲያን የጋብቻ ቃል ኪዳናቸውን ፈጽመው። 15 ወርቃማ የትዳር ዓመታትን አብረው ሲኖሩ ሁለት ሴቶች ወልደው ነበር። አስራ ስድስተኛ ዓመት (16 ዓመት) ሲሆናቸው ግን አንድ ቀን ዓርብ ማታ በራቸው ተንኳኳ። በሩ ሲከፈት በሩ ላይ ቆመው የተገኙት ፖሊሶች ነበሩ። ፖሊሶቹም ዘልቀው ወደ ቤት በመግባት ባልየውን ሁለት እጁን የጓለት ጠፍንገው አስረው ከቤት ይዘውት ወጡ። ያቀረቡበትም ክስ አራት ሰዎችን ገድለሃል የሚል ነበር። ሼሪ ስትጠየቅ “በህልሜ ያለሁ ነው የመሰለኝ፤ ፖሊሶች መጥተው ሲወስዱት ግን ምንም ልረዳው አልቻልኩም”። ይህ የሆነው ዓርብ ዕለት ነበርና “ቅዳሜ እና እሁድ መቻል አያቅተኝም፤ ብላ አምላክ ሆይ ርዳኝ” ብላም ጸለየች። ሰኞ ሲመጣ ነገሩ እንዳሰበችው አልሆነም። ጉዳዩ ጠንክር ያለ ነበረና ፍርድ ቤቱ ሌላ ቀጠሮ ቀጠረ። ፍርድ ቤት በሄደች ቁጥር ይህ ክርስቲያን ባሏ ከወንጀል ንፁህ እንደሆነ ስለምታውቅ ሁልጊዜ ከታሰረበት ሲወጣ የሚቀይረውን ሙሉ ልብስ ከነ ክራሻቱ ይዛለት ነበር የምትሄደው። እንዲህ፤ እንዲህ እያለች 90 ቀናትን አሳለፈች።

በ90 ቀን መጨረሻ ላይ ግን ሼሪ፤ ልጇቿ፤ የእርዕም ሆኑ የእርሱ ቤተሰቦች ንፁህ እንደሆነ የሚመሰክሩለት ሌስ ፖል የተከሰሰበትን ወንጀል መፈጸሙ በማስረጃ ስለተረጋገጠበት በዳኛው የጥፋተኛነት ውሳኔ በሞት ቅጣት እንዲቀጣ ተፈረደበትና ወደ ወህኒ ወረደ።

ጉዳይ የመስኩ ባለሙያዎች የሚሰጡት መግለጫ በዕውቀት ላይ ብቻ የተመሠረተ ነው። የእዕምሮ መልሳቸውን ብቻ ሳይሆን ባል እና ሚስት ለምን አንድ አካል እንደሆኑ ይህ የእግዚአብሔር ቃል የሚናገረውን ልናውቅ ይገባናል። መሠረታችን የእግዚአብሔር ቃል ሊሆን ይገባል። ሌላ አማራጭ የለንም። መረዳታችን በእግዚአብሔር ቃል እውነት ላይ ካልተመሠረተ ዕውቀታችን አመለካከታችን ልክ በውጪ እንዳሉት ሰዎች ይሆናል።

ባል እና ሚስት አንድ ናቸው ስንል መሠረታችን ምንድነው? ከመጽሐፍ ቅዱስ ውጪ ሊሆን አይችልም። አንደኛ ሰው በእርሱ ፍጥረት በምሳሌው በአምሳሉ ስለተፈጠረ ባል እና ሚስት አንድ ናቸው። በዘፍጥረት 1:26-27 ላይ “እግዚአብሔርም አለ” ይላል። “አለ” የሚለው ቃል የተገለጸው በነጠላ ቁጥር ነው። በዕቅድ ደግሞ “እግዚአብሔር አለ፤ ሰውን በመልካችን እንደ ምሳሌያችን እንፍጠር” ሲል፤ “መልክ” “ምሳሌ” በሚሉት ሰዎች ላይ ያሉት መደቦች እና ቁጥር አመልካች ድኅረ ግንድ ቅጥዎች ብዙ ቁጥርን አመልካቾች ናቸው። እንዲሁም “እንፍጠር” በሚለው ግስ ላይ ያለው ቅድመ ግንድ ቅጥድ የብዙ ቁጥር ነው። ይህ አስደናቂ የእግዚአብሔር የማንነት እውነት ነው። ይህ እውነት በእርሱ ማንነት ላይ ብቻ ተወስኖ አልቀረም። በባል እና በሚስትም የእርስ በርስ ግንኙነትም ላይ ተገልጦ ታይቷል።

እግዚአብሔር ሲፈጥረን ዝም ብሎ አንድ የሆነ ነገር ወንድ ሴት ወይም ሰው ብሎ የሆነ ነገር ከእርሱ ጋር ያልተያያዘ አንድ ነገር እንድንሆን አልፈለገም፡፡ እንደ እነዚህ ዓይነቶችን ብዙ ፈጥሯል፤ እንስሳትን ተመልከቱ፡፡ ብዙ የሚደንቅ ነገር አላቸው፡፡ ሰውን ሲፈጥር ግን ትልቁ ዓላማው በመልካችንና በምሳሌያችን እንፍጠር ብሎ ነው እርሱን በሚመስል መንገድ ያበጀው፡፡ ሥላሴን ከተመለከትን አብ፤ ወልድ፤ መንፈስ ቅዱስ ብለን በሦስትነት የምናያቸውን ግን አንድ ሆኖ እስራኤል ሆይ ስማ ጌታ አምላክ ደግሞ ይላል ይህ ሦስትነት እና አንድነት ተጠብቆ የሚኖርበት መለኮት ሰውን በአምሳሌ እፈጥራለሁ ብሎ ወንድ እና ሴት አድርጎ ሁለት ነገር ግን አንድ አድርጎ ፈጠራቸው፡፡ በቁጥር ሁለት ናቸው፤ ነገር ግን በጋብቻ ሰጣመሩ አንድ ናቸው፡፡

ነገሩ እንዲህ ነው፡፡ ሥላሴን በሦስትነት የምናመልክበት ጊዜ አለ፤ አንድም ሆኖ የምናመልክበት ጊዜ አለ፡፡ አብ ልጁን ስለላከ እናከብረዋለን፤ ወልድ በመስቀል ላይ ስለሞተልን እናከብረዋለን፤ መንፈስ ቅዱስም ይህን ምስጢር ስለገለጠልን እናከብረዋለን፡፡ ይህ አንዱ እግዚአብሔር ነው፡፡ ልክ እንደዚሁ በባል እና በሚስት መካከልም እንዲሁ ነው፡፡ ቤተሰባችሁን እዩት፡፡ ልዩ፤ ልዩ ነው፤ ነገር ግን ልዩ፤ ልዩ ነው ብላችሁ ከዘጋችሁት ትልቅ ቀውስ ነው የሚፈጠረው፡፡ አንዳንድ ጊዜ በቤቴ ውስጥ ያሉ ሰዎች ሳይቀሩ ይህንን የባል እና ሚስትን አንድነት እና ሁለትነትን በተመለከተ “አታምታታን እንጂ” ይሉኛል፡፡ ነገሩ እንዲህ ነው፡፡ ልጆቼ በሆነ ጉዳይ ላይ ፍላጎታቸውን ሲገልጡና ጥያቄ ይዘው ሲመጡ እናታቸው በሰጠቻቸው መልስ ተስማምቼ ያንኑ አበክሬ አስረግጬ በቃ እኔ እና እርሷ አንድ ነን፤ እርሷ ባለችው ሃላብ ተስማምቻለሁ፤ እኔ ያልኩት የእርሷ ነው፤ እርሷ ያለችውም የእኔ ነው እላቸዋለሁ፡፡ በሌላ ጊዜ

ደግሞ እናታችን እኮ እንዲህ ብላናለች ሲሉኝ፤ አይ እኔ እኔ ነኝ እናታችሁ ደግሞ እናታችሁ ናትና እኔ እንዲህ አላልኩም እላቸዋለሁ፡፡ በዚህን ጊዜ “እንዴ አባቢ አንድ ነን አላልከንም እንዴ?” የሚለውን የምርመራ ጥያቄያቸውን ይወረውሩብኛል፡፡ እውነታቸውን ነው፡፡ ይህ ምስጢር ነው፡፡ ምስጢሩን ግን ጌታ በቃሉ ብርሃንነት እንድንረዳ ነው የሚፈልገው፡፡

በዘፍጥረት 2:24 ላይ “በለዚህ ሰው አባት እና እናቱን ይተዋል፤ ከሚስቱ ጋር ይጣበቃል፤ ሁለቱም አንድ ሥጋ ይሆናሉ” ተብሎ ተጽፏል፡፡ እግዚአብሔር ጥንት በኤደን ገነት ይተዋል፤ ይጣበቃል፤ ከዚያም አንድ ሥጋ ይሆናሉ ብሎ አውጇል፡፡ ለዚህ ነው ባል እና ሚስት አንድ የሆኑት፡፡ ለዚህ ነው እግዚአብሔር ቤተሰብ በሰሙ አንድ እንዲሆን የሚፈልገው፡፡ ነገሩ የተያያዘው በእግዚአብሔር አምላል በመፈጠራችን ነው፡፡ ሌላው ደግሞ እነዚህ ሁለቱ በአፈጣጠራቸው የሚተውት ነገር አላቸው፡፡

ባልም ሆነ ሚስት ሮጠው ያደጉበትን የእናትና የአባታቸውን ቤት ትተው የሚመጡት እግዚአብሔር ሁለቱ እንዲጣበቁ ስለሰራቸው ነው፡፡ ከተጣበቁ በኋላም ሰው የማይለያያቸው አንድ ሥጋ ይሆናሉ፡፡ የሚገርም ነገር ነው! በእግዚአብሔር እይታ እነዚህ ፈጽሞ ሊነጣጠሉ እስከማይችሉ ድረስ አንድ ሥጋ ናቸው፡፡ ታውቃላችሁ የበላችሁት ምግብ ከሰውነታችሁ ጋር ከተዋሃደ በኋላ ሊለያይ አይችልም፡፡ ወገኖቼ ሆይ! አንድ ሥጋ ይሆናሉ የሚለው ይህኛው አንድነት በምድር ላይ እንደ እርሱ ዓይነት ኅብረት የለም፡፡ እንዳትሞኙ ሌቦች ሲሰርቁ ይስማማሉ፤ የሚለውን ዓይነት ኅብረት አይደለም፡፡ ከዚህ ጋር አይመሳሰልም፡፡ መፈንቅለ መንግስት የሚያካሂዱ ሰዎች በሥልጣን ላይ ያለውን መንግስት ለመጣል ሲሉ ተማምለው

እንደሚያደርጉት ያለ ኅብረት አይደለም፡፡ በንግድ ሽርክናም ውስጥ ያሉ ሰዎች ነግደው ለማትረፍ የሚሰማሙትን ዓይነት እንድነት ከዚህ ጋር በፍጹም አይገናኝም፡፡

እግዚአብሔር አንድ ሥጋ ይሆናል ያለው ይህ አንድነት በምድር ላይ ሌላ መገለጫ የለውም፡፡ ለዚህ ነው ሐዋርያው ጳውሎስ በኤፌሶን መልዕክቱ ምዕራፍ 5:32 ላይ ጨንቆት “ይህ ጥልቅ ሚስጢር ነው፤ እኔም ይህን ስለ ክርስቶስ እና ስለ ቤተ ክርስቲያን እናገራለሁ” ያለው፡፡

በትዳር ለሚጣመሩ ወንድ እና ሴት እግዚአብሔር አንድ ይሆናሉ፤ ይጣበቃሉ ብሎ በቃሉ ያጸናው ነገር እጅግ ጠንካራ ስለሆነ ባልና ሚስት ከተሰማሙ ስምምነታቸው እጅግ ጠንካራ ነው፡፡ ሁለቱ ለመልካምም ይሁን ለክፉ ነገር ከተሰማሙ ምክራቸው ወላል አይሆንም፡፡ በሐዋርያት ሥራ መጽሐፍ ላይ እንደተጠቀሱት ባልና ሚስት እንደ አቂላ እና ጽርስቅላ ለመልካም ነገር ተስማምተው ስለ ዮሐንስ ጥምቀት ብቻ ያውቅ የነበረውን ሰው አቅንተው አስተካክለው ነገር አዋቂነቱን በመጠቀም በዚያ የእግዚአብሔርን መንግስት የሚያገለግል ሰባኪ እንዲሆን አበቁት (ዮሐዋ. ሥራ 18:26)፡፡ ለክፉ ነገር ደግሞ እንደ ሐናንያ እና ሰጺራ ያሉ ባልና ሚስት አስከሬናቸው ተጎትቶ እስከሚወጣ ድረስ ለአንድ ጠማማ ዓላማ ያስተባብራል፡፡

ባልና ሚስት አንድ ናቸው ስንል አንድነታቸው የተመሠረተው በእግዚአብሔር ነው ማለታችን ነው፡፡ በእግዚአብሔር አምሳል ከመፈጠራቸው የተነሳ!

ሦስተኛው ምክንያት ቃል ኪዳን ነው፡፡ በትንቢተ ሚልክያስ ምዕራፍ 2:14 ሄደን ስንመለከት እግዚአብሔር ባል የቃል ኪዳን

ሚስቱን ስለማታለሉ ጉዳይ እንዲህ ሲል አጠንክሮ ይናገራል፡፡ “እናንተም! ስለ ምንድር ነው? ብላችኋል፡፡ ሚስትህ፤ ባልንጀራህና የቃል ኪዳን ሚስት ሆና ባለች እርሰዋን አታለሃታልና፤ እግዚአብሔር በአንተና በልጅነት ሚስትህ መካከል ምስክር ስለሆነ ነው”፡፡

ይህ ቃል ኪዳንን ያለማክበር ጉዳይ የእግዚአብሔርን ልብ ያሳዝናል፡፡ እግዚአብሔር ሚስትህ፤ ባልንጀራህና የቃል ኪዳን ሚስት ሆና ባለች እርሰዋን አታለሃታልና፤ ያለው ሲጋቡ አንዳቸው ለሌላው ከገቡት ቃል ኪዳን አኳያ በባልና ሚስት መካከል ያለው አንድነት እና ኅብረት በመናጋቱ ነው፡፡

መቼም ያለነው በመጨረሻው ዘመን ውስጥ ስለሆነ ቃል ኪዳን ወይም ውል ካልቀለለብን በቀር እንዲሁ እንደ ዋዛ የሚታይ ጉዳይ አይደለም፡፡ የባልና ሚስት ቃል ኪዳን በእግዚአብሔር ዘንድ የሚታወቅ ዋጋው ሊተመን የማይችል ነፍስን ያህል ረቂቅ ነገር የሚያስተላልፍ ተግባሩም ሆነ ትርጉሙ የእግዚአብሔር እውቅናና ማኅተም ያረፈበት የክበረ ስምምነት ነው፡፡

በዘፍጥረት ምዕራፍ ሦስት ላይ ሰው በኃጢአት ሲወድቅ እግዚአብሔር መጣና የእባቡን ራስ እንደሚቀጠቅጥለት፤ የመዳን ኪዳን ገባለት፡፡ ይህም ኪዳን ልጁን እስከ መስጠት ድረስ ግድ አለው፡፡ እግዚአብሔር ሰውን ለማዳን የሄደበትን መንገድ እዩ! ልጁ ወደዚህ ምድር ሥጋ ለብሶ መጥቶ መስቀል ላይ ተሰቅሎ እያለ ሰዎች “...የእግዚአብሔር ልጅስ ከሆንክ ራስህን አድን፤ ከመስቀል ውረድ” (ማቴዎስ 27:40) ሲሉት ልጁ ከመስቀል መውረድ አቃተው፡፡ ለምን? ቃል ኪዳን ገብቶ ነበርና! የገባውን ኪዳን እንዴት አድርጎ ያፍርስ! እግዚአብሔር በመከራችን ቀን የገባነውን ውል አፍራሾች ከመሆን ያድነን!! ለዚህ ነው እግዚአብሔር በነቢዩ ሚልክያስ ሚስትህ

ባልንጀራህና የቃል ኪዳን ሚስት ናት የሚለው። ለዚህ ምስክሩ ደግሞ ራሱ እግዚአብሔር ነው።

አንዳንድ ሰዎች ቃል ኪዳን ሳይኖርበት ያገቡ ይመስላቸዋል። ሚስት ማግባት ማለት የግብረ ሥጋ ግንኙነት መፈጸም ማለት አይደለም። ትዳር፣ ትዳር የሚሆነው ቃል ኪዳን ሲኖርበት ነው። እግዚአብሔር የሚባርከው የትዳር ግንኙነት ወንዱ ራሱን ለእርሷ ሊሰጥ፣ ሲቷም ራሷን ለእርሱ ልትሰጥ ቃል ኪዳን በመገባባት ላይ የሚመሠረተውን ዓይነት ግንኙነት ነው። ይሁንና ሰዎች ቃል ኪዳን በሌለበት የሚፈጽሙት ግንኙነት ግን ዝሙት፣ አመንዝራነት ነው። ይሄ ደግሞ ኃጢአት ነው፣ እርኩሰትም ነው። እንዲህ ባለው ጉዳይ ላይ ደግሞ እግዚአብሔር የሚፈርደው ፍርድ አለው። ለትዳር ጥምረት ቃል ኪዳን መኖር አለበት።

አንድ ወቅት ላይ አንድ ያገባ ሰው እንዲህ አደረገ። ከላይ በአጭሩ ለመግለጽ እንደሞከርኩት ሲያገባ ቃል ኪዳን ገብቶ ነበር። በቤተ ክርስቲያን ያጋባው አገልጋይ የሚጠይቀውን ጥያቄ “አዎን አደርጋለሁ! በማግኘትም ይሁን በማጣት በጤንነትም ሆነ በህመም፣ በሚመችም ሆነ በማይመች ሁኔታ ሁሉ ላልለያት. . .” እያለ መልስ በመስጠት ቃል ኪዳን ገባ። ይሁንና ብዙም ሳይቆይ አንድ ቀን ወደ ቤተ ክርስቲያኑ መጋቢ መጣና መፋታት እፈልጋለሁ ብሎ ነገረው።

የቤተ ክርስቲያኗ መጋቢም “ለምንስ ትፋታለህ? የፍቺንስ ጉዳይ ምን አመጣው?” ብሎ ያኔ ሲጋቡ በእግዚአብሔር እና በእግዚአብሔር ጉባኤ ፊት በገባው ቃል ኪዳን ሰነድ ላይ የፈረመውን አውጥቶ ካሳየው በኋላ እንዲህ እና እንዲያ ብለህ ቃል ኪዳን ገብተህ የለም ወይ አለው። ሰውዬውም የሚመልሰው መልስ አላጣምና “በዚህ በገባሁት የቃል ኪዳን ሰነድ ዝርዝር ውስጥ ያልተካተተ ችግር ነው

የገጠመኝ” አለው። መጋቢውም “ያልተካተተው ችግር ምንድን ነው?” አለው። ሰውዬውም “እየህ መጋቢ እዚህ ዝርዝር ውስጥ ‘ፍቅሬን ከጨረሰኩ’ የሚል ቃል አልተካተተም። “አዎን ፍቅሬን ከጨረሰኩ በጋብቻዬ እቀጥላለሁ የሚል የግዴታ ቃል ኪዳን ስላልገባሁ. . .” ብሎ የልቡን መሻት ገልጦ ተናገረ። አንባብያን ሆይ በጣም አጥብቄ እናገራለሁ ይህንንም ሆነ ሌላ ቃል በመናገር በሰው ፊት መቀለድ ይቻል ይሆናል፤ በእግዚአብሔር ፊት ግን መቀለድ አይቻልም። እግዚአብሔር አይዘበትበትም!

ሰዎች ትዳር የሚመሠርቱት ስለ ሌሎች ነገሮች ነው። አንዳንዶች የተሻለ ዕድሎች በሚገኙበት አገር ለመኖር፣ የኑሮ ወጪን ለመጋራት፣ ኑሮን ለማቅለልና በጋራ ዕዳ ለመክፈል ብለው ባልና ሚስት ሆነው አብረው ይኖራሉ። የቤት ኪራይ ወይም የቤት ዕዳ፣ የመኪና ዕዳ፣ የልጆች ትምህርት ቤት ክፍያ፣ . . . ወዘተ. እነዚህ ወጪዎች በሙሉ ኑሮን ከባድ ስላደረጉት ኑሮን ቀለል ለማድረግ ሲሉ ባልና ሚስት ነን ብለው አብረው ይኖራሉ። ይሄ ጋብቻ ሳይሆን የኑሮ ዕዳን በኅብረት ለመጋፈጥ ግንባር የፈጠሩት ማኅበሮች ነው። አንዳንዱ ደግሞ እኔ እና እርሷ አብረን እንሄዳለን፣ እንጣጣማለን፣ . . . እርሷ ማስተርስ ዲግሪዋን ይዛለች፤ እኔም ይገኛለሁ፤ ስለዚህ አብረን መሆን እንችላለን ይላል። ደግሜ እላለሁ ይሄ ጋብቻ አይደለም። ሰዎች በግራ እና በቀኝ በኩል በራሳቸው ብልጠት በባላ ባሊች እንጨት ደጋግፈው ያቆሙት “ትዳር” ይሄ በእግዚአብሔር ፊት በቃል ኪዳን የሚመሠረተውንና እግዚአብሔር ምስክር ሆኖ በቃሉ የሚያጸናውንና የሚባርከውን ጋብቻ ሊተካው አይችልም።

አንድ ወንድ እና አንዲት ሴት በቤተ ክርስቲያን ለመጋባት ሲፈልጉ ቀርበው በማግኘትም ይሁን በማጣት፣ በጤንነትም ሆነ

በህመም፣ በደስታም ሆነ በሃዘን ጊዜ አብረው ለመሆን ፈቃደኞች መሆናቸውን እየተጠየቁ አፍቃሪ ባል፣ አፍቃሪ ሚስት ለመሆን ቃል ኪዳናቸውን ይፈጽማሉ። ይህን ቃል ኪዳን የሚገቡት ለምንድነው? ከተባለ ሁለቱን እንደ አንድ ሰው የሚያስተሳስራቸው ቃል ኪዳን ስለሚያስፈልጋቸው ነው። አንዳንድ ቤተ ክርስቲያን ይህንን ኪዳን ለማጽናት ሁለቱ ተጋቢዎች የጌታን ራት እንዲወስዱ ያደርጋሉ።

ጠንካራ ቤተሰብ የሚመሠረተው በአባላቱ አንድነት ላይ ሲሆን፤ ይህ አንድነታቸው ደግሞ በገቡት ኪዳን ላይ የተመሠረተ ነው። አንድነታቸው በእግዚአብሔር አምሳል በመፈጠራቸውና አንድ ሥጋ ለመሆን ስለተጣበቁ ነው። ለሌላ ምክንያት አንድ የሚሆኑ ሰዎች አሉ። ያ ከዚህ ፈጽሞ የተለየ ነው።

ታሪካቸው በማቴዎስ ወንጌል ምዕራፍ 19:3-10 ላይ የተጠቀሱት ፈሪሳውያን ጌታ በጣም የተቸገረባቸው ሰዎች ነበሩ። ግን አንዳንድ ጊዜ በወንጌል ውስጥ በመጠቀሳቸው እንዴት ደስ እንደሚለኝ ልንግራችሁ አልችልም። ምክንያቱም አንዳንዴ እኔን ራሴን፣ ጎረቤቴን ይመስሉኛል። ታውቃላችሁ! አንዳንድ ጊዜ ደግሞ ለእኔ ያስቸገረኝን ጥያቄ እነሱ ይጠይቁልኛል። ስለዚህም ኢየሱስን ሊፈትኑት ወደ እርሱ ቀረቡና “ለመሆኑ አንድ ሰው በማንኛውም ምክንያት ሚስቱን መፍታት ተፈቅዷል?” ሲሉ ጠየቁት።

ጌታም መልሶ እንዲህ አላቸው፤ “ፈጣሪ በመጀመሪያ ወንድና ሴት አደረጋቸው፤ አለም፡- ስለዚህ ሰው አባቱንና እናቱን ይተዋል፤ ከሚሰቱም ጋር ይተባበራል፤ ሁለቱም አንድ ሥጋ ይሆናሉ የተባለውን አላነበባችሁምን? ስለዚህ አንድ ሥጋ ናቸው እንጂ ወደፊት ሁለት አይደሉም፤ እግዚአብሔር ያጣመረውን እንግዲህ ሰው አይለየው።

“እነርሱም እንዲያስ ሙሴ የፍቺዋን ወረቀት ሰጥተው እንዲፈቱት ስለምን አዘዘ? አሉት። እርሱም፡- ሙሴስ ስለ ልባችሁ ጥንካሬ ሚስቶቻችሁን ትፈቱ ዘንድ ፈቀደላችሁ፤ ከጥንት ግን እንዲህ አልነበረም። እኔ ግን እላችኋለሁ ያለ ዝሙት ምክንያት ሚስቱን ፈትቶ ሌላይቱን የሚያገባ ሁሉ ያመነዝራል፤ የተፈታችውንም የሚያገባ ያመነዝራል አላቸው።

“ደቀ መዛሙርቱም፤ የባልና የሚስት ስርዓት እንዲህ ከሆነ መጋባት አይጠቅምም አሉት። እርሱ ግን፡- ይህ ነገር ለተሰጣቸው ነው እንጂ ለሁሉ አይደለም፤ በእናት ማህጸን ጃንደረቦች ሆነው የተወለዱ አሉ፤ ሰውም የሰለባቸው ጃንደረቦች አሉ፤ ስለ መንግስት ለማያትም ራሳቸውን የሰለቡ ጃንደረቦች አሉ። ሊቀበለው የሚችል ይቀበለው አላቸው” ይላል።

የባል እና ሚስት አንድ ስጋ የመሆን አንድነት የተመሠረተው እግዚአብሔር በመሠረተው መሠረት ላይ ነው። ደግሞም በውስጡ ጽኑ ኪዳን አለበት። ባል ወይም ሚስት እንዲያው በከፋቸው እና በተበላጩ ጊዜ እንደ አረጀ ቁና አውጥተው የሚወረውሩት ሳይሆን ብርቱ የኪዳን ትስስር ያለበት ነው።

ዘወር ብለን ጎረቤቶቻችንን እንመልከት። ዓይኖቻችሁን ክፈቱ። ዛሬ እኮ ትምህርት ቤት ብትሄዱ ከስድስት ልጆች ውስጥ አንዱ ከወላጆቹ በአንዱ በእናቱ ወይም በአባቱ እጅ ብቻ የሚያድግ ነው። የፍቺው ቁጥር በየዕለቱ ሽቅብ ወደ ላይ እየወጣ ነው። ምጽቱ ደግሞ የፍቺው ቁጥር ከዓለም ይልቅ በቤተ ክርስቲያን ውስጥ ብሶ መሄዱ ነው። ትዳርን ማፍረስ፤ ልጆችን መበተን፤ የትዳር አጋርን ጥሎ መሄድ እንደ ‘ጨዋታ ፈረስ፤ ዳቦ ተቆረሰ’ ዓይነት ሆኗል። ይሄ በጣም አስደንጋጭ መርዶ ነው!

ፈረሳውያን መፋታትን በተመለከተ ሊሉት የፈለጉትን አያችሁን? የጥያቄያቸው ድምጸት ፍቺ እኮ የታወቀና የተለመደ ነገር ነው። ስለዚህ ለፍቺ ስለሚያበቁ ምክንያቶች፣ ዓይነታቸው እንነጋገር እንጂ የሚሉ ይመስላሉ።

እግዚአብሔር ሁሉንም በፈርጅ በፈርጁ እያስቀመጠ መልስ ይሰጣል። ችግሩ የሰው ልብ ግን ጠንካራ ስለሆነ የእግዚአብሔርን ፈቃድ ለመፈጸም አሻፈረኝ ብሎ ማመጽ ላይ ነው።

ጌታ ግን “ሰው አባቱንና እናቱን ይተዋል፤ ከሚስቱም ጋር ይጣበቃል፤ ሁለቱም አንድ ሥጋ ይሆናሉ፤ ከእንግዲህ አንድ ሥጋ ናቸው እንጂ ሁለት አይደሉም፤ ስለዚህ እግዚአብሔር ያጣመረውን ሰው አይለየው” ተብሎ እንደ ተጻፈ አላነበባችሁምን? አላቸው። እነርሱም ታዲያ ለምንድነው ሙሴ ካስቸገረችው የፍቺዋን ወረቀት ይስጣትና ይፍታት ብሎ ያለው? አሉት። ጌታም አዎን ሙሴ ብሏል። ነገር ግን ሙሴ ይህን ያለው ስለ ልባቸው ጥንካሬ እንጂ በመጀመሪያ ከጥንት እንዲህ አልነበረም አላቸው። ከጥንት ከመጀመሪያ ማለት ጌታ ጋብቻን በኤደን ገነት ሲመሠርተው መፋታት ጨርሶ በልቡ ውስጥ አልነበረም። አሁን የሚባለውን እና የምናየውን መፋታትን ያመጣው የሰው ልብ ጥንካሬና ኃጢአት ነው። ገና ከመጀመሪያው በእግዚአብሔር ዘንድ ሲመሠረት ግን እንዲህ አልነበረም። በእግዚአብሔር ዘንድ የነበረው ሃሳብ ሞት እስኪለያቸው ድረስ አንድ ወንድ ለአንዲት ሴት ነው። አለበለዚያ ማንም አይለያቸው የሚል ነው። ከዚያም ደቀ መዛሙርቱ ሊሰሙት ስላልወደዱ “ትዳር እንዲህ ከሆነማ መውጫ የለውምና መጋባት ለምንም አይጠቅምም” አሉ (ማቴዎስ 19:10)።

እርሱ ደግሞ በብቸኝነት ለመኖር ካልተሰጣችሁ በቀር በራስ ምርጫ ብቸኛ ሆኖ መኖር አትችሉም። ሳያገቡ መኖር የሚችሉት እግዚአብሔር ጸጋውን የሰጣቸው ሰዎች ብቻ ናቸው አላቸው።

ጠንካራ ቤተሰብ እርስ በርስ የሚያያዝበትን ምክንያት ስንነጋገር ያየነው የባል እና ሚስትን አንድነትን፣ የልጆቻቸው ከአብራካቸው መውጣትና በዚያ ቤተሰብ ጥላ ስር አንድ ላይ ማምለካቸው ያንን ቤተሰብ ሁሉ የሚጠቀልል አንድነት ነው።

ባልና ሚስት አንድ ናቸው ብለን እንደምድም ወይ? እንዲያው ልዩነት የሚባል ነገር አልፈጠረባቸውምን? የሚል ጥያቄ ይነሳ ይሆናል። ለዚህ ጥያቄ መልሱ ልዩነት አላቸው። ወንድ መሆን አንድ ነገር፣ ሴት መሆን ደግሞ ሌላ ነገር ነው። የባህርይ ልዩነት አለ። ሴትነት ብዙ ትንታኔ ሊቀርብለት ይችላል። ወንድነትም እንዲሁ። ይሄ ደግሞ በሁላችንም ዘንድ የሚታወቅ ነገር ነው።

አንድ ወቅት ላይ ስለ ሴቶች እና ወንዶች የጾታ ልዩነት የሚናገር አንድ በስፓኒሽ ቋንቋ የታተመ ጋዜጣ አገኘሁ። በስፓኒሽ ቋንቋ ማንኛውም ነገር ስም ሲወጣለት ወይ በሴት አሊያም በወንድ ጾታ ነው የሚጠራው። ከዚህ የተነሳ በስፓኒሽ ቋንቋ ኮምፒውተር በሴት ጾታ ይጠራ ወይስ በወንድ? የሚል ጥያቄ ለአንድ ትምህርት ቤት ተማሪዎች ቀረበላቸው። ተማሪዎቹም ለጥያቄው አለኝ ያሉትን መልስ እንዲሰጡ በክፍል ውስጥ የሚገኙትን ተማሪዎች በሙሉ ወንዶቹን በአንድ ወገን ሴቶቹን ደግሞ በሌላ ወገን በመከፋፈል ምክንያታቸውን እየዘረዘሩ እንዲከራከሩ ተደረጉ።

እናም ወንዶቹ ኮምፒውተር በሴት ጾታ ብትጠራ ጥሩ ነው አሉ። ለምን? እንዲህ እንዳሉ ምክንያታቸውን እንዲሰጡ ሲጠየቁም እንዲህ አሉ። “አንደኛ ኮምፒውተርን ከሰራት ሰው በስተቀር ማንም እንደማያውቃት፤ ሴትንም እንዲሁ ከሰራት ከእግዚአብሔር በቀር ማንም ሊያውቃት አይችልም፤ ድብቅ ናት። ሁለተኛ ኮምፒውተር ውስጥ አንድ ጊዜ ተሳስተህ እንኳን አንድ ነገር ብታስገባ ካላጠፋኸው በቀር እስከ መጨረሻ ድረስ አይጠፋም። ሴትም እንዲሁ ናት አንድ ጊዜ አንድን ነገር ከያዘች አትረሳም፤ ወይም አትለቅም። ሦስተኛው ኮምፒውተር ከገዛህ በኋላ ብዙ ጊዜ ብልሽት አያጣትም፤ ለበርካታ የመለዋወጫ ዕቃዎች ወጪም ትዳርግሃለች። ሴትም እንዲሁ ናት። ካገባሃት በኋላ ወጪዋ ብዙ ነው” አሉ።

ሴቶቹ ደግሞ “የለም ኮምፒውተር በወንድ ጾታ ቢጠራ ነው የሚሻለው። እንዲያውም ኤር ኮምፕታይር ይባል አሉ። ለዚህም ምክንያታቸውን ሲገልጹ ኮምፒውተር ልክ እንደ ወንድ ነው። ምክንያቱም ኮምፒውተር ሰው እስካላሰነሳው ድረስ እንደማይሰራ ሁሉ ወንዶችም ምንም ነገር እንዲሰሩ ከተፈለገ በሌላ ሰው መቀስቀስ ያስፈልጋቸዋል። ሁለተኛ ኮምፒውተር ብዙ ዳታዎች እና መረጃዎች አሉት። ይሁን እንጂ ስለ ራሱ ምንም ነገር አያውቅም። ወንዶችም እንዲሁ ናቸው። ኮምፒውተር የምንገዛው ችግራችንን ይቀርፍልናል ብለን ነው። ወንዶችም እንዲሁ ችግር መፍቻ ብለን ብናገባቸውም ከችግሮቻችን ግማሾቹ ግን እነርሱ ናቸው። ስለዚህ ኮምፒውተር በወንድ ጾታ ቢጠራ ይመረጣል” አሉ። እንግዲህ ይህ ሁሉ የሚያሳየን ነገር ምንድነው? ወንዶች እና ሴቶች የተለያዩ ባህሪ እንዳላቸው ለማሳያነት የቀረበ ምሳሌ ነው።

ሌላው የአስተዳደግ እና የባህል ተጽዕኖዎችም አሉ። እኔ እና ባለቤቴ ተወልደን ያደግንበት ቤተሰብ እና ማህበረሰብ ባህል እና የመሳሰሉት ነገሮች ፈጽሞ የሚገናኙ እንዳይደሉ እናውቃለን። እንዳንዱ ወንድ ያደገው ሚስት ጥፋት ስታጠፋ በዱላ መቀጣት አለባት እያለ በሚያምን ቤተሰብ መካከል ነው። እናም ይህን አስተሳሰብ ይዞ ሚስት ሲያገባ ያንን ተግባራዊ ማድረግ ይፈልጋል። እንዳንድ ሚስት ደግሞ ያደገችበት ቤተሰብ ባል ሲበድል ለሚስቱ ካሳ ወርቅ መግዛት፤ ገንዘብ መስጠት ወይም የተለያዩ ስጦታዎችን በመስጠት ካሳ መክፈል አለበት ብሎ ከሚያምን ቤተሰብ ነው። ስለዚህ ከባልዋ ጋር በተቀያየመች ቁጥር ይህንን ትሻለች።

እነዚህን ልዩነቶች ለመዘርዘር ጊዜ አይበቃም። አንድነታችን እንዲጠበቅ ልዩነታችንን እንደዚህ በጥንቃቄ ብንይዘው ጥሩ ይመስለኛል። በመጀመሪያ በወንድ እና በሴት መካከል ልዩነት መኖሩን ማመን ያስፈልጋል። “ሚስቴ እኮ ፍጹም ቁርጥ እኔን ነው የምትመስለው” ብለን እምነት ካሳደርን በኋላ ትንሽ ለወጥ ያለ ነገር ከመጣ ዓለም እንደ ተገለባበጠች መቁጠር የለብንም። በጌታ ቃል ውስጥ ታሪካቸውን የምናነበው ልዩነት የነበራቸው፤ ነገር ግን እግዚአብሔር የተጠቀመባቸው፤ የባረካቸው ባል እና ሚስቶች ነበሩ። ለምሳሌ ባልየው ጌታ ልጅ እስጥሃለሁ ጠብቀኝ ብሎ ተናግሮት ተሰፋውን ዝም ብሎ የጠበቀውን፤ ሚስት ደግሞ ከእስራ ሦስት ዓመት በኋላ “አይ የእኔስ ነገር አብቅቷል! ከዚህ በኋላ ምናልባት የእግዚአብሔር ሃሳብ በገረጄ በኩል ሊሆን ይችላል” ብላ ባሏ ወደ ገረጄቴ ገብቶ ልጅ እንዲወልድ ግድ ያላችው ሴት ትዝ ትላችኋለችን?

ባል የመጠበቅ ችግር የለበትም፤ ሚስት ደግሞ ርምጃ ለመውሰድ ፈጣን የተግባር ሰው ናት። እንግዲህ አብርሃም እና ሣራ ይህን የመሰለ ልዩነት ቢኖራቸውም ጥንካሬ እና አንድነት እንዳላቸው ደግሞ እንወቅ።

እንግዲያው እንዲህ ከሆነ ለዚህ መፍትሄው ምንድነው? አንደኛ ልዩነት እንዳለን እንወቅ። ራሳችንን አናታልል ሚስትም ባልም በነገር ሁሉ አንድ ሊሆኑ አይችሉም። ሁለተኛ ልዩነታችንን በፍቅር ከያዝነው ውጤት አለው። የኅብረ ቀለማት ውህደት ስብጥር ውብ ቀስተ ደመናን እንደሚፈጥር እንመልከት። ልዩነታችንን ጥበብ ካከልንበት፤ ፍቅር ከጨመርንበት የሚጠቅም ይሆናል። ሁሉ ዓይን ከሆነ፤ መስማት ከየት ይገኛል? ሁሉ ግንባር ከሆነ አፍ ከየት ይመጣል? ስለዚህ እያንዳንዱ ብልት የየራሱ ሥራ ሲኖረው፤ ልዩነት አለው። ሆኖም በአንድ አካል ተገጣጥሞ ተያይዞ ስለሚኖር ግን ሰው የሚባል ሰው ቆሞ ይታያል። ልዩነታችን በባልና ሚስት እንዲሁም በልጆች መካከል ሊሆን ይችላል። ፈተናው ያለው ግን ይህንን ልዩነታችን እንዴት አድርገን ነው በትዕግስት፤ በፍቅር፤ በእግዚአብሔር ጥበብና መንፈስ ርዳታ አብሮ ወደመሥራት የምናመጣው የሚለው ላይ ነው።

ጠንካራ ቤተሰብ በውስጡ ያለውን ልዩነት አቻችሎ የሚይዝ ነው። አንዱ ልጅ ዝምተኛ ነው፤ ዝምተኛነቱ ደግሞ ለእናትና ለአባቱ የሚስማማ ሊሆን ይችላል። ሌላኛው ልጅ ደግሞ በጣም ተናጋሪ ይሆን ይሆናል። ወይም ደግሞ ሚስት ባደገችበት ቤተሰብ ውስጥ የለመደችው ማታ አምሽታ መተኛት ስለሆነ እንደዚያ ማድረግ ትፈልጋለች። ባል ደግሞ ጠዋት በማለዳ ነው መነሳት የሚፈልገው። ሁሉ ለየቅል ነው።

ይሁንና ይህንን ልዩነታችንን ግን እንዴት አድርገን ነው የምንይዘው? ነገሩ ያለው እዚህ ላይ ነው። ተጨፍልቀሽ የግድ እኔን ሁኚ አይባልም። የሚባለው እነዚህ ልዩነቶቻችን እንዳሉ ሆነው ኅብረታችንን ጠብቀን እንዴት መቀጠል እንችላለን? ነው።

ካስታወሳችሁ የኖኅ መርከብ የተለያዩ ሰዎች እና እንስሳት ናቸው የገቡበት። ወደ ስምነት ነፍስ እና በምድር ላይ የሚበሉ አራዊት ሁሉ ናቸው እዚያ መርከብ ውስጥ የገቡት። ታዲያ እነዚህ ሁሉ መርከቧ ውስጥ እንዴት ተቻችለው አብረው እንደኖሩ ጥያቄ ፈጥሮባችሁ አያውቅምን? እንዴ ከውሃው ሙላት በፊት እኮ ምድር ላይ ፍየልዋ ከነብሩ ጋር እኮ አትስማማም ነበር። አሁን ግን እዚያ መርከብ ውስጥ ገብታ ምን አስችሏት ተቀመጠች? እስቲ አስቡት ይሄ ጥያቄ አይሆንባችሁምን? እኔ ግን ሲመሰለኝ እግዚአብሔር በሆነ መንገድ ማስተዋል ሰጥቷቸዋል፤ ወይም አንድ ተዓምር አድርጓል።

እርግጥ ነው በውጪ ያለው የውሃው ሙላት የባሰ ኃይለኛ ጠላት ነው። በመካከላቸው ጸብ ተፈጥሮ ግብፃው ቢጀመርና የመርከቡ መስኮት ቢነደል ገብቶ በሁሉም ላይ የከፋ ጥፋት የሚያደርስ ጠላት አለ። ስለዚህም ሁሉም ለጊዜውም ቢሆን ተስማምተው ቢኖሩ ይሻላቸው ነበር። ልክ እንደዚሁ በብዙ ቤተሰብም ውስጥ ተመሳሳይ ነገር ነው ያለው። ከውጪ ክፉ ጠላት ስላለብን እግዚአብሔር በውስጥ አንድነትና መያያዝ እንዲኖረን ይፈልጋል። ከዚህም በላይ በክርስቶስ ለሆኑት ከእርሱ የተነሳ አንድነት ስላላቸው ልዩ ልዩነታቸውን በሚገባ መያዝ ይችላሉ።

ብዙውን ጊዜ ወደ ቤተ ክርስቲያን ስንመጣ የቤተ ክርስቲያን ኅብረት እና አንድነት ይቆረቁረንና “ቤተ ክርስቲያኔ” እንላለን። ይሄ በራሱ ጥሩ ነገር ነው። እግዚአብሔር ደግሞ “ይኸውልህ ቤትህን

እንደ ትንሿ ቤተ ክርስቲያን እያት፤ ለእርሷም አብልጠህ ተቆርቆር፤
. በቤተሰብህ መካከል ራስህን እንደ መጋቢ ቁጠር። ከዚያም
ከልጆችህን አንዱን ዘማሪ፤ ሌላውን ዲያቆን፤ አድርጋቸውና ቤትህን
እንደ ቤተ ክርስቲያን አድርገህ በማየት ለእርሷም ተቆርቆርላት”
ይለዋል።

በተለይ እናንተ በጌታ ያላችሁ ወንድሞቼ እና እህቶቼ ባል
እና ሚስቶች፤ በክርስቶስ ከሆናችሁ ሐዋርያው ጳውሎስ ለቆሮንቶስ
ቤተ ክርስቲያን በላከው መልዕክቱ “ይህ አንድ አካል ነው፤ ከአንድ
ሥጋ፤ ከአንድ ጽዋ ስለተካፈልን አንድ ሆነናል” ስለሚል እንዴት
ትለያዩላችሁ፤ ትፋታላችሁስ?

መልሼ ወደ ሌስ እና ሼሪ ታሪክ ላምጣችሁ። ሰውዬው ሚስቱን
ካገባት ከ16 ዓመት በኋላ ፖሊሶች በዚያች ምሽት መጥተው የፈጥኝ
አስረው ከወሰዱት ከሦስት ወር በኋላ ዳኞች በሞት ቅጣት እንዲቀጣ
ፈረዱበት። በሞት የሚቀጣበትን ቀን እየጠበቀ ወደ ወህኒ ወረደ።
እነዚህ በ1968 ዓ.ም ላይ በባፕቲስት ቤተ ክርስቲያን የተጋቡ
ክርስቲያን ሙሽሮች ከ16 ዓመት በኋላ ይህ ፈተና ገጠማቸው።
ባልዬው የተባለውን ወንጀል እኔ አልፈጸምኩም፤ ንጹህ ሰው ነኝ ነው
የሚለው። ባለቤቱ፤ ልጆቹ፤ ቤተሰቦቹ በአንድ ላይ ይህን ወንጀል
አለመፈጸሙን አምነው ተቀብለውታል። ሕግ ደግሞ ተጨባጭ
የሚለውን ማስረጃ ይዞ ፈርዶበታል። ከሁለት ዓመት ቆይታ በኋላ
ቤትዬው ዕድሜዋ ገና 34 ዓመቷ እያለ ሰዎች እባክሽ ሌላ ባል አግቢ
እያሉ ጨቀጨቁዋት፤ እርሷም በዚህ ብዙ ተቸገረች። በመጨረሻም
እስረኛውን ባሏን “በቃ አንተም የሞት ፍርድ ከተፈረደብህ፤ የይግባኝ
ጥያቄያችንም ምላሽ ካጣ የምጠብቀው ነገር ስለሌለ ሌላ ባል አግብቼ
መኖር አለብኝ” አለችው። እርሱም በልብሽ ያለውን አድርጊ ብሎ

አሰናበታት። እርሷም ሌላ ባል ለማግባት ፋጭዋን ጀመረች።

ከዚያም ከአንድ ወንድ ጋር አብራ መሆን ጀመረች። ይህቺ
ቤት ስለዚህ ግንኙነቷ ስትናገር እንዲህ ነበር ያለችው። “ሁልጊዜ
ከዚህ ከአዲሱ ጓደኛዬ ጋር ምግብ ቤትም ሆነ ወይም ወደ ተለያዩ
መዝናኛ ስፍራዎች ሄደን አብረን ስንጫወት ለሦስት ሆነን
የተቀመጥን ነው የሚመስለኝ። ሦስተኛው ሰው ማን መሰላችሁ? ያ
እስር ቤት ያለው የቃል ኪዳን፤ የልጅነት ባሌ ነው። እርሱ አብሮን
ሦስተኛው ወንበር ላይ እንደ ተቀመጠ ይሆንብኝና ለሁለት ልጆቼ
አባት የገባሁት ቃል ኪዳን ወደ አዕምሮዬ እየመጣ እየረበሸኝ
የማልናገር፤ የማልጫወት ሴት ሆንኩኝ”።

ይህች ሴት ይህን ከመሰለው የሁለት ዓመት ቆይታ በኋላ ወደ
ቃል ኪዳን ባሏ ተመልሳ በመምጣት “ፖል በጣም ይቅርታ
አድርግልኝ፤ እባክህ መልሰህ ተቀበለኝ” አለችው። እርሱ አሁን
ያለው እስር ቤት በመሆኑ ወጥቶ ቀለበት ሊያደርግላት አይችልም።
ሆኖም የሚያጋባቸው ሰው ተመድቦላቸው ፊት ለፊት በመስታወት
እየተያዩና በስልክ እየተነጋገሩ እንደገና ተጋብተው ነገሩ አለቀ።
እርሷም ስህተቷን በማረም እንደገና ወደ ቦታዋ ተመለሰች። አሁን
ሰውዬው የ61 ዓመት አዛውንት ነው። ይህ ታሪክ በቴክሳስ ግዛት
ውስጥ የተፈጸመ እውነተኛ ታሪክ ነው። ከተጋቡ 43 ዓመታቸው
ነው። ቤትዬዋ ዛሬም ከዚሁ ባሏ ጋር ነው ያለችው። ሁለቱ
የወለዷቸው ልጆችም አግብተው ወልደው፤ የልጅ ልጆቻቸው
አያታቸውን በየሳምንቱ እስር ቤት እየሄዱ ይጠይቁታል። ምን
ዓይነት አንድነት እንደሆነ ተመልከቱ። ነገሩ በጣም የከነከናቸው
ጋዜጠኞች እስር ቤት ድረስ በመሄድ የባለቤትህ እንዲህ ከአንተ ጋር
አብራ መቆሟ አይደንቅህም ወይ? ብለው ሲጠይቁት “አይደንቀኝም!

ጠንካራ ቤተሰብ

ምክንያቱም ጌታ በሦስት ገመድ የተገመደ አይበጠስም፤ አይቆረጥም
እንዳለው መሆን ያለበት ነገር ነው የሆነው። ቤተሰብ አንድ ስለሆነ
አብረው መሆንና አንድ ላይ መያያዝ አለባቸው” ነበር ያለው።

ምዕራፍ 5

እርስ በርስ ተያይዞ የመኖር ጥበብ
